

Barcode : 1990020047574
Title - Vaisheshika Darshana
Author - Kanada Muni
Language - sanskrit
Pages - 254
Publication Year - 0
Barcode EAN.UCC-13



वैशेषिकदर्शनम् ।

प्रथमाध्याये प्रथमाह्निकम् ।

वैशेषिकसूत्रोपस्कारः ।

* अथाती धर्मं व्याख्यास्यामः ॥ १ ॥

ऊङ्गवद्वजटाजूटक्रोडक्रोडत्सुरापगम् ।

नमामि यामिनीकान्तकान्तभालस्थलं हरम् ॥ १ ॥

याभ्यां वैशेषिके तन्त्रे सम्यग् व्युत्पादितोऽस्मग्रहम् ।

कणादभवनाथाभ्यां ताभ्यां मम नमः सदा ॥ २ ॥

सूत्रमात्रावलम्बेन निरालम्बेऽपि गच्छतः ।

खे खेलवन्ममाप्यत्र साहसं सिद्धिमेष्यति ॥ ३ ॥

तापत्रयपराहता विवेकिनस्तापत्रयनिवृत्तिनिदानमनु
सन्धानं मानाश्रुतिस्मृतीतिहासपुराणेष्व्वात्मतत्त्वसाक्षात्
कारमेव तदुपायमाकल याम्बभूवुः । तत्प्राप्तिहेतुमपि पन्थानं
जिज्ञासमानाः परमकारुणिकं कणादमुनिमुपसेदुरथकणादो
मुनिस्तत्त्वज्ञानवैराग्यैश्वर्यं सम्पन्नः ; पक्षां पदार्थानां साध-
र्म्यवैधर्म्याभ्यां तत्त्वज्ञानमेवात्मतत्त्वसाक्षात्कारप्राप्तये परमः
पन्था इति मनसि कृत्वा तच्च निवृत्तिलक्षणाद्वर्मादेतेषामना-
यासेनसेत्स्यतीति लक्षणतः स्वरूपतश्च धर्ममेव प्रथममुपदिशा

म्यनन्तरं षडपि पदार्थानुद्देशलक्षणपरीक्षाभिरुपदेश्यामीति
हृदि निधाय तेषामवधानाय प्रतिजानीते ।

अथेति शिष्याकाङ्क्षानन्तर्यं माह । अत इति । यतः श्रव
णादिपटवोऽनसूयकाश्चान्ते वासिन उपसेदुरित्यर्थं यद्वा ।
अथशब्दो मङ्गलार्थः । तदुक्तम्,

“ओङ्कारश्चाथशब्दश्च द्वावेतौ ब्रह्मणः पुरा ।

कण्ठं भित्त्वा विनिर्यातौ तेन माङ्गलिकावुभौ” ॥ इति ॥

युक्तञ्चैतत् कथमन्यथा सदाचारपरम्परापरिप्राप्तकर्तव्य
ताकस्य मङ्गलस्य वैशेषिकशास्त्रं प्रणयतो महामुनेरनाचरणं
सम्भाव्यते । न च कृतमङ्गलस्यापि फलादर्शनादकृतमङ्गलस्य
पि फलदर्शनादननुष्ठानं न हि निष्फले प्रेक्षावानप्रवर्त्त त-
इति वाच्यम्, अकरणस्थले जन्मान्तरीयस्य करणस्थले चाङ्ग
वैगुण्यस्य कल्पनया सफलत्वं निश्चयात् । न हि शिष्टाचारानुमि-
तश्रुतिबोधितकर्तव्यताकस्यावांततः फलादर्शन-मात्रेणाका-
रणत्वशङ्कापि न चैहिकमात्रफलकत्वान्न जन्मान्तरीयानुमानं
पुत्रेष्टिवदैहिकमात्रफलकत्वानुपपत्तेः । कारीर्यादौ तु तथा
कामनयैवानुष्ठानादैहिकमात्रफलकत्वम् । अत्र च समोक्ति
कामोऽधिकारी स्वर्गका मद्रवयागेतत्रापुर्व्वं द्वारमिहतु विघ्नध्वं
स इति विशेषः निर्विघ्नमारध्वं समाप्यतामिति कामनया
प्रवृत्तेः । न च विघ्नध्वंसमात्रं फलं समाप्तिस्तु स्वकारणादेवेति
वाच्यम् तस्य स्वतोऽपुरुषार्थत्वात् समाप्तिस्तु सुखसाधनतया
पुरुषार्थत्वात् उपस्थितत्वाच्च, किञ्च दुरितध्वंसमात्रं न फल
तस्य प्रायश्चित्तकीर्त्तनकर्म्मनाशापारगमनादिसाध्यतया व्य-

भिचारात् प्रारब्धपरिसमाप्तीप्रतिबन्धकदुरितध्वंसत्वेन फलत्वे
समाप्तेरेव फलत्वोचितत्वात् तत्रापि च हिरण्यदानप्रयागस्ना-
नादिजन्यत्वेन व्यभिचारात् तेषामपिमङ्गलत्वाभिधानं साह-
सम् । किञ्च मङ्गले सति समाप्तेरावश्यकत्वमित्येवं मङ्गलस्य
कारणता तदुक्तम् "श्रौतात्माङ्गात् कर्मणः फलावश्यभाविनि-
यमात् इति । अतएव विकल्पिनमपि कारणं कारणमेव फला-
नन्तर्य-नियमस्यैव वैदिककारणत्वात् विकल्पे तु वैजात्यक-
ल्पनं वैजात्यमेव । यत्रान्वयव्यतिरेकगम्या कारणता तत्र फ-
लपूर्वभावनियमो ग्राह्यो न तु वेदेऽपि तत्र व्यतिरेकभागस्य
गुरुत्वेनानुपस्थिते; तथा च साङ्गे मङ्गले समाप्तिरावश्यकीति
न व्यभिचारः समाप्तिस्तु, यस्मिन् अनुष्ठिते सम्पूर्णमिदं क-
र्म"ति प्रमा सा च ग्रन्थादौ चरमवाक्यलिखनेयागादौ चरमा-
हुतौ पटादावप्ययतन्तु, संयोगे ग्रामगमनादौ ग्रामचरणचरम-
संयोगे एवं तत्र तत्रोहनीयमिति मङ्गलजन्यसमाप्ती वैजात्य-
कल्पनेऽपि नोभयथा व्यभिचारः । मङ्गलञ्च विघ्नध्वंसद्वारक-
समाप्तिफलकं कर्म तच्च देवतानमस्कारादिरूपमेव स्वतः सि-
द्धविघ्नाभावस्थलेऽपि सामान्यतो गृहीतस्य विघ्नध्वंसद्वारक-
त्वस्यानपायात् नमसकारादीनां तादृशेणैव विघ्नध्वंसद्वार-
कत्वप्रतिपत्तेर्नाव्याप्तिरिति दिक् ॥ १ ॥

* यतोऽभ्युदयनिःश्रेयससिद्धिः स धर्मः २

अथ प्रतिज्ञातार्थमाह ।

अभ्युदयस्तत्त्वज्ञानं निःश्रेयसमात्यन्तिकी दुःखनिवृत्ति-
तदुभयं यतः स धर्मः अभ्युदयद्वारकं निःश्रेयसमिति म-

ध्यपदलोपो समासः पञ्चमीतत्पुरुषो वा स च धर्मो निवृ-
त्तिलक्षणो वक्ष्यते, यदि तु निदिध्यासनादियोगसाध्यो ध-
र्मोऽदृष्टमेव तदा विधिरूपः । वृत्तिकृतस्तु अभ्युदयः सुखनिः-
श्रेयसमेककालीनसकलात्मविशेषगुणध्वंसः प्रमाणञ्च धर्मो
देवदत्तशरीरादिकं भोक्तृविशेषगुणप्रेरितभूतपूर्वकं कार्यत्वे
सति तद्भोगसाधनत्वात्तन्निर्मितस्रग्वदित्याहुः । तदेतद्व्याख्या-
नं प्रत्येकसमुदायाभ्यां न व्यापकम् इत्यर्वाचीनैरुपेक्षितं व-
स्तुतस्तु को धर्मः किंलक्षणश्चेति सामान्यतः शिष्यजिज्ञासा-
यां यतोऽभ्युदयनिःश्रेयससिद्धिरित्युपतिष्ठते तथा च यतो-
ऽभ्युदयसिद्धिर्यतश्च निःश्रेयससिद्धिस्तदुभयं धर्मः एव पुरु-
षार्थासाधारण कारणं धर्म इति वक्तव्ये परमपुरुषार्थयोः
सुखदुःखाभावयोर्विशेषतः परिचयार्थमभ्युदयनिःश्रेयससि-
द्धिरित्युक्तं स्वर्गापवर्गयोरेवान्येच्छानधीनेच्छाविषयत्वेन प-
रमपुरुषार्थत्वात् साधयिष्यते च दुःखाभावस्यापि पुरुषार्थ-
त्वम् ॥ २ ॥

* तद्वचनादान्नायस्य प्रामाण्यम् ३

ननु निवृत्तिलक्षणो धर्मस्तत्त्वज्ञानद्वारा निःश्रेयसहेतु-
रित्यत्र श्रुतिः प्रमाणं श्रुतेरेव प्रामाण्ये वयं विप्रतिपद्यामहे
अनृतव्याघातपुनरुक्तदोषेभ्यः पुत्रेष्टौ कृतायामपि पुत्रानुत्पा-
दादन्ततत्त्वम् “ उदिते जुहोति अनुदिते जुहोति समयाध्यु-
षिते जुहोति ” इति विधेः प्राप्त एवोदितादिकाले होमो
व्याहन्यते “ श्यावोऽस्यातिमभ्यवहरति नि य उदिते जुहोति
श्वलोऽस्याहु तमभ्यवहरति योऽनुदिते जुहोति श्यावश्वला-

वस्याहुतिमभ्यवहरतो यः समयाध्युषिते जुहोति” इत्यादि-
ना । तथा “त्रिः प्रथमामन्वाह त्रिरुत्तमामन्वाह इत्यनेन
प्रथमोत्तमसामिधेन्योस्त्रिरुच्चारणाभिधानात् पौनरुक्तमेव ।
न चान्नायप्रामाण्यप्रतिपादकं किञ्चिदस्ति नित्यत्वे विप्रति-
पत्तौ नित्यनिर्दोषत्वमपि सन्धिग्धं पौरुषेयत्वे तु भ्रमप्रमा-
दविप्रतिपत्तिकरणापाटवादिसम्भावनया आप्तोक्तत्वमपि स-
न्धिग्धमेवेति न निःश्रेयसं न वा तत्र तत्त्वज्ञानं द्वारं न वा
धर्म इति सर्वमेतदाकुलमत आह ।

तदित्यनुपक्रान्तमपि प्रसिद्धिसिद्धतयेश्वरं परामृशति यथा
“तदप्रामाण्यमनृतव्याघातपुनरुक्तदोषेभ्यः” इति गौतमीय-
सूत्रे तच्छब्देनानुपक्रान्तोऽपि वेदः परामृश्यते । तथा च त-
द्वचनात्ते नेश्वरेण प्रणयनादान्नायस्य वेदस्य प्रामाण्यं यद्वा-
तदिति सन्निहितं धर्ममेव परामृशति तथाच धर्मस्य वचनात्
प्रतिपादनात् आन्नायस्य वेदस्य प्रामाण्यं यद्वि वाक्यं प्रमा-
णिकमर्थं प्रतिपादयति तत्रमाणमेव यत इत्यर्थः । इश्वरस्त-
दाप्तत्वञ्च साधयिष्यते यच्चीकृतम् “ अनृतः व्याघातपुनरुक्तदो-
षेभ्यः” इति तत्रानृतत्वे जन्मान्तरीयफलकल्पनं कर्मकट्टं
साधनवैगुण्यकल्पनं वा श्रौतात् साङ्गात् कर्मणः फलाव-
श्यम्भावनिश्चयात् न च कारीरीवदैहिकमात्रफलकत्वं तत्र
हि शुष्यच्छस्यसञ्जीवनकामस्याधिकारः पुत्रेष्टौ पुत्रमात्र-
कामस्येतिविशेषात् न च व्याघातोऽपि उदितादिहोमं विशे-
षतुः प्रतिज्ञाय तदन्यकाले होमानुष्ठाने “ श्यावोऽस्याहुति
मभ्यवहरति” इत्यादिनिन्दाप्रतिपादनात् न च पुनरुक्तता-

दोषोऽपि एकादशसामिधेनीनां प्रकृतौ पाठात् “ पञ्चदशा-
वरेणवाग्वज्रेणाववाधे तमिमं भ्रातृव्यम् ” इत्यत्र सामिधे-
नीनां पञ्चदशत्वस्य प्रथमोत्तमसामिधेन्योस्त्विदभिधानमन्त-
रेणानुपपत्तेस्तथाभिधानात् ॥ २ ॥

* धर्मविशेषप्रसूनाद् द्रव्यगुणकर्मसा-
मान्यविशेषसमवायानां पदा र्थानां साध-
र्म्यवैधर्म्याभ्यां तत्त्वज्ञानान्निःश्रेयसम् ४

शिष्याकाङ्क्षानुरोधेन स्वरूपतो लक्षणतश्च धर्म व्या-
ख्यायाभिधेयसम्बन्धप्रतिपादनाय सूत्रम् ।

एतादृशं तत्त्वज्ञानं वैशेषिकशास्त्राधीनमिति तस्यापि
निःश्रेयसहेतुत्वं दण्डापूपायितम् । तत्त्वं ज्ञायतेऽनेनेति कर-
णव्युत्पत्त्या शास्त्रपरत्वे धर्मविशेषप्रसूतादित्यनेनानन्वया-
पत्तेः । सर्वपदार्थप्रधानो द्वन्द्वश्चात्र समासः सर्वपदार्थ-
तत्त्वज्ञानस्य निःश्रेयसहेतुत्वात् तदत्रशास्त्रनिःश्रेयसयो-
र्हेतुहेतुमद्भावः शास्त्रतत्त्वज्ञानयोर्व्यापारिभावः निःश्रेय-
सतत्त्वज्ञानयोः कार्यकारणभावः द्रव्यादिपदार्थशास्त्रयोः
प्रतिपाद्य प्रतिपादकभावः सम्बन्धोऽवगम्यते एतेषाञ्च
सम्बन्धानां ज्ञानान्निःश्रेयसार्थिनामिह शास्त्रे प्रवृत्तिः
मोक्षमाणाश्च मुनेर्गृहीताप्रभावाएव शास्त्रे प्रवर्तन्ते ।
निःश्रेयसमात्यन्तिकी दुःखनिवृत्तिः । दुःखनिवृत्तेश्चात्य-
न्तिकत्वं समानाधिकरणदुःखप्रागभावासमानकालीनत्वं
युगपदुत्पन्नसमानाधिकरणसर्वात्मविशेषगुणध्वंससमानका-

लोभत्वं वा । अशेषविशेषगुणध्वंसावधिकदुःखप्रागभावो वा मुक्तिः नचासाध्यत्वान्नायं पुरुषार्थः कारणविघटनमुखेन प्रागभावस्यापि साध्यत्वात् नच तस्य प्रागभावत्वक्षतिः प्रतियोगिजनकाभावत्वेन तथात्वात् जनकत्वञ्च स्वरूपयोग्यतामात्रम्, नहीं प्रागभावश्चरमसामग्रो येन तस्मिन् सतिकार्यमवश्यम्भवेत् तथा सति कार्यस्याप्यनादित्वप्रसङ्गात् तथाच यथा सहकारिविरहादियन्तं कालं नाजीजनत् तथा-
 ग्रेऽपितद्विरहान्न जनयिष्यति हेतूच्छेदे पुरुषव्यापारात् इत्यस्यापि प्रागभावपरिपालन एव तात्पर्यात्, अत एव गौतमीयद्वितीयसूत्रे “ दुःखजन्मप्रवृत्तिदोषमिथ्या ज्ञानानामुत्तरोत्तरापाये तदन्तरापायादपवर्गः ” इत्यत्र कारणभावात् कार्याभावाभिधानं दुःखप्रागभावारूपामिव मुक्तिं दृढयति नहि दोषापाये प्रवृत्त्यपाय, प्रवृत्त्यपाय क्षन्नापायः दुःखापायइत्यपायो ध्वंसः किन्त्वनुत्पत्तिः सा च प्रागभाव एव नच प्रतियोग्यप्रसिद्धिः सामान्यतो दुःखत्वेनैव प्रति योगिप्रसिद्धेः प्रायश्चित्तवत् तत्रापि प्रत्यवायध्वंसद्वारा दुःखानुत्पत्तेरेवापेक्षितत्वात् लोकेऽप्यहिकण्टकादिनिवृत्ते दुःखानुत्पत्तिफलकत्वदर्शनात् दुःखसाधननिवृत्त्यर्थमेव प्रेक्षावतां प्रवृत्तिः । केचित्तु दुःखात्यन्ताभाव एव मुक्तिः स च यद्यपि नात्मनिष्ठस्तथापि लोष्टादिनिष्ठ एवात्मनि साध्यते सिद्धिश्च तस्य दुःखप्रागभावसहवर्त्तिदुःखध्वंस एव तस्य तत्सम्बन्धतयोपगमात् तस्मिन् सति तत्र दुःखात्यन्ताभावप्रतीतिः एवञ्च सति “ दुःखेनात्यन्तं विमुक्तश्चरति ” इत्यादिश्रुतिरप्युपपा-

दिता भवतीत्याहुः । तन्न दुःखात्यन्ताभावस्यासाध्यत्वेनापुरुषार्थत्वात् दुःखध्वंसस्य च न तत्र सम्बन्धस्य परिभाषापक्षे “दुःखेनात्यन्तं विमुक्तश्चरति” इति श्रुतेर्दुःखप्रागभावस्यैव कारणविघटनमुखेनात्यन्ताभावसमानरूपत्वतात्पर्यकत्वात् नन्वयंनपुरुषाधीच्छाविषयत्वाभावात् दुःखकाले सुखंतावन्नोत्पद्यते इतिसुखार्थिनामेव दुःखाभावार्थप्रवृत्तेरिति चेन्न वैपरीत्यस्यापिसुवचत्वात् सुखेच्छापिदुःखाभावौपाधिकित्येव किं न स्यात् शोकाकुलानां सुखविमुखानामपि दुःखाभावमात्रमभिसम्भाय विषमक्षणोद्वन्धनादौ प्रवृत्तिदर्शनात् ननु पुरुषार्थोऽप्ययं ज्ञायमान एव मुक्तेस्तु दुःखाभावस्य ज्ञायमानतैव नास्ति अन्यथा मूर्च्छाद्यवस्थार्थमपि प्रवर्त्ततति चेन्न श्रुत्यनुमानाभ्यांज्ञायमानस्यावेवद्यत्वानुपपत्तेः । अस्ति हि श्रुतिः “दुःखेनात्यन्तं विमुक्तश्चरति” “तमेव विदित्वाऽतिमृत्युमेति” इत्यादिका । अनुमानमप्यस्ति दुःखसन्ततिरत्यन्तमुच्छिद्यते सन्ततित्वात् प्रदीपसन्ततिवदित्यादि चरमदुःखध्वंसस्य दुःखसाक्षात्कारेण क्षणं विषयीकरणात् प्रत्यक्षवेद्यताऽपि । योगिनां योगजधर्मवलेनागामिनीं दुःखध्वंसस्य प्रत्यक्षोपगमाच्च । तथापि तुल्यायव्ययतया नायं पुरुषार्थो दुःखवत् सुखस्यापि हानिः द्वयोरपि समानसामग्रीकत्वादिति चेत् उत्सर्गतोवीतरागाणां दुःखदुर्दिनभीरूणां सुखखद्योतिकामात्रेऽलम्प्रत्ययवता तत्र प्रवृत्तेः । ननु तथापि दुःखनिवृत्तिर्न पुरुषार्थः, अनागतदुःखनिवृत्तेरशक्यत्वात् अतीतदुःखस्यातीतत्वात् वर्त्तमानदुःखस्य पुरुषप्रयत्नमन्त-

रेणैव निवृत्तेरिति चेन्न । हेतुर्च्छेदे पुरुषव्यापारात् प्रायश्चि-
 त्तवत् तथाहि सवासनं मिथ्याज्ञानं संसारहेतुस्तदुच्छेदश्चात्म-
 तत्त्वज्ञानात् तत्त्वज्ञानञ्च योगविधिसाध्यमिति तदर्थं प्रवृ-
 त्त्युपपत्तेः । ननु नित्यसुखाभिव्यक्तिरेव मुक्तिर्नतु दुःखाभाव
 इति चेन्न । नित्यसुखे प्रमाणाभावात् भावेवानित्यं तदभि-
 व्यक्तेर्मुक्तसंसारिणोरविशेषापातात् अभिव्यक्तेरुत्पाद्यत्वेन त-
 न्निवृत्तौ पुनः संसारापत्तेश्च । ब्रह्मात्मनि जीवात्मन्यो मुक्ति-
 रिति चेन्न । लयो यद्येकीभावस्तदा बाधात् नहि द्वयमेकं
 भवति लिङ्गशरीरापगमो लयो लिङ्गञ्चैकादशेन्द्रियाणि ते-
 षां शरीरस्य च विगमो लय इति चेन्न । एतावता दुःखसाम-
 ग्रीविरहस्योक्तत्वात् तथाच दुःखाभाव एव मुक्तिरिति पर्य-
 वसानात् । एतेनाविद्यानिवृत्तौ केवलात्मस्थितिर्मुक्तिरात्मा
 च विज्ञानसुखात्मक इत्येकदण्डमतमपास्तम् आत्मनो ज्ञा-
 नत्वं सुखत्वे च प्रमाणाभावात् । न च “ नित्यं विज्ञानमा-
 नन्दं ब्रह्म ” इति श्रुतिर्मानं तस्या ज्ञानवत्त्वानन्दवत्त्वप्रति-
 पादकत्वात् भवति हि अहं जाने अहं सुखीतिप्रतीतिः न-
 त्वहं ज्ञानम् अहं सुखमिति किञ्च ब्रह्मण इदानीमपिसत्त्वात्
 मुक्तसंसारिणोरविशेषापत्तिः अविद्यानिवृत्तेश्चापुरुषार्थत्वात्
 ब्रह्मणश्च नित्यत्वेनासाध्यत्वात् तत्साक्षात्कारस्य तदात्मक-
 त्वेनासाध्यत्वात् एवमानन्दस्यापि तदात्मकत्वेनासाध्यत्वमे-
 वेति तदर्थः प्रवृत्त्यनुपपत्तिरेव । निरुपप्लवा चित्तसन्ततिर्मु-
 क्तिरिति चेन्न । दुःखादिरूपस्य उपप्लवस्य विगमो यदि निरु-
 पप्लवत्वं तदा तन्मात्रस्यैव पुरुषार्थत्वेन चित्तसन्ततेरनुवृत्तौ

प्रमाणाभावः तदनुवृत्तेरपि शरीरादिसाध्यत्वेन संसारानु-
वृत्तेरावश्यकत्वादिति मिद्धं दु खनिवृत्तिरेवोक्तरूपा निःश्रे-
यसमिति । तत्त्वस्यज्ञानमिति कर्मणि षष्ठी साधर्म्यवैधर्म्या-
भ्यामिति प्रकारे तृतीया । तत्र साधर्म्यमनुगतो धर्मः, वैध-
र्म्यञ्च व्यावृत्तो धर्मः यद्यपि क्वचित् साधर्म्यमपि कुतश्चिद्वै-
धर्म्यं कुतश्चिद्वैधर्म्यमपि केषाञ्चित् साधर्म्यं तथापि ताद्रूप्ये
ण ज्ञानं विवक्षितम् । अत्र च द्रव्यादिपदार्थानामुद्देश एव
विभागः पर्यवसन्नः स च न्यूनाधिकसङ्ख्याव्यवच्छेदफलक-
स्तेन षडेव पदार्था इति नियमः पर्यवस्यति स चानुपपन्नः
व्यवच्छेदस्य पदार्थान्तरस्य प्रतिपक्षौ नियमानुपपत्तिः अ-
प्रतीतौ व्यवच्छेदानुपपत्तिः । ननु नायमन्ययोगव्यवच्छेदः
किन्त्वयोगव्यवच्छेदः पदार्थेषु षड्लक्षणायोगो व्यवच्छिद्यत
इति चेन्न ! पदार्थपदेन प्रसिद्धपदार्थमात्रेऽपसङ्गहे सिद्धसा-
धनात् अन्यस्य चाप्रतीतिरेव । किञ्च लक्षणानां मिलिताना-
मयोगो व्यवच्छेद्यः प्रत्येकं वा आद्ये मिलितायोगः सर्वत्वे-
ति व्यवच्छेदानुपपत्तिः । अन्येऽपि प्रत्येकायोगः परस्परं स-
र्वत्वेति व्यवच्छेदानुपपत्तिरेवेति चेन्न । शक्तिसङ्ग्रहादृश्या-
दिषु पदार्थेषु पराभिमतेषु षड्लक्षणायोगः परैरुच्यते तद्व्य-
वच्छेदो नियमार्थः तथाच षडेव पदार्था इत्यस्य प्रतीयमा-
नेषु षष्ठां लक्षणानां मध्ये अन्यतमलक्षणयो गोऽस्त्येव न-
त्वयोग इत्यर्थः । तत्र विशेष्यसङ्गतस्यान्ययोगव्यवच्छेदोवि-
शेषणसङ्गतस्यायोगव्यवच्छेदः क्रियासङ्गतस्य चात्यन्तायोग-
व्यवच्छेदस्तावत् प्रतीयते तत्र शक्तित्रयमेवकारस्येत्येके व्य-

वच्छेदमात्रे शक्तिरयोगान्ययोगादयस्तु व्यवच्छेद्याः सम-
भिव्याहारलभ्या इत्यपरे । धर्मविशेषप्रसूतादिति तत्त्वज्ञा-
नादित्यस्य विशेषणं तत्र धर्मविशेषो निवृत्तिलक्षणे धर्मः
यदि तु तत्त्वं ज्ञायतेनेनेति तत्त्वज्ञानं शास्त्रमुच्यते तदा धर्म-
विशेष ईश्वरनियोगप्रसादरूपो वक्तव्यः श्रूयते हीश्वरनियोग
प्रसादावधिगम्य कणादो महर्षिः शास्त्रं पूणीतवानिति त-
त्त्वज्ञानमात्मतत्त्वसाक्षात्कार इह विवक्षितस्तस्यैव सवाम-
नमिथ्याज्ञानान्मूलनक्षमत्वात् “ तमेव विदित्वाऽतिमृत्यु-
मेति नान्यः पन्था विद्यतेऽयनाय इत्यत्र “ हे ब्रह्मणी वेदित-
व्ये” इत्यत्र च वेदनपदस्य साक्षात्कारपरत्वात् “ पश्य-
त्यचक्षुः” इत्यत्रापि तथा स शास्त्रान्मनननिदिध्यासनादि-
परम्परयेति हेतुपञ्चम्या तथैवाभिधानात् ॥ ४ ॥

* पृथिव्यापस्तेजो वायुराकाशं कालो दि-
गात्मा मन इति द्रव्याणि ॥ ५ ॥

इदानीमपवर्गभागितया सर्वपदार्थाश्रयतया च पृथमो-
द्दिष्टस्य द्रव्यपदार्थस्य विभागं विशेषोद्देशञ्च कुर्वन्नाह ।

इतिकारोऽवधारणार्थः तेन नवैवद्रव्याणि नाधिकानिनन्युना
नि वेत्यर्थः । ननु विभागबलादेव न्युनाधिकसङ्ख्याव्यवच्छेद-
सिद्धौ किमितिकारेणेति चेत् उद्देशमात्रपरतयापि मूलस-
म्भवे विभागतात्पर्यं स्फोरणार्थमेवेतिकाराभिधानात् सुव-
र्णादीनामीश्वरस्य चात्रैवान्तर्भावात् अन्यकारस्य वा धक-
त्वेनाशङ्क्यामानस्याभावत्वव्युत्पादनादेतदध्यवसेयम् । अस-

मासकरणन्तु सर्वेषां प्राधान्यप्रदर्शनाय लक्षणमेतेषान्तु वैध-
र्म्यावसरे सूत्रकृदेव दर्शयिष्यति । ननु सुवर्णं न तावत् पृथि-
वी निर्गन्धत्वात् न जलं स्नेहसांसिद्धिकद्रवत्वशून्यत्वात् न
तेजोगुरुत्ववत्त्वात् अत एव न वायुर्नवा कालादि ततो नव-
भ्यो भिद्यत इति चेन्न । आद्यद्वितीययोरनाभासत्वं तृतीयस्य
स्वरूपासिद्धत्वं ततः परं सिद्धसाधनं हेतोः स्वरूपासिद्धिश्च ।
साधयिष्यते च सुवर्णस्य तैजसत्वमिति ॥ ५ ॥

* रूपरसगन्धस्पर्शाः सङ्ख्याः परिमा-
णानि पृथक्त्वं संयोगविभागौ परत्वापर-
त्वे बृहदुःखदुःखे इच्छाद्वेषौ प्रयत्नाश्च
गुणाः ॥ ६ ॥

गुणत्वेन रूपेण गुणानां सर्वद्रव्याश्रितत्वं द्रव्याभिव्यङ्ग्य-
त्वं द्रव्याभिव्यञ्जकत्वञ्चेति द्रव्यानन्तरं गुणानामुद्देशं विभा-
गञ्चाह ।

चकारेण गुरुत्वाद्वत्त्वस्नेहसंस्कारधर्माधर्मशब्दान् समु-
च्चिनोतिते हि प्रसिद्धगुणभावा एवेति कण्ठतो नोक्ताः । गुण-
त्वञ्चामीषां यथास्थानं लक्षणतः स्वरूपतश्च बध्यति रू-
परसगन्धस्पर्शानां समानकालीनरूपरसगन्धस्पर्शसामा-
नाधिकरण्यं नास्त्विति सूचनार्थं समासः । सङ्ख्यापरि-
माणयोस्तु समानकालीनसङ्ख्यापरिमाणसमानाधिकरण्य-
सूचनायासमासो बहुवचननिर्देशश्च यद्यप्येकत्वसमाना-
धिकरण्यं नैकत्वान्तरं न वा महत्त्वदीर्घत्वसमानाधिकरण्यं

महत्त्वदीर्घत्वान्तरं तथापि द्वित्वादीनामन्योऽन्यं सामानाधिकरण्यं महत्त्वदीर्घत्वादीनाञ्चविजातीयपरिमाणयोः सामानाधिकरण्यमस्यैव । पृथक्त्वञ्च यद्यपि द्विपृथक्त्वादि-समानाधिकरणं तेन सङ्ख्यावद्वहुत्वेनैव निर्देष्टुमर्हति तथाप्यवधिव्यङ्ग्यत्वलक्षणं सङ्ख्यातो वैधर्म्यं सूचयितुमेकवचन-निर्देशः । संयोगविभागयोर्द्वयोरप्येककर्मजन्यत्वसूचनाय द्विवचनं परत्वापरत्वयो रन्योन्याश्रयनिरूप्यतया दिक्काललिङ्ग-त्वाविशेषसूचनाय च द्विवचनं बुद्धीनां विद्यादिभेदेन साङ्ख्या-भिमतैकमात्रबुद्धिनिराकरणसूचनाय बहुवचनं सुखदुःखयो-र्द्वयोरपि भोगत्वावच्छेद्यैककार्यजनकत्वमश्रविशेषेणचादृष्टो-न्नायकत्वं सुखस्यापि दुःखत्वेन भावनञ्च ख्यापयितुं द्विवचन-म् इच्छाद्वेषयोर्द्वयोरपि प्रवृत्तिं प्रति कारणत्वसूचनाय द्वि-वचनं प्रयत्नानां विहितनिषिद्धगोचराणां दशविधानां पुण्य-हेतुत्वं दशविधानाञ्च पापहेतुत्वमभिसन्धाय बहुवचनमित्यु-न्नेयम् ।

यद्वा रूपरसगन्धस्पर्शानां भौतिकेन्द्रियव्यवस्थाहेतुत्वज्ञा-पनार्थं पाकजप्रक्रियाव्यवस्थापनार्थं वा ते समस्योक्ताः सङ्ख्या-यां द्वित्वबहुत्वादौ विप्रतिपत्तिरिति तन्निराकरणसूचनार्थं बहुत्वेनाभिधानं पृथक्त्वे तु सङ्ख्यावद्वहुत्वेनैवास्यापि बहुत्व-मिति सूचनायावधिज्ञानव्यञ्जनीयत्वं सङ्ख्यातो वैधर्म्यमिति सूचनाय च पृथगभिधानं परिमाणे तु दीर्घत्वऋष्वत्वादिवि-प्रतिपत्तिनिराशाय बहुवचनं संयोगविभागयोरन्योन्यविरो-धज्ञापनाय द्विवचनं परत्वापरत्वयोर्देशिककालिकभेदेन भि-

नजातीयत्वसम्भवेन चतुष्पापत्तौ गुणविभागो न्यूनः स्यात्-
इति तत्रापि द्विवचनमित्याद्युन्नेयम् । एतेषाञ्च लक्षणमग्रे
वक्ष्यते ॥ ६ ॥

* उत्क्षेपणमवक्षेपणमाकुञ्चनं प्रसारणं
गमनमिति कर्माणि ॥ ७ ॥

कर्मणां द्रव्यजन्यतया गुणजन्यतया च रूपवद्द्रव्यसम-
वायाच्च प्रत्यक्षतेति द्रव्यगुणाभिधानानन्तरं कर्मोद्देशविभा-
गावाह ।

उत्क्षेपणम् अवक्षेपम् आकुञ्चनं प्रसारणं गमनमिति
कर्माणि इतिरवधारणार्थः भ्रमणादेरपि गमनान्तर्गतत्वात्-
अत्र च उत्क्षेपणत्वावक्षेपणत्वाकुञ्चनत्वप्रसारणत्वगमनत्वानि
कर्मत्वसाक्षाद्व्याप्याः पञ्चजातयः । नन्वेतदनुपपन्नं गमनस्य
कर्मपर्यायत्वात् सर्वत्र गच्छतीति बुद्धेर्दृष्टत्वादुत्क्षेपणत्वा-
दीनां चतसृणां जातीनां परस्परात्यन्ताभावसमानाधिकरणा-
नां सामानाधिकरणाननुभवात् चतस्र एव कर्मत्वव्याप्या
जातय इति चेत् सत्यं कर्मपर्याय एव गमनं पृथगभिधानन्तु
भ्रमणरेचनस्यन्दनोर्ध्वज्वलननमनीन्नमनादीनां भिन्नभिन्नबु-
द्धिव्यपदेशभाजामेकेन शब्देन सङ्गृह्यार्थं यद्वा गमनत्वमपि
कर्मत्वव्याप्या पञ्चमी जातिरेव तेन भ्रमणरेचनादिष्वेव गम-
नप्रयोगो मुख्यः उत्क्षेपणावक्षेपणादिषु यदि गमनप्रयोग-
स्तदा भाक्तः स्वाश्रयसंयोगविभागासमवायिकारणत्वमेव गौ-
णमुख्यसाधारणी धर्मः गमनत्वजातेस्त्वनियतदिग्देशसंयोग-
विभागासमवायिकारणत्वमेव व्यञ्जकं तच्च भ्रमणादिषु सर्व-

त्वेति गमनग्रहणेनैव तेषां ग्रहण मिति । निष्क्रमणत्वप्रवेश-
नत्वादिका तु न जातिः एकस्मिन्नेव कर्मणि गृहाद् गृहान्त-
रं गच्छति पुरुषे कस्यचित् द्रष्टुः प्रविशतीति प्रत्ययः कस्य-
चित्तु निष्क्रामतीति तत्र जातिसङ्करः स्यात् तथा भ्रमणादे-
रेकस्या जलप्रणाल्या निष्क्राम्यापरां प्रविशति निष्क्रामति प्र-
विशतीति प्रत्ययद्वयदर्शनादुपाधिसामान्यमेवैतदध्यवसेयम् ।
उत्क्षेपणादौ तु मुषलमुत्क्षिपामीतीच्छाजनितेन प्रयत्नेन
प्रयत्नवदात्मसंयोगादसमवायिकारणाद्वस्ते तावदुत्क्षेपणं
तत्र उत्क्षेपणविशिष्टहस्तनोदनादसमवायिकारणात् मुख-
लेऽप्युत्क्षेपणाख्यं कर्म युगपद्वा तत्र ऊर्ध्वं मुत्क्षिप्तयोर्हस्त-
मुषलयोरवक्षेपणेच्छाजनितप्रयत्नवदात्मसंयोगाद्वस्तनोदनाच्च
युगपदेव हस्ते मुषले चावक्षेपणम् उलूखलपातानुकूलं सं-
जायते ततो दृढतरद्रव्यसंयोगाद् यदकस्मान्मुषलस्योर्ध्वगम-
नं भवति तत्र नेच्छा न वा प्रयत्नः कारणं किन्तु संस्कार-
मात्रादेव मुषलस्योत्पतनं तच्च गमनमात्रं नतूत्क्षेपणं भा-
क्तस्तत्रोत्क्षेपणव्यवहारः एवमनुलोमप्रतिलोमवायुद्वयसङ्घ-
ट्टवशाद्वायोस्तत्रैरितत्क्षणतूलकादौ चीत्क्षेपणव्यवहारो
भाक्तः । एवं स्रोतोद्वयसङ्घट्टवशाज्जलीर्ध्वगमनेऽपि । एवमु-
त्क्षेपणावक्षेपणव्यवहारः शरीरतदवयवतत्संयुक्तमुषलतो-
मरादिष्वेव मुख्यः भवति हि हस्तमुत्क्षिपति मुषल-
मुत्क्षिपति तामरमुत्क्षिपतीति एवमवक्षिपतीत्य-
पि । आकुञ्चनन्तु सत्स्वेवावयवानामारम्भकसंयोगेषु प-
रस्परमवयवानामारम्भकसंयोगात्पादकं वस्त्राद्यवयविकौ-

टिल्योत्पादकं कर्म यतो भवति संकुचतिपद्मं संकुचति
 वस्त्रं संकुचतिचर्मतिप्रत्ययः एवमवयवानां पूर्वोत्पन्नानारम्भ-
 कसंयोगविनाशकं कर्म प्रसारणं यतो भवति प्रसरति वस्त्रं
 प्रसरति चर्मं प्रविकसति पद्ममित्यादि प्रत्ययः, एतच्चतुष्टय-
 भिन्नं यत् कर्मजातं तत्सर्वं गमनविशेषः । तत्र भ्रमणं प्रय-
 त्नवदात्मसंयोगाद्वस्ते कर्मवता हस्तेन नोदनाख्यसंयोगाद्य-
 घटनाच्च चक्रादौ तिथ्यक्तसंयोगानुकूलं कर्म एवं रेचनाद्य-
 पि व्याख्येयं स्फुटीकरिष्यति च । अतदेतेषां कर्मणां विहित-
 यागस्नानदानादिषु धर्मानुकूलप्रयत्नवदात्मसंयोगजन्यत्वं
 निषिद्धदेशगमनहिंसाकलञ्जभक्षणादिषु चाधर्मानुकूलप्रयत्न-
 वदात्मसंयोगजन्यत्वमध्यवसेयमिति ॥ ७ ॥

+ सदनित्यं द्रव्यवत्कार्यं कारणं सां-
 मान्यविशेषवदिति द्रव्यगुणकर्मणामवि-
 शेषः ॥ ८ ॥

द्रव्यादीनामुद्देशानन्तरं त्रयाणां साधर्म्यप्रकरणमारभ-
 ते । तत्रद्रव्यादीनां त्रयाणां साधर्म्यस्य तत्तुज्ञानानुकूलतया
 प्रथमं शिष्याकाङ्क्षितत्वात् सामान्यादिपदार्थत्रयस्य उद्देशा-
 त् प्रागेव त्रयाणां साधर्म्यमाह ।

विशेषे सत्यपि अयमविशेषशब्दः साधर्म्यपरः । सदिति
 सदाकारप्रत्ययव्यपदेशविषयत्वं त्रयाणामेव सत्तायोगित्वात्
 अनित्यमिति ध्वंसप्रतियोगित्वं यद्यपि न परमाखादिसा-
 धारणं तथापि ध्वंसप्रतियोगिवृत्तिपदार्थविभाजकोपाधिम-

त्वं विवक्षितम् । द्रव्यवदिति द्रव्यसमवायिकारणतयाऽस्या-
स्तीति द्रव्यवत् एतदपि परमाण्वादौ नास्तीति द्रव्यसमवा-
यिकारणकवृत्तिपदार्थविभाजकोपाधिमत्त्वं विवक्षितम् ।
कार्यमिति प्रागभावप्रतियोगिवृत्तिपदार्थविभाजकोपाधिम-
त्त्वं विवक्षितम् । कारणमिति ज्ञानेतरकार्यनियतपूर्ववृत्तिं
जातीयवृत्तिपदार्थविभाजकोपाधिमत्त्वं तेन स्वसाक्षात्कारे
विषयतयाकारणे गोत्वादौ नातिप्रसक्तिर्न वा पारिमाण्डल्या-
दावजनकेऽव्याप्तिः सामान्यविशेषवदिति सामान्यसद्विशेषो
ऽन्योन्यव्यावर्तकतया द्रव्यत्वगुणत्वकर्मत्वादि तद्वत्त्वमित्यर्थः ।
ननु “गां दद्यात्” “गौः पदा न स्पृश्या” इति श्रुतेर्धर्माध-
र्मजनकत्वं जातेरपीति कारणत्वमतिव्यापीति चेन्न अवच्छे-
दताभावेण जातेर्विनियोगात् । उपलक्षणञ्चैतत् स्वसमवाया-
र्थशब्दाभिधेयत्वमपि त्रयाणां साधर्म्यं द्रष्टव्यम्, यदि तु कार्य-
त्वानित्यत्वे कारणवतामेव “कारणत्वञ्चान्यत्र पारिमाण्ड-
ल्यादिभ्यः” इति प्रशस्तदेवाचार्यव्यवस्थितं साधर्म्यं मुच्यते
तदा पदार्थविभाजकोपाधिमत्तया न विशेष्यं सूत्रोक्तरीत्या
त्रयाणां गुणजनकत्वं गुणजन्यत्वञ्चान्यत्र नित्यद्रव्येभ्य इति ॥ ८ ॥

* द्रव्यगुणयोः सजातीयारम्भकत्वं सा-
धर्म्यम् ॥ ९ ॥

इदानीं द्रव्यगुणयोरेव साधर्म्यमाह ।

एतदेव सूत्रान्तरेण स्पष्टयति ॥ ९ ॥

* द्रव्याणि द्रव्यान्तरमारभन्ते गुणाश्च
गुणान्तरम् ॥ १० ॥

अन्त्यावयविविभुद्रव्याणि तथान्त्यावयविगुणान् द्वित्वद्वि-
पृथक्त्वापरत्वापरत्वादोन् गुणांश्च विहाय सजातीयारम्भक-
त्वं साधम्यं द्रष्टव्यं सजातीयारम्भकवृत्तिपदार्थविभाजको
पाधिमत्त्वं वा विवक्षित तेनाजनकद्रव्यव्यक्तीनामप्युपग्रहः १०

* कर्म कर्मसाध्यं न विद्यते ॥ ११ ॥

ननु कर्माणि कुतो न कर्मान्तरमारभन्त इत्यत आह ।
विदिरयं ज्ञानार्थो नतु सताभिधायो । सजातीयारब्ध-
द्रव्यगुणयोरिव कर्मसाध्ये कर्मणि प्रमाणं नास्तीत्यर्थः । इद-
मत्राकृतम् । कर्म यदि कर्म जनयेत् स्वोत्पत्त्यनन्तरमेव ज-
नयेत् शब्दवत् । तथाच पूर्वकर्मणैव यावत् संयोगिद्रव्येभ्यो
विभागे जनिते द्वितीयं कर्म केन सह विभागं जनयेत् वि-
भागस्य संयोगपूर्वकत्वात् संयोगान्तरस्य च तत्राधिकरणे-
ऽनुत्पन्नत्वात् विभागाजनने तु कर्मलक्षणक्षतेः नचक्षणान्तरे
कर्मान्तरं जनयिष्यतीति वाच्यं समर्थस्य क्षेपायोगात् अपे-
क्षणीयान्तराभावात् पूर्वसंयोगनाशक्षणेऽपि जनने विभाग
जनकत्वानुपपत्तिरेव उत्तरसंयोगोत्पत्तिकालेऽपि जनने त-
थैव । उत्तरसंयोगोत्पत्त्यनन्तरकालन्तु कर्मनाश एव तथाच
सुष्टूक्तं कर्म कर्मसाध्यं न विद्यत इति ॥ ११ ॥

* न द्रव्यं कार्यं कारणञ्च बधति ॥ १२ ॥

गुणकर्मभ्यां द्रव्यस्य वैधर्म्यमाह ।

द्रव्यं न स्वकार्यं हन्ति न वा स्वकारणं हन्तिकार्यका-
रणभावापन्नयोर्द्रव्ययोर्बाध्यघातकभावो नास्तीत्यर्थः । आश्र-
यनाशारम्भकसंयोगनाशाभ्यामेव द्रव्यनाशादिति भावः । व-
धतीति सौत्रो निर्देशः ॥ १२ ॥

* उभयथा गुणाः ॥ २३ ॥

गुणस्य कार्यकारणवध्यत्वमाह ।

कार्यवध्याः कारणवध्याश्चेत्यर्थः, आद्यशब्दादीनां का-
र्यवध्यत्वं चरमस्य तु कारणवध्यत्वम् उपान्त्येन शब्देन
अन्त्यस्य नाशात् ॥ १३ ॥

* कार्यविरोधि कर्म ॥ १४ ॥

गुणानां कार्यकारणोभयविरोधित्वमुक्त्वा कर्मणः कार्य-
विरोधित्वमाह ।

कार्यविरोधि यस्येति बहुव्रीहिः स्वजन्योत्तरसंयोग-
नाश्यत्वात् कर्मणः द्रव्याणां कार्यकारणविरोधित्वं नियत-
मेव गुणकर्मणोस्वनियमः आश्रयनाशासमवायिकारणनाश-
निमित्तनाशविरोधिगुणानां नाशकत्वस्य वक्ष्यमाणत्वात् ॥ १४ ॥

* क्रियागुणवत् समवायिकारणमिति

द्रव्यलक्षणम् ॥ १५ ॥

शिथ्याकाङ्क्षानुरोधेन त्रयाणां साधर्म्यमभिधायेदानीं त्र-
याणां लक्षणमारभमाण आह ।

क्रियाश्च गुणाश्च विद्यन्तेऽस्मिन्निति क्रियागुणवत् अत्र
 लक्षणशब्दश्चिह्नवचनः समानासमानजातीयव्यवच्छेदकव्य-
 तिरेकिलिङ्गविशेषवचनश्च लक्ष्यतेऽनेनेतिव्युत्पत्तिवलात् तत्र
 क्रिययाकर्मणा द्रव्यमिदमिति लक्ष्यते गुणत्वेन च समाना-
 समानजातीयेभ्यो व्यावृत्तं द्रव्यं लक्ष्यते तत्र समानजातीया
 भावत्वेन गुणादयः पञ्च असमानजातीयस्वभावः तेन द्रव्य
 गुणादिभ्यो भिन्नं गुणवत्त्वात् यन्न गुणादिभ्यो भिद्यते तन्न गु-
 णवत् यथा गुणादीति । गुणवत्त्वं यद्यप्याद्यक्षणेऽवयविनि-
 नास्ति तथापि गुणाल्यन्ताभावविरोधिमत्त्वं विवर्चितं गुण-
 प्रागभावप्रध्वंसयोरपि गुणाल्यन्ताभावविरोधित्वात् एवं सम-
 वायिकारणत्वमपि षट्पदार्थभेदकमेव द्रव्यपदार्थस्य लक्षणं
 नच साध्याप्रसिद्धिर्गुणादिभेदस्य घटादावेव प्रत्यक्षसिद्धत्वात्
 नचात्र सिद्धसाधनं घटत्वावच्छेदेनेतरभेदस्य सिद्धत्वेऽपि द्र-
 व्यत्वावच्छेदेन साध्यत्वात् पक्षतावच्छेदकभेदे न सिद्धसाधनं
 यथा नित्ये वाङ्मनसे इत्यत्र इति केचित्तन्न पक्षतावच्छेदका-
 वच्छिन्ने क्वचिदपि साध्यसिद्धौ पक्षताक्षतेस्तथाप्यावश्यकत्वा-
 त् इतिशब्दश्च इत्यादिपरस्तेन सङ्ग्रावत्त्वपरिमाणवत्त्वपृथक्
 त्ववत्त्वसंयोगवत्त्वविभागवत्त्वान्यपि द्रव्यलक्षणत्वेन स
 ङ्गृह्यन्ते ॥ १५ ॥

+ द्रव्याश्रयगुणवान् संयोगविभागेषु
 कारणमनपेक्ष इति गुणलक्षणम् ॥ १६ ॥

द्रव्यानन्तरं गुणानामुद्देशात् तल्लक्षणमाह ।

द्रव्यमाश्रयितुं शीलमस्येति द्रव्याश्रयी एतच्च द्रव्येऽपि
गतमतआह अगुणवानिति तथापि कर्मण्यतिव्याप्तिरित्यत
आह संयोगविभागेष्वकारणं तथापि संयोगविभागधर्माधर्मे-
श्वरज्ञानादीनामसङ्ग्रहः स्यादत उक्तमनपेक्ष इति अत्रानपे-
क्ष इत्यनन्तरं गुण इति पूरणीयं संयोगविभागेष्वनपेक्षः सन्
कारणं यो न भवति स गुण इत्यर्थः । संयोगविभागादीनां
संयोगविभागौ प्रति सापेक्षत्वात् नित्यवृत्तिनित्यवृत्तिसत्ताव्या-
प्यजातिमत्त्वं गुणत्वं संयोगविभागौ मिलितौ प्रतिसमवायि-
कारणत्वासमवायिकारणत्वरहिते सामान्यवति यत् का-
रणत्वं तद्गुणत्वाभिव्यञ्जक संयोगविभागयोः प्रत्येकमेव
संयोगविभागकारणकत्वं न मिलितयोः धर्माधर्मेश्वरज्ञाना-
दीनां द्वयोर्निमित्तकारणत्वमात्रं न समवायिकारणत्वं ना-
प्यसमवायिकारणत्वमिति तेषां सङ्ग्रहः यद्वा संयोगवि-
भागसमवायित्वासमवायिकारणत्वशून्यत्व सामान्यसमाना-
धिकरणं गुणत्वव्यञ्जकं सामान्यवत्त्वे सति कर्मान्यत्वे च
सत्यगुणवत्त्वमेव वा गुणलक्षणम् ॥ १६ ॥

* एकद्रव्यमगुणं संयोगविभागेष्वनपेक्ष
कारणमिति कर्मलक्षणम् ॥ १७ ॥

गुणानन्तरमुद्दिष्टस्य कर्मणो लक्षणमाह ।

एकमेव द्रव्यम् आश्रयो यस्य तदेकद्रव्यं न विद्यते गुणा-
ऽस्मिन्नित्यगुणं संयोगविभागेष्वपेक्षकारणमिति स्वीत्यत्यन्त-
स्वीत्यक्तिकभावभूतानपेक्षमित्यर्थः । तेन समवायिकारणापे-

क्षायां पूर्वसंयोगाभावापेक्षायाञ्च नासिद्धत्वं स्वोत्पत्त्यन-
न्तरोत्पत्तिकानपेक्षत्वं वाविवक्षितं पूर्वसंयोगध्वंसस्यापि स्वो-
त्पत्त्यनन्तरानुत्पत्तिकत्वात् अभावत्वेन तस्या-
द्यक्षणसम्बन्धाभावात् नित्यावृत्तिसत्तासाक्षाद्व्याप्यजातिम-
त्त्वं कर्मत्वं चलतीतिप्रत्ययासाधारणकारणतावच्छेदकजाति-
मत्त्वं वा गुणान्यनिर्गुणमात्रवृत्तिजातिमत्त्वं वा स्वोत्पत्त्य-
व्यवहितोत्तरक्षणवृत्तिविभाग कारणतावच्छेदकजातिमत्त्वं
वा स चायं चलतीतिप्रत्ययसाक्षिकः पदार्थो नाविरलदेशो
त्यादनादिनोपपाद्यः क्षणभङ्गस्याग्रे निराकरिष्यमाणत्वात् ।
लक्षणस्य इतरभेदसाधकताप्रकारः पूर्वोक्त एव ॥ १७ ॥

*** द्रव्यगुणकर्मणां द्रव्यं कारणं सामा-
न्यम् ॥ १८ ॥**

इदानीं कारणमुखेन त्रयाणामेव साधर्म्यप्रकरणमुपक्रमते ।
समानमेव सामान्यम् एकमित्यर्थः अनयोः समाना मा-
तेतिवत् । एकस्मिन्नेव द्रव्ये समवायिकारणे द्रव्यगुणकर्मणि
वर्तन्ते इत्यर्थः द्रव्यसमवायिकारणकवृत्तिजातिमत्त्वं त्रयाणां
साधर्म्यम् ॥ १८ ॥

+ तथा गुणः ॥ १९ ॥

गुणसमवायिकारणकत्वं त्रयाणां साधर्म्यमाह ।
गुणसमवायिकारणकवृत्तिजातिमत्त्वं त्रितयसाधर्म्यं द्रव्याणां
संयोगोऽसमवायिकारणं कार्यगुणानां रूपरसगन्धस्पर्शसङ्ख्या
परिमाणपृथक्त्वादीनां सजातीयकारणगुणसमवायिकारण

कत्वं बुद्ध्यादीनामात्मगुणानां मनःसंयोगासमवायिकारणकत्वं पार्थिवपरमाणुगुणानामग्निसंयोगासमवायिकारणकत्वं कर्मणान्तु वज्रादिनोदनाभिघातगुरुत्वद्रवत्वसंस्कारादृष्टवदात्मसंयोगप्रयत्नवदात्मसंयोगाद्यसमवायिकारणकत्वं यथायथं स्वयमूहनीयम् । कचिदेकस्यापि गुणस्य त्रयाणां द्रव्यगुणकर्मणामारम्भकत्वं तद्यथा वेगवत्तूलपिण्डसंयोगस्तूलपिण्डान्तरे कर्म करोति द्वितूलकञ्च द्रव्यमारभते तत्परिमाणञ्च । कचिदेको गुणो द्रव्यगुणावारभते यथा तूलपिण्डसंयोग एव वेगानपेक्षप्रचयाख्यो द्वितूलकं द्रव्यं तत्परिमाणञ्चारभते ॥ १८ ॥

* संयोगविभागवेगानां कर्म समानम् ॥ २० ॥

कचिदेकस्य कर्मणोऽनेककार्यकारित्वमाह ।

कारणमित्यनुषङ्गः । यत्र द्रव्ये कर्मोत्पन्नं तेन समं यावद्द्रव्यं संयुक्तमासीत् तावत् सङ्ख्यकान् विभागान् जनयित्वा तावतः संयोगानपि पुनरन्यत्र जनयति वेगं पुनरेकमेव स्वाश्रये करोति वेगपदस्थितिस्थापकमप्युपलक्षयति ॥ २० ॥

* न द्रव्याणां कर्म ॥ २१ ॥

ननु क्रियावता द्रव्येणारम्भकसंयोगे जनिते तेन च द्रव्यमारब्धं यत्तदपि कर्म जन्यमेव कर्मणस्तत्पूर्ववर्त्तित्वाद-
त आह ।

कर्म^१ द्रव्याणां न कारणमित्यर्थः ॥ २१ ॥

* व्यतिरेकात् ॥ २२ ॥

कुत एवमत आह ।

व्यतिरेकादिति निवृत्ते रित्यर्थः । उत्तरसंयोगेन कर्मणि निवृत्ते द्रव्यमुत्पद्यते इति न कर्मणो द्रव्यकारणत्वं विनश्यदवस्थञ्च कर्म^१ न द्रव्यकारणम् । किञ्च कर्मद्रव्यस्यासमवायिकारणं वा भवेन्निमित्तकारणं वा न तावदाद्यः द्रव्यनासमवायिकारणनाशनाश्रित्येन अवयवकर्मनाशादेव द्रव्यताशापत्तेः न द्वितीयः महापटनाशेऽवस्थितसंयोगेभ्य एव खण्डपटोत्पत्तौ निष्कर्मणामेवावयवानां द्रव्यारम्भदर्शनाद्व्यभिचारात् ॥ २२ ॥

* द्रव्याणां द्रव्यं कार्यं सामान्यम् ॥ २३ ॥

बहूनामेकस्यारम्भकत्वमुक्त्वा इदानीमेकस्मिन् कार्ये बहूनामारम्भकत्वमाह ।

द्रव्ये च द्रव्याणि चेति द्रव्याणि तेषां द्रव्याणाम् । तच्च द्वाभ्यां तन्तुभ्यां द्वितन्तुकः पटो बहुभिरपि तन्तुभिरेकः पठ आरभ्यते । नन्वेकतन्तुकोऽपि पटो दृश्यते यत्रैकेनैव तन्तुना तानप्रतितन्तुौ भवत इति चेन्न तत्रैकस्य संयोगाभावेनासमवायिकारणाभावात् पटानुत्पत्तेः । नचांशुकतन्तुसंयोगोऽसमवायिकारणम् अवयवावयविनोरयुतसिद्धत्वेन संयोगाभावात् आरभ्यारम्भकभावानभ्युपगमात् सूक्तानां समानदेशताविरोधात् । दृश्यते तावदेवमिति चेन्न तत्रवेमाद्यभिघातेन महावयविनस्तन्तोर्नाशात् खण्डावयविनानातन्तूत्पत्तौ

तेषामन्योन्यसयोगात् पटोत्पत्तेः वस्तुगत्या तत्र नानाभूतेषु
तन्तुषु एकत्वाभिमानात् ॥ २३ ॥

• गुणवैधर्म्यान्न कर्मणां कर्म ॥ २४ ॥ •

ननु यथा द्रव्याणां द्रव्यं कार्यं गुणानाञ्च गुणस्तथा किं
कर्मणामपि कर्म कार्यमित्यत आह ।

कार्यं मितिशेषः द्रव्यगुणयोः सजातीयारम्भकत्वं साधर्म्यं
मुक्तं तत्र कर्म कर्मसाध्यं न विद्यते इति सूत्रेण कर्मणां क-
र्मजनकत्वं प्रतिषिद्धमेव तदिहानूद्यते इति भावः ॥ २४ ॥

• द्वित्वप्रभृतयः संख्याः पृथक्त्वसं-
योगविभागाश्च ॥ २५ ॥ •

इदानीं व्यासज्यवृत्तीनां गुणानां अनेकद्रव्यारम्भत्वं दर्श-
यन्नाह । अनेकद्रव्यारम्भा इति शेषः द्वित्वादिसमभिव्याहृतं
पृथक्त्वपदमपि द्विपृथक्त्वादिपरम्, एवञ्च द्वित्वादिकाः प-
राद्धपर्यन्ताः सङ्ख्याः द्विपृथक्त्वादीनि, च संयोगा विभागाश्च
द्वाभ्यां बहुभिश्चैव द्रव्यैरारम्भन्ते इत्यनेकवृत्तित्वममीषां तच्च
समवाय्यन्योन्याभावसामानाधिकारण्यम् । ॥ २५ ॥

• असमवायात् सामान्यकार्यं कर्म
न विद्यते ॥ २६ ॥

नन्ववयविद्रव्याणां गुणानां चोक्तानां यथा व्यासज्यवृत्तित्वं
तथा कर्मणामपि किं न स्यादत आह ।

असमवायादित्यत्र द्रव्ययोर्द्रव्येऽपि योज्यं तथा च न

द्रव्ययोरेकं कर्म समवेति न वा द्रव्येष्वेकं कर्म समवेति तेन सामान्यस्य समुदायस्य कार्यं कर्म न विद्यते अत्रापि विदि ज्ञानार्थो न सत्तावचनः यदि कर्म व्यासज्यवृत्ति स्यात् एक स्मिन् द्रव्ये चलति द्वयोर्द्रव्ययोर्वहुषु च द्रव्येषु चलतीति प्रत्ययः स्यात् नचैतत् तस्मान्न कर्म व्यासज्यवृत्तीत्यर्थः । ननु शरीरतदवयवानां कर्म शरीरतदवयवैर्वहुभिरारभ्यत एव कथमन्यथा शरीरे चलति करचरणादावपि चलतीति प्रत्ययः एवमन्यत्राप्यवयविनीति चेन्न अवयविकर्मसामग्र्या अवयव कर्म सामग्रीव्याप्तत्वात् तथोपलब्धेः न तु वैपरीत्यं नह्यवयवे चलति सर्वत्रावयविनि चलतीति प्रत्ययः अन्यथा कारणा कारणसंयोगात् कार्याकार्यसंयोगोऽपि न स्यात् कारणकर्मणैव कार्यस्यापिसंयोगोपपत्तेः ॥ २६ ॥

* संयोगानां द्रव्यम् ॥ २७ ॥ *

पुनर्वह्नामेकं कार्यमाह ।

वह्नां संयोगानां द्रव्यमेकं कार्यं मित्यर्थः निःस्यर्शानां द्रव्याणाम् अन्यावयविनां विजातीयद्रव्याणाञ्च येसंयोगास्तान् विहायेति द्रष्टव्यम् ॥ २७ ॥

* रूपाणां रूपम् ॥ २८ ॥

इदानीं वह्नां गुणानामेकं गुणकार्यमाह ।

रूपमेकं कार्यमित्यन्वयः रूपपदमुभयमपि लक्षणिकम् अज हत्स्वार्था चेयं लक्षणा कारणैकार्यसमवायप्रत्यासत्त्या जन्यजनकभावाश्रयत्वञ्च शक्यलक्ष्यसाधारणो धर्मस्तेन रूपरसगन्ध

स्पर्शस्ते हसांसिद्धिकद्रवत्वैकत्वैष्टयक्त्वानि सगृह्यन्ते एते हि कारणे वर्तमानाः कार्येषु समानजातीयमेकमेव गुणमारभन्ते विधाह्यसमवायिकारणानाङ्गतिः केचित् कारणैकार्थप्रत्यासत्त्या जनयन्ति, कारणमिह समवायिकरणं तच्च जन्यस्य रूपादिलक्षणस्य कार्यस्य तेन रूपादिलक्षणकार्यस्य यत् समवायिकारणं घटादि तेन सह कपाले वर्तमानं रूपं कारणैकार्थसमवायेन घटरूपमारभते एवं रसाद्यपि क्वचित्, कार्यैकार्थप्रत्यासत्त्याऽसमवायिकारणत्वं यथा कारणमपि शब्दो न भवति कार्यमपि शब्दान्तरमारभते न भवत्येव रूपाद्यपि पार्थिवपरमाण्वावग्निसंयोगेन कार्यैकार्थं समवायप्रत्यासत्त्या जन्यते ॥ २८ ॥

* गुरुत्वप्रयत्नसंयोगानामुत्क्षेपणम् ॥ २९ ॥

एकस्य कर्मणोऽनेककार्यत्वमाह ।

उत्क्षेपणमेकं कार्यममीषामित्यर्थः । अत्र गुरुत्वस्य हस्तलोष्टादिवर्त्तिनो निमित्तकारणत्वं प्रयत्नवदात्मसंयोगस्यासमवायिकारणत्वं हस्तनिष्ठोत्क्षेपणस्य, लोष्टनिष्ठोत्क्षेपणस्य तु हस्तनोदनमसवायिकारणम्, अत्राप्युत्क्षेपणपदमेव उत्क्षेपणादावपि लाक्षणिकम् ॥ २९ ॥

* संयोगविभागाश्च कर्मणाम् ॥ ३० ॥

ननु मूर्त्तगुणानां कार्याणां कारणगुणपूर्वकत्वं स्वाश्रयगुणपूर्वकत्वञ्चोक्तं द्रव्यकर्मणोश्च न कर्मकारणमित्युक्तं तथा च कर्मणः किमपि न कार्यमित्यायातं तथाचातीन्द्रियाणां सूच्यादिगतीनामनुमानमपि दुर्लभं लिङ्गाभावात् अतः संयोग

विभागवेगानां कर्मेति सूत्रोक्तमेव स्मारयन्नाह ।

जन्या इति शेषः व्यक्त्यभिप्रायेण बहुवचनं संस्कारोऽप्युपलक्षणीयः ॥ ३० ॥

* कारणसामान्ये द्रव्यकर्मणां कर्मकारणमुक्तम् ॥ ३१ ॥

ननु द्रव्यकर्मणो न कर्मकार्ये इति पूर्वमुक्तम्, संयोगविभागौ तु संयोगविभागकार्येव तथाचेदानीं कर्मणः कारणत्वाभिधानं विरुद्धमित्यत आह ।

कारणसामान्यपदेन तत्प्रकरणमुपलक्ष्यते तेन कारणसामान्याभिधानप्रकरणं द्रव्यकर्मणो प्रतिकर्मणीऽकारणत्वमुक्तं न तु सर्वथाप्यकारणमेव कर्मेति विवक्षितं येन संयोगविभागाच्च कर्मणामिति सूत्रं व्याहन्येतेति भावः ॥ ३१ ॥

इति शाङ्करे वैशेषिकसूत्रोपकारे प्रथमाध्यायस्य

प्रथमाह्निकम्

द्वितीयाह्निकम्

कारणाभावात्कार्याभावः ॥ १ ॥

नन्वेतेन प्रघटकेन द्रव्यादीनां त्रयाणां पदार्थानां कार्यैक

त्वघटितं कारणैकत्वघटितञ्च साधर्म्यमुक्तं तच्चानुपपन्नं कार्यकारणभावस्यैवाभिज्ञे रित्यत आह ।

दृश्यते हि मृच्चक्रासलिलकुलानसूचादौ समवहितेऽपि दण्डाभावाद् घटाभावः भूजलिलादौ समवहितेऽपि बीजाभावाद् झुराभावः स च दण्डघटयोर्वीजाङ्गुरयोर्वी कार्यकारणभावमन्तरेणानुपपन्नः अन्यथावेमादभावेऽपि पटाभावः शिलांशकलान्धभावेऽप्यङ्गुराभावः स्यात् किञ्च घटपटादीनां कदाचित्कत्वमनुभूयते तदपि हेतुफलभावमन्तरेणानुपपन्नं नहि किञ्चित्कालमत्त्वेमति किञ्चित्कालसत्त्वरूपं कदाचित्कत्वभावानां कारणापेक्षामन्तरेण सम्भवति तदा हि स्यादेव न स्यादेव वा न तु कदाचित् स्यात् न हि भावी न भवत्येव नाप्यहेतोर्भवति नाप्यकस्मादेव भवति न वा निरुपाख्यादेव शशविषाणादेर्भवति किन्तु दण्डवेमादेः सोपाख्यस्यावधेर्घटपटादौ कार्ये दर्शनादवधिस्तु कारणमेव एवं कार्यकारणभावाभावे प्रवृत्ति निवृत्ती न स्यातां तथा च निरीहं जगज्जायेत न हीष्टसाधनताज्ञानमन्तरेण प्रवृत्तिरनिष्टसाधनताज्ञानमन्तरेण निवृत्तिः ॥ १ ॥

*** न तु कार्याभावात् कारणाभावः ॥२॥**

ननु सदेवोत्पद्यते नासत् ” सदेव सौम्येदमग्र आसीत् इत्यादिश्रुतिप्रामाण्यात् अन्यथाऽसत्त्वाविशेषे तन्तुभ्य एव पटो न कपालेभ्य इति नियमो न स्यादिति चेत् परिणामवादिभिरपि स्वीकृतकारणकैरयं नियमोऽभ्युपगन्तव्य एव अन्यथा घटाभिर्व्यक्तिः कपालेष्वेव न तन्तुष्विति कथं स्यात् कि-

च यद्यभिव्यक्तिरपि पूर्वमासीदेव तदा तस्या अपि नित्यत्वे
 आविर्भावतिरोभावावेवात्यादविनाशावितिरिक्तं वचः अथा
 विर्भावतिरोभावौ कारणापेक्षौ तदा घटपटादीनामपि का-
 रणापेक्षैवासतासमप्युत्पत्तिरित्यायातं यत्तु कारणं प्रति नि-
 यमानुपपत्तिरित्युक्तं तदस्य भावनियमेनैवोत्तरम् सच-
 स्वभाव नियमोऽन्वयव्यतिरेकावगम्यो भवति, भवति
 हि दण्डमन्तरेण न घटो दण्डे सति घट इति सर्व-
 साक्षिको अनुभवः एवञ्चानन्यथा सिद्धनियत पूर्ववर्ति-
 जातीयत्वं सहकारिवैकल्यप्रयुक्तकार्याभाववत्त्वं वा कारणत्व-
 म् । यद्यपि “यवैर्यजेत ब्रीहिभिर्वा” इत्यादौ नियतपूर्ववर्त्ति-
 त्वं नास्ति न हि यवकरणकयागनिष्पाद्ये फले ब्रीहिकरण-
 कयागस्य पूर्ववर्त्तित्वं तथापि विकल्पितं : विहितकारणकार-
 णमेवफलैकजात्येपि द्वयोः कारणत्वोपपत्ते तथाच सहकारि-
 वैकल्यप्रयुक्तकार्याभाववत्त्वं लोकवेदसाधारणी कारणता नि-
 यतपूर्ववर्त्तित्वन्तु अन्वयव्यतिरेकगम्या कारणतालौकिकी,
 न हि “स्वर्गकामो यजेत” इत्यादौ व्यतिरेकभागोपि विष-
 यः प्रवृत्तेरन्वयमात्रज्ञानादेवोपपत्तेः, “अत एव” विकल्पे-
 उभयमशास्त्रार्थः “इत्यपि घटते तज्जातीयस्य फलस्य एकेनैवो-
 पपत्तेरपरानुष्ठानवैयर्थ्यात् । अत एव” श्रौतात् साङ्गत् कर्म-
 णः फलावश्यभावनियमः ” इत्यप्युचितम् “आगममूलत्वा-
 चास्यार्थस्य व्यभिचारो न दोषाय ” इत्याचार्याभिधानमृज्वर्थ-
 तात्पर्यकमेव तृणारणिमणिस्थले तु कार्यवैजात्यमावश्यकं त-
 वान्वयव्यतिरेकगम्यत्वात् कारणताया व्यतिरेकाद्व्यतिरेकस्या

वश्यकत्वात् विकल्पस्थले तु फलवैजात्यवाल्पने राजसूयवाजपे
यादावपि वैकल्पिकी कारणता स्यादिति कार्य्य कारणभाव
नियममेवोपपादयन्नाह ।

यदि कार्य्यकारणभावनियमो न भवति तदा कार्य्यभावा
दापिका रणाभावः स्यात् कार्य्यभावः कारणाभावं प्रत्यतन्त्रं
कारणाभावस्तु कार्य्यभावं प्रति तन्त्रं तेन दुःखाभावार्थं ज-
न्माभावे, जन्माभावार्थं प्रवृत्त्यभावे, तदर्थं च दोषा भावे, त-
दर्थं मिथ्याज्ञान निवृत्तये, तदर्थं चालसाक्षात्काराय सुमुक्षूणां
प्रवृत्तिः प्रयोजनमौपोद्घातिकल्याण्यस्य द्विसुत्रकप्रकरणस्य २॥

* सामान्यं विशेष इति बुद्धरपेक्षम् ॥३॥

पदार्थत्रयोद्देशलक्षणानन्तरमिदानीमुद्दिष्टस्य सामान्यप-
दार्थस्य लक्षणमाह ।

सामान्यं द्विविधं परमपरञ्च तत्र परसत्ता अपरं सत्ता व्याप्यं द्रव्य
त्वादि तत्र सामान्यस्य तद्विशेषस्य च लक्षणं बुद्धिरेव । अ-
नुवृत्तबुद्धिः सामान्यस्य व्यावृत्तिबुद्धिर्विशेषस्य । इतिना द्वयमव-
च्छिद्य परामृश्यते तेन बुद्धरपेक्षमिति नपुंसकनिर्देशः । वृत्ति
कारस्तु विशेषान्वयमाह परन्तु “नपुंसकमनपुंसकेनैकवच्चास्या-
न्यतरस्याम्” इत्यनेनैकवद्भावो नपुंसकता चेत्याह । बुद्धिरपे-
क्षालिङ्गं लक्षणं वा यस्य तद्बुद्धरपेक्षं तत्र नित्यमने कव्यक्ति
वृत्ति सामान्यं नित्यत्वे सति स्वाश्रयान्योन्याभावसमानाधि-
करणं वा परमपि सामान्यमपरमपि तथा परन्तु सामान्यवि-
शेषसंज्ञामपि लभते यथा द्रव्यमिदं द्रव्यमिदमित्यनुवृत्तप्रत्यये
सत्येव नायं गुणो नदं कर्म इति विशेषप्रत्ययः तथा च द्रव्यत्वा-
दीनां सामान्यानामेव विशेषत्वम् ।

ननु विधिरूपं सामान्यं नास्त्येव अनुगतमतेरतद्व्यावृत्त्यै
 वोपपत्तेः भवति हि गौरयमिति प्रतीतेरगोव्यावृत्ताऽयमिति
 विषयः जातिवर्तिनाऽपि गोत्वादिविशिष्टप्रत्ययस्य तद्विषय
 त्वाभ्युपगमात् न हि वैशिष्ट्यमतद्व्यावृत्तेरन्यत्, गवादिपद
 प्रवृत्तिनिमित्तमप्यगोव्यावृत्त्यादिरेव ! किञ्च गोत्वं कुत्र वर्तते
 न तावद्गवि गोत्ववृत्तेः पूर्वं तस्याभावात् नाप्यगवि विरो
 धात् यत्र गोपिण्ड उत्पद्यते तत्र कुत आगत्य गोत्ववृत्ते न
 तावत्तत्रैवासीत् देशस्यापि तस्य गोत्वापत्तेः नापि गोत्वम
 पि तदानीमेवोत्पन्नं नित्यत्वाभ्युपगमात् नाप्यन्यत आगतं
 निष्क्रियत्वाभ्युपगमात् न च एकस्येव नित्यस्य नानाव्यक्ति
 वृत्तित्वं कात्स्न्यं कदेशविकल्पानुपपत्तेः । न हि कृतस्त्वमे
 कत्रैव वर्तते अन्यतत्र द्विशिष्टप्रत्ययानुदयप्रसङ्गात् । नाप्य
 कदेशेन, जातेरेकदेशस्याभावात् । तदुक्तं "न याति न च
 तत्रासीन्नचोत्पन्नं नचांशवत् । जहाति पूर्वं नाधारमहोव्यस
 नसन्ततिः" इति । सामान्यमस्ति तच्च संस्थानमात्रव्यङ्ग्यं गो
 त्वघटत्वादिवत् न तु गुण कर्मगतमपीति सगोत्रकलहः
 अत्रोच्यते सामान्यं नित्यं व्यापकञ्च व्यापकत्वमपि स्वरूपतः
 सर्वदेशसम्बद्धत्वं न देशानांगोव्यवहारापत्तिः समवायेन तद्व्या
 वहारस्याभ्युपगमात् काले रूपादिमत्त्वेऽपि कालो रूपवा
 नित्यप्रतीतिव्यवहारवत् न च कालो नास्त्येव पञ्चस्कन्धसंज्ञाभेद
 मात्रमित्यभ्युपगमादिति वाच्यं कालस्य साधारण्यमाणात्वात्
 तथा च यत्र पिण्ड उत्पद्यते तत्र स्थमेव गोत्वं तेन सम्बध्यते
 जातः सम्बद्धश्चेत्येकः काल इत्यभ्युपगमात् एतेन कीदृश्या

अथेवर्तते इत्यत्र यत्र प्रतीयते इत्युत्तरम्, कुत्र प्रतीयते इत्यत्र
यत्र वर्तते इत्युत्तरम्, गोत्ववृत्तेः पूर्वं सपिण्डः कीदृगासी
दित्यत्र नासीदित्येवोत्तरम्, एवञ्च” न याति नच तत्रासी
त्, इत्यादिकं परिदेवनमात्रम्, अतद्वावृत्तिरेव गोत्वमि
त्यत्र गौरयमिति विधिसुखः प्रत्यय एव बाधकः । नह्यनुभवे
ऽपि व्योख्यायते तदुक्तं” विधिजः प्रत्ययोऽन्योऽयं द्यतिरेकात्
मर्थकः” इति न हि गौरयमिति प्रत्ययेऽगौत्रावृत्तिरपि भासते
कार्त्स्न्यैकदेशविकल्पस्तदा भवेत्, यद्येकस्य सामान्य स्य कार्त्स्न्यं
भवेदेकदेशो वा कृतस्त्वता ह्यनंकाशेषता सा चैकस्मि
न्नोपपन्ना गौरयमित्याद्यनुभव एवासद्विषयो न वस्तुव्यवस्था
पनक्षम इत्यत्रोत्तरं वक्ष्यते । प्राभाकरास्तु म”स्थानमात्रव्यङ्ग्यं
सामान्यमाचक्षते तद्यद्यनुगतप्रतीतिसाक्षिकं तदा किम
पराङ्गुणकर्मगतैः सामान्यैः भवति हि रूपरसादावनुगतयोः सा
चजातिव्यवस्थापिकैव बाधकाभावात् रूपत्वादिजातिषु न ता-
वद्व्यक्त्यभेदो बाधकः आकाशत्वादिवत्, रूपरसादिव्यक्तीना-
मनेकत्वात् नापि बुद्धित्वज्ञानत्वादिवत् घटत्वकलसत्वादिव-
द्वा तुल्यत्वं बाधकं तच्चान्यूनानतिरिक्तव्यक्तिकत्वं गुणत्वापे-
क्षया न्यूनव्यक्तिकत्वात् नीलत्वाद्यपेक्षया चाधिकव्यक्तिक-
त्वात् अत एव न सङ्करः भूतत्वमूर्तत्ववत्, परस्परालम्ब्यन्ताभा-
वसामानाधिकरण्ये मति जात्यन्तरेण सामानाधिकरण्या-
भावात् नाप्यनवस्था रूपत्वादिगतसामान्यान्तरानभ्युपगमा-
त् नापि रूपहानिर्विशेषत्ववत् यदि विशेषाः द्रव्याश्रितत्वे
सति जातिमन्तः स्युः गुणाः कर्माणि वा स्युः विभुवृत्तित्वे

सात यदि जातिमन्तः स्युर्गुणाः स्युरिति यथा विशेषपदार्थस्वरूपहानिस्तथा प्रकृतेऽभावात् नापि समवायत्ववदसम्बन्धः समवाये समवायाभ्युपगमेऽनवस्थाभयात्तथास्तु, प्रकृते तु समवायस्यैव सम्बन्धस्याभ्युपगमात् । यद्यपि समवायत्वजाति बाधको व्यक्त्यभेद एव तथापि यन्मते उत्पादविनाशशीलाः बहवः समवायास्तन्मते द्रष्टव्यम्, अभावत्वादिजात्यभ्युपगमे वा बाधकमेतत्, विवादपदमनुगतबुद्धिः अनुगतनिमित्तमाध्या अवाधितानुगतमतित्वात् दामकुसुमबुद्धिवत् इति जातौ मानमिति वृत्तिकारस्तच्चिन्त्यम् ॥ ३ ॥

* भावोऽनुवृत्तेरेव हेतुत्वात् सामान्यमेव ४

सामान्यं विशेष इति द्वैविध्यं यदुक्तं तदुपपादयन्नाह ।

भावः सत्ता अनुवृत्तेरेव हेतुः न तु व्यावृत्तेरपि हेतुः
तथाच विशेषसंज्ञां न लभते ॥ ४ ॥

* द्रव्यत्वं गुणत्वं कर्मत्वञ्च सामान्या-
नि विशेषाश्च ॥ ५ ॥

केषां सामान्यानां विशेषसंज्ञेत्यपेक्षायामाह ।

चकारः पृथिवीत्वादीनि द्रव्यगतजातीः रूपत्वादीनि गुणगतजातीः उत्क्षेपणत्वादीनि कर्मगतजातीः समुच्चिनोति, द्रव्यत्वमित्यादावसमासः परस्पर व्याप्यव्यापकभावाभावसूचनार्थः सामान्यानि विशेषाश्चेत्यत्रासमासः सामान्यत्वे सत्येव विशेषत्वं यथा ज्ञायत तदर्थम् अन्यथा सामान्यविशेषा इति षष्ठीसमासभ्रमः स्यात् तथाच सामान्यत्व

सति विशेषत्वं न प्रतीयते । ननु द्रव्याकारानुगतमतिसाक्ष-
कं न द्रव्यत्वं, पृथिव्यादौ कथञ्चित् तत्सत्त्वेऽपि वाय्वाका-
शादौ तदसम्भवात् न च गुणत्वावच्छिन्नकार्यं समवायिका-
रणतावच्छेदकतया तत्किञ्चिः नित्यानित्यवृत्तितया गुणत्वस्य
कार्यतानवच्छेदकत्वात् गुणत्वार्थमपि पर्यनुयोगस्य तादव-
स्थात्, मैवं संयोगत्वावच्छिन्नकार्यसमवायिकारणताव-
च्छेदकतया द्रव्यत्वसिद्धेः सा हि न पृथिवीत्वादवच्छेद्या
न्यूनवृत्तित्वात् नापि सत्तावच्छेद्याऽधिकवृत्तित्वात् अवश्यं
ह्यवच्छेदकेन भवितव्यम्, अन्यथाकस्मिकतापत्तेः तत्र पर-
माणु, षुद्धगुणा समवायिकारणवत्तया द्वगुणकेषु त्रगुणास-
मवायिकारणवत्तया विधुचतुष्टयस्य सर्ववूर्त्तिसंयोगितयैव सि-
द्धेः मनसि इन्द्रियमनः संयोगाधारतया वायौ तृणादिनोद-
नाश्रयतया प्रत्यक्षद्रव्येषु प्रत्यक्षतयैव संयोगाभ्युपगमस्याव-
श्यकत्वात् अजस्तु संयोगो नास्त्येव येन संयोगत्वस्यापि का-
र्यकार्यवृत्तितया कार्यतावच्छेदकता न स्यात् एवं विभा-
गसमवायिकारणतावच्छेदकतयाऽपि द्रव्यत्वसिद्धेः सुप्रति-
पदत्वात् । गुणत्वन्तु संयोगविभागसमवायिकारणत्वासमवा-
यिकारणत्वशून्ये सामान्यवति यत् कारणत्वं तदवच्छेदक-
तयैव सिद्धमिति युक्तत्वात् कर्मत्वमपि प्रत्यक्षद्रव्येषु चलती-
ति प्रत्ययसाक्षिकम्, अन्यत्र तु संयोगविभागानुमेयं संयोग-
विभागोभयासमवायिकारणतावच्छेदकतयाऽपि कर्मत्व-
सिद्धेरावश्यकत्वात् अतएवादित्यस्य देशान्तरप्राप्त्या गत्यनु-
मानम्, तत्र च देशान्तरस्थाकाशादेरतीन्द्रियत्वेऽपि तत्किर-

णसंयोगविभागयोस्तन्मण्डलेन प्रत्यक्षत्वात् तत एव गत्यनुमानं, देशान्तरप्राप्तिमान् आदित्यः अविनाशित्वे द्रव्यत्वे च सति प्राङ्मुखोपलब्धस्य प्रत्यङ्मुखेन तेनैवोपलभ्यतया प्रत्यभिज्ञायमानत्वादिति देशान्तरप्राप्त्या अनुमितया आदित्यगत्यनुमानमित्युद्योतकराचार्याः ॥ ५ ॥

* अन्यत्रान्त्येभ्यो विशेषेभ्यः ॥ ६ ॥

ननु य एव विशेषपदार्थ उद्दिष्टः स एव किं सामान्यविशेषत्वेनाभिधीयते इति शिष्याकाङ्क्षामपनयन्नाह ।

अन्याविशेषा नित्यद्रव्यवृत्तयो येऽभिहिताः तान् वजयित्वा सामान्यविशेषाभिधानमित्यर्थः । अन्तेऽवसाने भवन्तीत्यन्या यतो न व्यावर्त्तकान्तरमस्तीत्याचार्याः उत्पादविनाशयोरन्तेऽवसाने भवन्तीत्यन्या नित्यद्रव्याणि तेषु भवन्तीत्यन्या विशेषा इति वृत्तिस्ततः । ते हि विशेषा एव व्यावृत्तिबुद्धिहेतवो न तु सामान्यरूपा अपीति ॥ ६ ॥

* सदिति यतो द्रव्यगुणकर्मसु सा सत्ता ७

सत्तासामान्यमित्यत्र बहूनां विप्रतिपत्तिरतस्तत्र प्रमाणमाह

इतिकारेण प्रत्ययव्यवहारयोः प्रकारमुपदिशति । तथाच द्रव्यादिषु लिङ्गेषु सत्सदिति प्रकारको यतः प्रत्ययः सदित् स-दिदमित्याकारकः शब्दप्रयोगो वा यदधीनः सा सत्ता ॥ ७ ॥

* द्रव्यगुणकर्मभ्योऽर्थान्तरं सत्ता ॥ ८ ॥

ननु द्रव्यगुणकर्मभ्यः पृथग्भावेन सत्ता नानुभूयतेऽतो द्रव्याद्यन्यतममेव सत्ता यतो हि यद् भिन्नं भवति तत्ततो

भेदेनानभूयते यथा घटः पटात्, न च सत्ता तेभ्यो भेदेनानुभूयते इति तदात्मिकैवेत्यत आह ।

द्रव्यादयोऽननुगताः सत्ता चानुगता । तथाच अनुगतत्वाननुगतत्वलक्षणविरुद्धधर्माध्यासेन तेभ्यो भेदस्य सिद्धत्वात् यत्त, तेभ्योऽन्यत्र नोपलभ्यते तदयुतसिद्धिबलात् घटपटयोस्तु यातसिद्धिः न च व्यक्तिस्वरूपमेव सत्ता, व्यक्तीनामननुगमात् स्वरूपत्वं यद्यनुगतं तदा सैव सत्ता अननुगतैरपि स्वरूपैरनुगतव्यवहारश्चेत्तदा गोत्वादिभिरननुगतम् । अतएव यत्र सत्ता समवेति तादृगैराधारैरेव तद्व्यवहारोपपत्तौ किं सत्तयेत्यपास्तम् । अतएवार्थक्रियाकारित्वं प्रामाणिकत्वं वा सत्त्वमित्युक्तं तदननुसन्धानेऽपि सन् इति प्रत्ययात् ॥ ८ ॥

* गुणकर्मसु च भावान्न कर्म न गुणः ॥ ९ ॥

भेदकान्तरमाह ।

न गुणो न कर्म इति वक्तव्ये व्यत्ययेनाभिधानं न द्रव्यमित्यपि सूचयति न हि कर्म कर्मसु वर्तते न वा गुणो गुणेषु न वा द्रव्यं गुणे कर्मणि वा, सत्ता तु गुणे कर्मणि च वर्तते तेन द्रव्यगुणकर्मवैधर्म्यात्तेभ्यो भिन्नैव सत्ता ॥ ९ ॥

* सामान्यविशेषाभावेन च ॥ १० ॥

भेदकान्तरमाह ।

यदि सत्ता द्रव्यं गुणः कर्म वा स्यात् तदा सामान्यविशेषावती स्यात् न च सत्तायां सामान्यविशेषा द्रव्यत्वादय उपलभ्यन्ते न हि भवति सत्ता द्रव्यं गुणः कर्म वेति केषा-

चिदनुभवः ॥ १० ॥

अनेकद्रव्यवत्त्वेन द्रव्यत्वमुक्तम् ॥ ११ ॥

एवं सत्ताया द्रव्यगुणकर्मभ्योऽर्थान्तरत्वमभिधाय द्रव्य-
त्वस्य तेभ्योऽर्थान्तरत्वमाह ।

अनेकं द्रव्यं समवायितया यस्यास्ति तदनेकद्रव्यवत् अ-
नेकपदमिह सर्वपरं तेन पृथिवीत्वादिभ्यो भेदः, नित्यत्वन्तु
सामान्यलक्षणप्राप्तमेव तेनावयविभ्यो भेदः, अनेकद्रव्यवत्त्वञ्च
अनेकद्रव्यमात्रसमवेतत्वेन सत्ताया भेदः । तेन नित्यमनेक
द्रव्यमात्रसमवेतं द्रव्यत्वम्, अतः संयोगो नेष्यत इत्युक्तं द्रव्य-
त्वञ्च साधितमेव । द्रव्यत्वमुक्तमिति द्रव्यत्वमपि सत्तावदेव
व्याख्यातमित्यर्थः ॥ ११ ॥

*** सामान्यविशेषाभावेन च ॥ १२ ॥**

ननु द्रव्यत्वमपि जातिः स्वाश्रयादभिन्नमेव स्यात् को दो-
ष इत्यत आह ।

यदि द्रव्यत्व जातिद्रव्याद्यात्मिकैव स्यात् तदा तस्यां पृ-
थिवीत्वजलत्वतेजस्वादयः सामान्यविशेषाः स्युरित्यर्थः । न
हि भवति द्रव्यत्वं पृथिवी जलं तेजो वेति केषाञ्चित् प्रत्यय
इत्यर्थः ॥ १२ ॥

*** तथा गुणेषु भावाद् गुणत्वमुक्तम् ॥ १३ ॥**

गुणत्वमाह ।

गुणेष्वेव भावात् समवायात् गुणत्वं द्रव्यगुणकर्मभ्यो

नभसत्तावदेवोक्तमित्यर्थः ॥ १३ ॥

* सामान्यविशेषाभावेन च ॥ १४ ॥

भेदकान्तरमाह ।

यदि द्रव्यगुणकर्मभ्यो गुणत्वमतिरिक्तं न भवेत्तदा द्रव्य-
त्वगुणत्वकर्मत्वं तदवान्तराजातिसत्तया उपलभ्येत्यर्थः ॥ १४ ॥

* कर्मसु भावात् कर्मत्वमुक्तम् ॥ १५ ॥

द्रव्यगुणकर्मभ्यो भेदक कर्मत्वस्याह ।

कर्मत्वेव भावात् समवायात् कर्मत्वमपि जात्यन्तरं द्र-
व्यगुणकर्मभ्यो भिन्नमुक्तं सत्तावदित्यर्थः ॥ १५ ॥

* सामान्यविशेषाभावेन च ॥ १६ ॥

भेदकान्तरमाह ।

कर्मत्वं यदि द्रव्यव्यात्मकं भवेत्तदा द्रव्यत्वादिसामान्य-
विशेषस्तत्र समवायादित्यर्थः । सेयमेकाकारा चतुःसूत्री सत्ता
द्रव्यत्वगुणत्वकर्मत्वानां चतसृणां जातीनां द्रव्यगुणकर्मभेद-
प्रतिपादनाय एकप्रकरणेनोक्ते मित्यवधेयम् ॥ १६ ॥

* सदित्याकारकं ज्ञानं शब्दप्रयोगो वा सत्ताया लिङ्गं तच्च
वाच्यैको भावः ॥ १७ ॥

ननु सत्ता द्रव्यगुणकर्मसु वर्तमाना द्रव्यत्वाद्यवच्छेद-
भेदेन भिन्नैवकथं न स्यादत आह ।

सदित्याकारकं ज्ञानं शब्दप्रयोगो वा सत्ताया लिङ्गं तच्च
द्रव्यगुणकर्मसु समानमविशिष्टं तेन भावः सत्ता एकैव तेषु

वर्तते अन्यथा द्रव्यत्वादिभिस्तुल्यव्यक्तिकया सत्तया वा न
स्यात् तानि वा न स्युः विशेषलिङ्गाभावाच्चेति विशेषी भेद
स्तत्र यल्लिङ्गमनुमानं तदभावाच्च न भेद इत्यर्थः । भवति हि
स एवार्यं दोष इत्यनुगमस्तत्र यथा विशेषलिङ्गं दीर्घं स्वत्वा
त्वादिपरिमाणभेदस्तथात्र विशेषलिङ्गं नास्तीतिभावः ॥१७॥

इति श्रीभागवत्कणादसूत्रोपस्कारे शाङ्करे प्रथमाध्यायस्य
द्वितीयमाह्निकम् ।

द्वितीयाध्याये प्रथमाह्निकम् ।

* रूपरसन्धस्पर्शवती पृथिवी ॥ १ ॥

द्वितीयाध्यायस्य प्रथमाह्निकस्य नवानां द्रव्याणां लक्ष-
णमर्थः, तत्र पृथिवीमेजसां लक्षणप्रकरणम् ईश्वरसिद्धि प्र-
करणम् आकाशानुमानप्रकरणम्, तत्र प्रथमोद्दिष्टायाः पृ-
थिव्या लक्षणमाह ।

रूपं नीलपीताद्यनेकप्रकारं पृथिव्या एव । तथा च नील
रूपसामानाधिकरणद्रव्यत्वव्याप्यजातिमत्त्वं लक्षणम् एवं
रसः कटुकषायाद्यनेकप्रकारकः पृथिव्यामेव तथाच कटुरस
समानाधिकरणद्रव्यत्वव्याप्यजातिमत्त्वं लक्षणम् एवं कषाया
दिपदप्रक्षेपेण लक्षणान्यूहनीयानि । गन्धो द्विविधः सुरभि-
रसुरभिश्च तथाच गन्धसमानाधिकरणद्रव्यत्वव्याप्य जातिम-
त्त्वं लक्षणं तथा गन्धसमानाधिकरण गन्धासमानाधिकरण-

गुणासमानाधिकरण-जात्यधिकरणद्रव्यत्वं द्रष्टव्यम् । न च पाषाणादौ गन्धरसयोरननुभवात् तत्राव्यापकमिदमुभयमपीति वाच्यं तत्रापाततो गन्धरसयोरननुभवेऽपि तदीयभस्मस्तु तदुपलम्भात् य एवावयवाः पाषाणारम्भकास्त एव तद्वत्स्मारम्भका अपीति नाव्याप्तिः कथं तर्हि सुरभिः समीरणः तिक्तं कारवेल्लजलमिति-प्रतीतिरिति चेन्न पार्थिवोपाधिकत्वात् तयोर्गन्धरसयोः, स्पर्शोऽप्यनुष्णाशीतः पाकजः पृथिव्या मेव तथाच पाकजस्पर्शसमानाधिकरणद्रव्यत्वव्याप्यजातिमत्त्वं लक्षणम्, पाकजत्वञ्च विशेषान्तरव्यङ्ग्यं पृथिवीस्पर्श एव, विशेषान्तरञ्च शिरीषलवङ्गोकुसुमादौ स्पर्शविशेषे स्फुटतरम् न त्वेवं जलादिस्पर्शे । यद्यप्यवयविनि पाकादावग्निसंयोगात् स्पर्शादयो न जायन्ते तथापि तत्परम्पराप्रभवतया तत्रापि वैजात्यविशेषोऽनुसरणीयः । ननु लक्षणमिदं व्यतिरेकिलिङ्गमितरभेदसाधकं व्यवहारसाधकं वा तत्र पृथिवीतरेभ्यो भिद्यते गन्धवत्त्वात् यन्नेतरभिन्नं तन्न गन्धवत् यथा जलादिद्वतरभेदाभावव्यापकाभावप्रतियोगिगन्धवती वेयं तस्मादितरभिन्ना तत्रेतरभेदस्य साध्यस्य प्रसिद्धौ ततो हेतोर्व्यतिरेके सपक्षविपक्षव्यावृत्ततयाऽसाधारण्यम् अव्यतिरेके चान्वयित्वम् अप्रसिद्धौ च अप्रसिद्धविशेषणः पक्षः तथाच तत्र न सन्देहो न वा सिषाधयिषा न वा तद्विशिष्टज्ञानरूपाऽनुमितिः किञ्च व्यतिरेकयोर्व्याप्तिस्तथाच न व्याप्तस्य पक्षधर्मत्वं पक्षधर्मस्य न व्याप्तत्वमिति वैषम्यम्, अत एवोपनयवैयर्थ्यमपि व्याख्यायते न त्वगृह्योतव्याप्तिकमपि तदुक्तम् ।

“ साध्याप्रसिद्धिर्वैषम्यं व्यर्थतोपनयस्य च
अन्वयेनैव सिद्धिश्च व्यतिरेकिणि दूषणम् ॥ इति ॥

एवं व्यवहारसाध्यकेऽपि, तत्र यद्यपि व्यवहारः पृथिवी-
पदवाच्यत्वं तच्च पृथिवीत्वजातावप्यस्ति तत्र च पृथिवीत्व-
हेतुर्नास्तीत्यसाधारण्यं तथापि पृथिवीत्वप्रवृत्तिनिमित्तक-
पृथिवीपदवाच्यत्वं साध्यमिति नासाधारण्यं यद्वा पृथिवी-
त्वं क्वाचित्कपदप्रवृत्तिनिमित्तं जातित्वान् घटत्ववदिति
सामान्यतः सिद्धौ पृथिवीपदं पृथिवीत्वप्रवृत्तिनिमित्तकम्
इतराप्रवृत्तिनिमित्तकत्वे सति सप्रवृत्तिनिमित्तकत्वात् य-
न्नैवं तन्नैवमिति साध्यम् । तथाचात्रापि साध्याप्रसिद्धिरेवे-
ति चेत् मैवम्, इतरेषां जलादीनाम् भेदस्य घट एव प्रसि-
द्धेः । वायादेरतीन्द्रियस्यापि भेदस्य अन्योन्याभावस्य घटादौ
प्रत्यक्षत एव सिद्धत्वात् अन्योन्याभावग्रहे अधिकरणयोग्यता-
मात्रस्य तन्त्रत्वात् स्तम्भः पिशाचो न भवतीत्यादौ यथा द-
दर्शनात्, नचैवं घट एव तर्हि दृष्टान्तोऽस्तु किं व्यतिरेकिणा ।

“ ऋजुमार्गेण सिद्धयन्तं को हि वक्रेण साधयेत् ”

इति वाच्यम् अव्यतिरेकिलिङ्गं चेदनाभासं, तदाऽयम-
मार्गो वक्रचिं त्यप्रतिहत एव साध्याप्रसिद्धेर्निरासे तन्मू-
लकदोषाणां निरस्तत्वात् । व्यतिरेकसहचारेण अन्वयव्या-
प्तेरेव ग्रहात् व्यतिरेकव्याप्त्याऽन्वयव्याप्तेरनुमानाद्वा न वैष-
म्यम् । नचोपनयवैयर्थ्यम्, गृहीतव्याप्तेरेव हेतोः पक्षे उप-
संहारात् तदुक्तम्,

“ नियम्यत्वनियन्तृत्वे भावयोर्यादृशी मतं ।

त एव विपरीते तु विज्ञेये तदभावयोः ” ॥ इति ॥

व्यवहारस्तु गन्धवतो पृथिवीत्युपदेशादेव यथा कम्बुग्री-
वादिमान् घटपदवाच्य इति । तथा कुत्रचिदेव घृतादौ मृ-
दादौ च गन्धवत्त्वेनोपलक्षणेन पृथिवीत्वे पृथिवीपदप्रवृत्ति-
निमित्तत्वं येनोपदेशाद् गृहीतम्, गन्धवत् सर्वं पृथिवीत्वेन
प्रवृत्तिनिमित्तेन पृथिवीपदवाच्यं गन्धवत्त्वात् यन्नैवं तन्नैव-
मिति व्यतिरेकि तस्याप्यवतरत्येव । ननु भेदसाधकव्यतिरे-
किणि भेदो वैधर्म्यं स्वरूपभेदोवा अन्योन्याभावो वा न
तावदाद्यौ प्रत्यक्षत एव तदवगमात् न तृतीयः अभावभेद-
स्यापि साध्यत्वेन तदन्योन्याभावस्य तत्राभावात् तेन सह
स्वरूपभेदे साध्ये साध्याननुगमादिति चेन्न अभावप्रतियो-
गिकान्योन्याभावस्यापि साध्यत्वात् स यद्यतिरिक्तस्तदाऽस्त्ये-
व न चेत् स्वरूपमादाय तात्पर्यावसानात् वस्तुतो भिन्न एव
तद्वैधर्म्यस्य तदन्योन्याभावव्यावयव्यात्वात्, नचानवस्था
यावत्येवानुभवस्तावत्येवाविश्रामात् अन्यत्र त्वननुभावेनैव
विश्रामात् यत्तु त्रयोदशान्योन्याभावास्त्रयोदशसु प्रसिद्धाः
मिलिताः पृथिव्यां साध्यन्ते इतितुच्छं प्रत्येकं प्रतिद्वैरत-
न्वत्वात् मिलितप्रसिद्धेरभावात् किन्तु निर्गन्धत्वावच्छिन्नप्र-
तियोगिताकान्योन्याभावः साध्येत प्रतियोगितावच्छेदकमेदे-
नाभावभेदस्यावश्यकत्वात् न च घटादावेव प्रत्यक्षसिद्ध इ-
त्युक्तत्वात् । आकाशादौ का गतिरिति चेत् आकाशमितर-
भिन्नं शब्दाश्रयत्वात् यन्नैवं तन्नैवमित्यादौ पक्षैकदेशे य-
द्यपि न साध्यं प्रसिद्धं तथापि यत् यद्वैधर्म्यवत् तत् तत्प्रति-

योगिकान्योन्याभाववदिति सामान्यप्रवृत्तव्याप्तिवलेन शब्दा-
श्रयत्वात्यन्ताभाववत् प्रतियोगिकान्योन्याभावस्य पूर्वमेव
सिद्धौ केवलं पक्षनिष्ठतया इदानीं बोध्यते बहिरिव पर्वतनि-
ष्ठतया इत्यन्योऽस्मत्सिद्धान्तः तद्वैधर्म्यस्य तदन्योन्याभावव्या-
प्यत्वात् । शब्दाश्रयत्वात्यन्ताभाववत्त्वमेव विपक्षे न गृहीत
मिति चेत् तर्हि शब्दाश्रयत्वस्य न लक्षणत्वं न वा लिङ्गत्वं
विपक्षगामित्वशङ्काग्रस्तत्वादिति ॥ १ ॥

• रूपरसस्पर्शवत्य आपोद्रवाः स्निग्धाः ॥२॥

पृथिव्यनन्तरमुद्दिष्टानामपां लक्षणमाह ।

शुक्लमधुरशीता एव रूपरसस्पर्शाः द्रवत्वञ्च सांसिद्धिकं
स्नेहस्तु स्वरूपतः । ननु शुक्लमेव रूपमपा मित्ययुक्तं कालि-
न्दीजलादौ नैत्यस्योपलम्भात् । मधुर एव रस इत्यप्ययुक्तं
जम्बीरकरवीररमादौ आस्त्रातैक्तादेरुपलम्भात् शीत एव स्पर्श
इत्यप्यनुपपन्नं मध्यन्दिने औष्ण्यस्यैवोपलम्भात् सांसिद्धि-
कञ्च द्रवत्वमव्यापकं हिमकरकादावभावात् स्नेहस्तु स्वरूपा-
सिद्धोऽतिव्यापकञ्च जलेऽननुभवात् घृतादौ पार्थिवेऽनुभवाच्च
न च जलत्वं जातिरेव जललक्षणं व्यवस्थापकाभावेन तदनुप-
पत्तेः न च स्नेहसमवायिकारणतावच्छेदकत्वेन तत्सिद्धिः
स्नेहत्वस्य कार्याकार्यवृत्तितया कार्यतानवच्छेदकत्वात्
तस्माद्भेदकाभावाद् जलं न भिद्यत इति चेन्मैवम् अभास्वर
शुक्लमात्ररूपस्यैव तद्भेदकत्वात् कालिन्दीजलादौ नैत्यस्या
अयोपाधिकत्वात् वियद्विकीर्णं कालिन्दीजले धावत्यस्योपल

भात् तेनाभास्वरशुक्लेतररूपासमानाधिकरणरूपवद्भृत्तिद्रव्यत्वसाक्षादप्यजातिमत्त्वम् अपां लक्षणम् । रसोऽपि मधुर एव जम्बोरकरवीररसान्नातैक्तादेः पार्थिवोपाधिकत्वात् जले माधुर्यं नानुभूयते एवेति चेन्न कषायद्रव्यभक्षणानन्तरं तदभिव्यक्तेः । न च हरीतक्या एव तन्माधुर्यं जलाभिव्यङ्गं तत्र कषायरसस्यैवोपलम्भात् हरीतक्याञ्चामलक्यामिव कषाय एव रसः तस्यैवानुभवात् न च गुणविरोधेन तत्र रसानारम्भः अवयवानामपि तत्र कषायरसवत्त्वात् षड्रसत्वप्रवादस्तु तत्तद्रसकार्यकारित्वनिवन्धनः चित्ररसस्तु प्रमाणाभावादेव निरस्तः चित्ररूपे तु पटपोलम्भ एव प्रमाणं सुरभ्यसुरभ्यवयवारम्भस्तु गुणविरोधीनिरस्त एव चित्रगन्धे प्रमाणाभावात् तस्माद्वरीतकीभक्षणानन्तरं यन्माधुर्यमुपलभ्यते तत् जलस्यैव उल्लवणता तु द्रव्यविशेषवन्निधानाधीना श्रीखण्डसन्नियोगाज्जले शैत्यौल्लवणतेव कर्कटोभक्षणानन्तरं तृप्तता पाऽनुभूयते साकर्कट्या एव तदवयवे जलपानमन्तरेणापि तृप्ततोपलम्भात् रसनाग्रवर्त्तिं पित्तद्रव्यतृप्तताया वा तत्रानुभवात् तथाच मधुरेतररसासमानाधिकरणरससमानाधिकरणद्रव्यसाक्षादप्यजातिमत्त्वमपां लक्षणम् । एवं शीतस्पर्शसमानाधिकरणद्रव्यत्वव्याप्यजातिमत्त्वमपां लक्षणं मध्यन्दिने तु यदौष्ण्यं तत्तेजस एव तदन्वयव्यतारिकानुविधानात् एवं सांसिद्धिकद्रवत्वं स्वरूपत एव लक्षणं “सांसिद्धिकद्रवत्ववत्त्वद्भृत्तिद्रव्यत्व एवं सांसिद्धिकद्रवत्वं स्वरूपत” एव लक्षणं सांसिद्धिकद्रवत्ववद्भृत्तिद्रव्यत्वव्याप्यजातिमत्त्वं वा ज-

लत्वम् । स्नेहस्तु गुणविशेषे न तु दुग्धत्वदधित्ववत् सामान्य
विशेषः स्निग्धस्निग्धतरस्निग्धतमेति तारतम्यप्रतीतिः न च जातौ
तारतम्यं सम्भवति । ननु भवतु स्नेहो गुणः स तु जले वर्तत
इत्यत्र किं प्रमाणमिति चेन्न सक्तुमिकतादौ जलेन संग्रहो
तदनुमानात् संग्रहो हि स्नेहद्रवत्वकारितः संयोगविशेषः
स हि न द्रवत्वमात्राधीनः काचकाञ्चनद्रवत्वेन संग्रहानुपप-
त्तेः नापि स्नेहमात्रकारितः स्थानैर्घृतादिभिः संग्रहानुपप-
त्तेः तस्मादन्वयव्यतिरेकाभ्यां स्नेहद्रवत्वकारितः स च जले-
नापि सक्तुमिकतादौ दृश्यमाने स्नेहे जले द्रढयति इयञ्च
प्रत्यक्षोपष्टम्भिकैव युक्तिः स्नेहस्य प्रत्यक्षत्वात् घृतादौ तु
स्नेह उपष्टम्भकजलनिष्टः सयुक्तसमवायेन तद्वततया भा-
नात् एवं तैलरसादिष्वपि । उपष्टम्भकञ्चातिशयितस्नेहमेव
जलम् । स्नेहाधिक्यादेव तस्य जलस्य नानलविरोधित्वम् ।
यदि पृथिवी विशेषगुणः स्नेहः स्यात् सर्वपार्थिववृत्तिः
स्यात् गन्धवत् । जलत्वञ्च द्रव्यत्वसाक्षाद्वाप्यजातिः स्नेह-
वन्मात्रं ह्यतिशयोक्तसमवायिकारणतावच्छेदिकायां जाताः
परमाणुमाधारण्येन सिद्धत्वात् ॥ २ ॥

* तेजो रूपरुपर्शवन् ॥ ३ ॥

उद्देशक्रमानुरोधेन तेजोलक्षणाग्रहात् ।

रूपं भास्कर स्पर्शश्चाणस्तद्वत्तेज इत्यर्थः । ननु भास्वर-
त्वं परप्रकाशकत्वं तादृशञ्च रूपं नोष्माणं न वा चामीकरस्थे
भर्जनकपालस्थेवारिस्थे वा तेजसि । शुक्लञ्च रूपमुक्तेषु न का-

पि, उष्णश्च स्पर्शी न चान्द्रेन वा चामीकरे तत् कथमेतदिति चेन्न उष्मादौ तेजस्त्वेन भास्वरूपानुमानात् । तेजस्त्वमेव तत्र स्वरूपासिद्धमिति चेन्न उष्णस्पर्शवत्त्वेन तदनुमानात्, चामीकरे कथमिति चेत् तत्र भास्वरूपाभावेऽपि अत्यन्तानलसंयोगिनानुच्छिद्यमानजन्यद्रवत्वाधिकरणत्वेन व्यतिरेकिणा तेजस्वानुमानादिति वक्ष्यमाणत्वात् भर्जनकपालादिनिष्ठे चोष्णस्पर्शवत्त्वेन तेजस्वानुमानात् । चतुर्विधं हि तेजः किञ्चिदुद्भूतरूपस्पर्शं यथा सौरादि, किञ्चिदुद्भूतरूपमनुद्भूतस्पर्शं यथा चान्द्रम्, किञ्चिदनुद्भूतरूपस्पर्शं यथा नायनम्, किञ्चिदनुद्भूतरूपमनुद्भूतस्पर्शं यथा नैदाघं वारिभर्जकपालादिगतञ्च तेजः । नायनमग्रे साधयिष्यते ॥ ३ ॥

* स्पर्शवान् वायुः ॥ ४ ॥

क्रमप्राप्तं वायुलक्षणमाह ।

रूपासमानाधिकरणस्पर्शसामानाधिकरणजातिमत्त्वं रसासमानाधिकरणानुष्णाशीतस्पर्शं समानाधिकरणजातिमत्त्वं गन्धासमानाधिकरणानुष्णाशीतस्पर्शसमानाधिकरणजातिमत्त्वं स्पर्शेतरविशेषगुणासमानाधिकरणविशेषगुणसमानाधिकरणजातिमत्त्वं वा वायुलक्षणम् ॥ ४ ॥

* त आकाशे न विद्यन्ते ॥ ५ ॥

नन्वाकाशकालदिगात्मनामपि रूपादिमत्त्वं कथं न लक्षणमत आह ।

अत्र विदिरूपलब्धिवचनः नोपलभ्यन्ते यतोऽतो न ते

रूपादयो नियोगतः समुच्चयतो विकल्पतो वा वर्तन्ते नभः प्रभृतिषु द्रव्येष्वित्यर्थः । ननु दधिधवलमाकाशमिति कथं प्रतीतिरिति चेन्न मिहिरमहसां विशदरूपाणामुपलम्भात्तथाभिमानात् कथं तर्हि नीलं नभ इति प्रतीतिरिति चेन्न सुमेरोर्दक्षिणदिशमाक्रम्य स्थितस्येन्द्रनीलमयशिखरस्य प्रभामालोकयतां तथाभिमानात् यत्तु सुदूरं गच्छच्चक्षुः परावर्त्तमानं स्वचक्षुः कनीनिकामाकलपत्तथाभिमानं जनयतीमतं तदयुक्तं पिङ्गलसारनयनानामपि तथाभिमानात् । इहेदानीं रूपादिकमिति प्रत्ययात् दिक्कालयोरपि रूपादिचतुष्कमिति चेन्नसमवायेन पृथिव्यादीनांतल्लक्षणस्योक्तत्वतान तु सम्बन्धान्तरेणापि इहेदानीं रूपात्यन्ताभाव इत्यपि प्रतीतेः सर्वाधारतैव दिक्कालयोः ॥ ५ ॥

* सर्पिर्जतुमधूच्छिष्टानामग्नि संयोगाद्रवत्वमद्भिः सामान्यम् ॥ ३ ॥

नन्वपां द्रवत्वं लक्षणमुक्तं तदयुक्तं पृथिव्यामपि द्रवत्वोपलम्भादित्यत आह ।

सर्पिरादीनां यद्वृत्त्वमस्ति तदग्निसंयोगान्निमित्तात् न तु सांसिद्धिकं तादृशच्चापां लक्षणं द्रवत्वन्तु पृथिव्या आद्भिः सामान्यं न तु सांसिद्धिकं द्रवत्वमपीति नातिव्याप्तिरित्यर्थः ॥ ६ ॥

* त्रपुसीसलोहरजतसुवर्णानामग्निसंयोगाद्रवत्वमद्भिः सामान्यम् ॥ ७ ॥

ननु तथापि त्रुपुनीसलोहादौ तेजसि गतत्वेन तदवस्थै
वातिव्याप्तिरित्यत आह ।

उपलक्षणञ्चैतत् कांश्यताम्मारकूटपारदादीनामप्युपसं-
ग्रहः । शक्यलक्ष्यसाधारणञ्च अत्यन्ताग्निसंयोगानुच्छिद्यमा-
नजन्यद्रवत्वाधिकरणत्वमेव तथाच सुवर्णादीनामपि द्रवत्वं
नैमित्तिकमेव निमित्तस्याग्निसंयोगयान्वयव्यतिरेकसिद्धत्वा-
त्, परन्तु पूर्वसूत्रेऽग्निपदमौष्णप्रकर्षवत्तेजोपरम, इह तु
वह्निपरमिति विशेषः । ननु सुवर्णादीनामपि पार्थिवत्वमेव
द्रव्यान्तरत्वं वा पीतिमगुरुत्वादेः पार्थिवत्वव्यवस्थापकत्वाद्
द्रवत्वानुच्छेदस्य पृथिवीवैधर्म्यं स्यादनुभवात् द्रव्यान्तरत्वव्य-
वस्थापकत्वादिति चेन्न सुवर्णं तैजसम् अत्यन्ताग्निसंयोगेऽप्य
नुच्छिद्यमानद्रवत्वाधिकरणत्वात् यन्नैवं यथा पृथिवीति
व्यतिरेकिणा तैजसत्वसिद्धेः । न च जलपरमाणौ विरुद्धता
द्रवत्वस्यानित्यत्वेन विशेषणीयत्वात् न च प्रदीपादेः सञ्चाप-
द्धेतोर्व्यावृत्तेरसाधारण्यं सुवर्णं न पार्थिवमिति साध्यार्थ-
त्वात् न चात्र गुरुत्वाधारस्य पक्षत्वे बाधः तदतिरिक्तस्य
पक्षत्वे चाश्रयासिद्धिः, द्रवत्वाधिकरणत्वेन पक्षत्वात्, नचा-
त्यन्तिकत्वं दुर्वचं, प्रहरपर्यन्तमग्निसंयोगेऽप्यनुच्छिद्यमाना-
नित्यद्रवत्वाधिकरणत्वादिति विवक्षितत्वात् न च तरतमादि-
प्रत्ययादाश्रयनाशाच्च द्रवत्वनाशोऽप्यवश्यं वाच्य इति वाच्यं
समानाधिकरणद्रवत्वसामग्र्यसमवहिताग्निसंयोगजन्यध्वंस-
प्रतियोग्यवृत्तिद्रवत्वसामान्यवद्द्रवत्वादित्यस्य हेत्वर्थत्वात् यद्वा
पीतिमगुरुत्वाश्रयः पीतरूपभिन्नरूपप्रतिबन्धकद्रवद्रव्यसंयुक्तः

प्रहरपर्यन्तमनलसंयोगेऽपि पीतरूपभिन्नरूपानाश्रयत्वात् अनलसंयुक्तजलमध्यस्थितपीतपटवत् । ननु चान्यकारे सुवर्णरूपग्रहापत्तिस्तदानीं तद्रूपस्याभिभयाभावात् बलवत्सजातीयग्रहणकृतस्याग्रहणस्याभिभवपदार्थत्वात् इति चेत् तत्र फलबलेन बलवत्सजातीयसम्बन्धमात्रस्याभिभवपदार्थत्वात् तदुक्तम्, “भूसंसर्गवशाच्चान्यरूपं नैव प्रकाशते” ।

इति दिक् ॥ ७ ॥

*विषाणी ककुद्धान् प्रान्ते बालधिः सारुनावान्
इति गोत्वे दृष्टं लिङ्गम् ॥ ८ ॥

एवं स्पर्शवद्द्रव्यचतुष्कलक्षणप्रकरणं समाप्य वायोर्लक्षणमाश्रयासिद्धमिति तत्परिजिहीर्षया वा आदावनुमानं प्रमाणमुपन्यस्यानुमानस्यैव प्रथमं दृष्टानुसारेण प्रामाण्यमुपपाद्य त्रायुसाधनप्रकरणमारभते ।

यथा गोत्वं प्रति विषाणादीनि लिङ्गानि गृहीतव्याप्तिकानि तथाऽतीन्द्रियवायादिद्रव्यपञ्चकलिङ्गान्यपि सामान्यतो दृष्टानि प्रमाणभावमासादयन्तीति भावः । अत्र यद्यपि विषाणत्वमात्रं न गोत्वे लिङ्गं महिषादौ व्यभिचारात् । न च सास्रादिभत्त्वं विशेषणं विशेष्यस्य व्यर्थत्वापत्तेः तथापि गोविषाणे महिषमेषादिविषाणापेक्षया वैलक्षण्यमाकलयतां धूम इव ते ते विशेषा लिङ्गभावमासादयन्तेऽव विषाणेष्वपि ऋजुत्ववक्रत्वकठिनत्वमुकुमारत्वऋस्वत्वदोषत्वादयः । ते च विशेषाः निपुणतरवेद्याः सन्तेऽव तथा च व्यवहितविप्रकृष्टगो-

पिण्डे अयं गौर्विषाणविशेषत्वात् पूर्वानुभूतगोपिण्डवदित्य-
नुमानमप्रत्यूहमेव । एवं ककुदत्तापि लिङ्गं गोत्वे, प्रान्ते बा-
लधिमत्वमपि स्वतन्त्रमेवल्लिङ्गं गोत्वे, प्रान्ते बाला आधीय-
न्ते ऽस्मिन्निति प्रान्तेबालधिः पुच्छविशेषः अलुक्समासात्
गोपुच्छ एवान्तेबालधिशब्देनोच्यते न हि यथा गीपुच्छेषु
प्रान्ते बालधित्वा तथाश्वमेषादिपुच्छेषु, तेषां सामर्थ्येन
बालमयत्वात् महिषादिपुच्छे तादृशीप्रलम्बता नास्तीति
वैलक्षण्यात् अन्ते बालधिमत्वमपि गोत्वे लिङ्गं मतुबलो-
पाद् गोपिण्ड उच्यते तथाचायं गौः प्रान्तेबालधिमत्वात्
पूर्वानुभूतगोपिण्डवत्, सास्नावत्तातु प्रसिद्धैव गोत्वे लिङ्गम् ॥८॥

* स्पर्शश्च वायोः ॥ ९ ॥ *

एवं सकललोकयात्रावाहिनोनुमानस्य दृष्टानुसारेण प्रा-
माण्यमभिधाय वायुसाधनप्रकरणमारिप्तमान आह ।

लिङ्गमिति शेषः चकारात् शब्दधृतिकस्याः समुचीयन्ते ।
ननूपलभ्यमानस्पर्शः पृथिव्या एवानुद्भूतरूपायाः स्यादिति
चेन्न उद्भूतस्यपृथिवीस्पर्शस्योद्भूतरूपनान्तरीयकत्वात् । तथा
च योऽयं स्पर्शाऽनुभूयते स क्वचिदाश्रितः स्पर्शत्वात् पृथिव्या
दिस्पर्शवदिति सामान्यतोदृष्टेन स्पर्शाश्रयसिद्धौ स्पर्शाश्रयो न
पृथिव्यादित्रयात्मकः नीरूपत्वात्नाकाशादिपञ्चात्मकः स्पर्श-
वत्त्वादितरबाधसहकृतेनाष्टद्रव्यातिरिक्तद्रव्यसिद्धिः एवं श-
ब्दविशेषोऽपि वायौ लिङ्गम्, तथाहि असति रूपवद्द्रव्या-
भिघाते योऽयं पर्णादिशब्दमन्तानः स स्पर्शवद्देगवद्द्रव्याभि-

घातनिमित्तकः अविभज्यमानावयवद्रव्यसम्बन्धिशब्दसन्तानत्वात् दण्डाभिघातजभेरीशब्दसन्तानवत् रूपवद्द्रव्याभिघातव्यतिरेकस्य योग्यानुपलब्धगम्यः तच्च स्पर्शवद्देगवद्द्रव्यमष्टद्रव्यातिरिक्तमेव परिशेषात् । एवं धृतिविशेषोऽपि वायो-लिङ्गं तथाहि तृणतूलस्तनवित्तुविमानानां नभसि धृतिस्पर्शवद्देगवद्द्रव्यसंयोगजा चेतनानधिष्ठितद्रव्यधृतित्वात् प्रवाहे तृणकाष्ठमौकादिधृतिवत् अभिध्यानकृतविषादिधृतौ च अस्मदाद्यधिष्ठानमेव एवं पक्षिकाण्डादिधृतावपि, न चेश्वराधिष्ठितत्वेन हेतुविशेषसामिद्धिः चेतनपदेन तदितरस्य विवक्षितत्वात् । एवं कम्पोऽपि वायुसत्वे लिङ्गं तथाहि इदं रूपवद्द्रव्याभिघातमन्तरेण तृणादौ कर्म स्पर्शवद्देगवद्द्रव्याभिघातजं गुरुत्वप्रयत्नवदात्मसंयोगाजन्यकर्मत्वात् नदीपूराहृतवेतसवनकर्मवदिति गुरुतूपदेन दृष्टवदात्मसंयोगद्रवतुसंस्काराणामुपग्रहः तेन तदजन्यकर्मतुं हेतुः । ननु प्रत्यक्ष एव वायुः किमत्र लिङ्गविशेषेण वेति चेन्न वायुर्न प्रत्यक्षं नीरूपवद्द्रव्यत्वात् गगनवाटल्यनुमानादतीन्द्रियतस्यैव मिद्धैः । ननु वायुः प्रत्यक्षः स्पर्शाश्रयत्वादुघटवदिति प्रत्यक्षतानुमानमिति चेन्न उद्भूतरूपवत्स्यात्रोपाधित्वात्, न च रूपादावात्मनि च साध्या व्यापकमेतत् पक्षधर्मवहिर्द्रव्यतावच्छिन्नस्य साधनधर्मावच्छिन्नस्य वा साध्यस्य व्यापकत्वात्, न च चाक्षुषप्रत्यक्षतु तत्तन्त्रं तत्रैव तदन्वयव्यतिरेकानुविधानात् स्पर्शिनप्रत्यक्षतु तु योग्यस्पर्शवत्तामात्रस्य तन्त्रतेति वाच्यं रूपान्वयव्यतिरेकयोर्भयचापि तन्त्रत्वात् न ह्युभयसिद्धस्पर्शे नैव प्रत्यक्षतारू-

पस्य ग्रहमन्तरेण दृष्टा । किञ्च यदि वायुः प्रत्यक्षः स्यात् स-
ङ्गादिसामान्यगुणोपलब्धेऽपि तन्त्रं स्यात् नन्वस्येव फूत्का-
रादौ सङ्गायाः परिमाणस्य च हस्तवितस्यादेः उभयपार्श्व-
वर्त्तिनोर्वायोः पृथक्त्वस्य च परतुःपरतुयोश्च प्रत्यक्षता वायुजा-
तीयस्य व्यक्तिपरतया तु न तवापि नियमः पृष्ठलग्नवस्त्रादौ
तदनुपलम्भादिति चेन्न व्यक्तिपरतयैव नियमात् पृष्ठलग्नव-
स्त्रादौ चार्जवावस्थाने सङ्गादीनां ग्रहणात् अनार्जवावस्था-
नदोषात्तु तदग्रहः उद्भूतरूपस्पर्शौ मिलिनावेव बहिर्द्रव्य-
प्रत्यक्षत्वे तन्त्रे प्रभाया नयनगतपीतद्रव्यस्य चन्द्रजहसश्च
स्पर्शानुद्भवप्रत्यक्षतु निदाघोष्णोर्विभक्तावयवाप्यद्रव्या-
णाञ्च रूपानुद्भवप्रत्यक्षतुमिति न्यायवार्त्तिकतात्पर्यटी-
काकृतः स्पर्शानुद्भवेऽपि प्रभादीनां प्रत्यक्षतैव अतएव चान्द्रा-
लोके नभसि पक्षकौण्डादियंयोगविभागयोः प्रत्यक्षतैवेति
सम्प्रदायविदः, न चोद्भूतस्पर्शवतु सामान्यतो बहिर्द्रव्यप्रत्य-
क्षताप्रयोजकमिति वाच्यम्, इन्द्रनीलप्रभाया अप्रत्यक्षताप-
त्तेः, न चोद्भूतविशेषगुणवतुमेव तन्त्रम् आकाशस्यापि प्रत्य-
क्षतापत्तेः, न च जन्यमहतुसमानाधिकरणोद्भूतविशेषगुण-
वतुं तथा रसनाग्रवर्त्तिपित्तद्रव्यस्य तैत्तयोद्भवेऽप्यप्रत्यक्षतुत्
तस्मादुद्भूतरूपवतुमेवात्मैतरद्रव्यप्रत्यक्षतातन्त्रं तच्च वायौ
नास्तीत्यप्रत्यक्षो वायुः ॥ ८ ॥

*न च दृष्टानां स्पर्श इत्यदृष्टलिङ्गो वायुः ३०

ननु प्रत्यक्षतो दृष्टमिह लिङ्गं नास्ति न हि वक्त्रिधूम-

योरिवेह प्रत्यक्षेण व्याप्तिग्रहः । किञ्च पृथिव्यादन्यतमस्यैव स्पर्शोऽप्ययं भविष्यतीत्यत आह ।

अयं स्पर्शो यः पक्षः क्रियते स दृष्टानां पृथिव्यप्तेजसां न भवति रूपासहचरत्वात् तथा चायं स्पर्शः क्वचिदाश्रित इत्यनुमेयमित्यदृष्टलिङ्गः सामान्यतो दृष्टलिङ्गोऽपि वायुः पक्षधर्मताबलादायात इत्यर्थः यद्यपि दृष्टमेव स्पर्शादिचतुष्कं लिङ्गमिति तथापि वायुना सहागृहीतव्याप्तिकत्वाददृष्टलिङ्गतुमुक्तं नह्ययं धर्मी वायुरिति प्रतिज्ञाय वायुं साधयितुं शक्यते तथा च सामान्यतो दृष्टादेवेतरबाधसहकृताद्वायुसिद्धिरिति भावः ॥ १० ॥

*अद्रव्यवत्त्वेन द्रव्यम् ॥११॥

उपलभ्यमाहस्पर्शाश्रयमवयविर्न साधयित्वा परमाणुलक्षणं वायुं साधयितुमाह ।

द्रव्यमाश्रयभूतमस्यास्तीति द्रव्यवत् न द्रव्यवत् अद्रव्यवत् द्रव्यानाश्रितमित्यर्थः तथा चाकाशवत् परमाणुलक्षणो वायुर्द्रव्यम् अन्येषां पदार्थानां द्रव्याश्रितत्वात् आश्रितत्वान्यत्र नित्यद्रव्येभ्य इत्यभिधानात् परमाणुभ्या ह्यणुकारभात् ह्यणुकादिप्रक्रमेणावयविर्नो महत आरम्भस्योपपादनीयत्वादिति ॥ ११ ॥

क्रियावत्त्वाद् गुणवत्त्वाच्च ॥ १२ ॥

वायुपरमाणोर्द्रव्यवत् साधकं हेतुद्वयं समुच्चिन्वन्नाह ।

वायुपरमाणुर्द्रव्यमिति शेषः यद्यपि द्रव्यवत् सिद्धे क्रि-

यावत् गुणवत् च सिध्यति तस्मिन् च द्रवात् सिद्धिरित्यन्यो-
न्याश्रयः तथाप्युपलभ्यमानस्पर्शाश्रयस्यावयविनोमूलभूतस्य
परमाणोरसमवायिकारणसंयोगान्यथानुपपत्त्या क्रियावत्तुम्,
अवयविस्पर्शरूपादेः कारणगुणपूर्वकतु नियमाद् गुणवत् च
सिद्धं ताभ्याञ्च द्रवात् मित्यदोषः । तत्र क्रियावत्तुं सपक्षैक-
देशवृत्ति गुणवत् च सपक्षव्यापकम् । चकारात् समवायिका-
रणत्वं द्रवात् साधकं समुच्चिनोति । ननु परमाणावेव न प्र-
माणं कस्य द्रवात् साध्यत इति चेन्न स्थूलकार्यस्य क्रिया-
विभागादिन्यायेन भज्यमानस्याल्पतरतमादिभावात् यतो
नाल्पीयः स एव परमाणुः अवयवावयवि प्रसङ्गस्यानवधितुं
अनन्तावयवत्वाविशेषं सुमेरुसर्षपादीनां परिमाणाविशेषा-
पत्तिः कारणसंख्याविशेषमन्तरेण परिमाणप्रचयोरपि परि-
माणभेदं प्रत्यतन्त्रत्वात्, न च विनाशावधिरेवावधिरेवायम्
अवयवावयविप्रसङ्गं अन्यस्य निरवयवत्वेन विनाशानुपपत्तेः
सावयवत्वे च निरवधितुं पत्तेस्तत्र च दोषस्योक्तत्वात् । ननु
चुटिरेवावधिर्दृश्यमानत्वाददृश्यमानकल्पनायां मानाभावा-
दिति चेन्न तस्य चाक्षुषद्रवतया महत्त्वात् नेकद्रवतूयोरावश्य-
कत्वात् तस्मात् असरेणवयवावयव एव एव परमाणुर्यथा पृ-
थिव्यादौ तथा वायावपीति सिद्धो वायुपरमाणुः ॥ १२ ॥

***अद्रव्यत्वेन नित्यत्वमुक्तम् ॥१३॥**

ननु क्रियावत्त्वाद् गुणवत्त्वाच्च घटादिवत् परमाणोरनि-
त्यत्वं अनुमेयमत आह ।

परमाञ्जुलक्षणवायोरिति शेषः द्रवा' हि सभवायिकारण-

समवायिकारणान्यतरनाशान्नश्यति परमाणोस्तु निरवयव-
तथा नैतदुभयमस्ति तथा च विनाशकाभावान्न विनश्यति
क्रियावत्त्वे गुणवत्त्वे च हेतौ सावयवत्वमुपाधिः स च पक्षध-
र्मद्रवत्त्वावच्छिन्नसाध्यव्यापकः केवलसाध्यव्यापकस्तु प्राग-
भावप्रतियोगित्वमुपाधिः ॥ १३ ॥

***वायोर्वायुसंमूर्च्छनं नानात्वलिङ्गम् ॥ १४ ॥**

द्व्यणुकादिप्रक्रमेणारम्भसिद्धौ सिद्धमपि वायुनानात्वात्
प्रकारान्तरेणापि साययितुमाह ।

वायुसंमूर्च्छनमिति वायोर्वायूनां वा संमूर्च्छनं संयोग-
विशेषः । स च समानवेगयोर्विरुद्धदिक्क्रिययोः सन्निपातः ।
स च तृणतूलकादेरूर्ध्वगमनेनानुमीयते वायोरूर्ध्वगमनस्य
सन्निपातस्य चातीन्द्रियत्वात् तृणादीनान्तु प्रत्यक्षाणामूर्ध्व-
गमनलक्षणायाः क्रियायाः प्रत्यक्षायाः स्पर्शवद्देगवद्द्रव्याभि-
घातनोदनान्यतरजन्यत्वमनुमीयते तथाहि तिर्यग्गमनस्व-
भावस्य वायोरूर्ध्वगमनं परस्परप्रतीघातमन्तरेणानुपपद्यमा-
नं परस्परप्रतीघातं साधयति नदीपयः पूरयोस्तथादर्शनात्
तदूर्ध्वगमनञ्च तृणाद्यूर्ध्वगमनानुमेयं न हि तृणादीनामूर्-
ध्वगमनं स्पर्शवद्देगवद्द्रव्याभिघातनोदनान्यतरद्विनेति ॥ १४ ॥

***वायुसन्निकर्षे प्रत्यक्षाभावाद् दृष्टं लिङ्गं न
विद्यते ॥ १५ ॥**

नन्वदृष्टलिङ्गो वायुरित्युक्तं तथा च कथमेतदित्यत आह ।
दृष्टं हि लिङ्गं यत्र प्रत्यक्षेण व्याप्तिग्रहस्तदुच्यते यथा

धूमोऽग्नेः, वायुसन्निकर्षे च वायुना सहाविनाभावे प्रत्यक्षं
नास्ति न हि भवति यो यः स्पर्शकम्पादिमान् स वायुरिति
कस्यचित् प्रत्यक्षं वायोरेवाप्रत्यक्षतूदत एव तादृशं प्रत्यक्ष-
गृहीतवशात्तिकं लिङ्गं नास्तीत्यर्थः ॥ १५ ॥

• सामान्यतो दृष्टाच्च विशेषः ॥ १६ ॥

तर्हि वायोरनुमानमेव कथमित्यत उक्तमेव द्रढयितुमाह ।
अनुमानं हि त्रिविधं पूर्ववत् शेषवत् सामान्यतो दृष्टञ्च ।
तथा चायमनुभूयमानस्पर्शः क्वचिदाश्रितः स्पर्शतूतः गुणतू-
ह्वेति सामान्यतो दृष्टादेवेतरबाधसहकृतात् अष्टद्रव्यातिरिक्त-
द्रव्याश्रिततू सिध्यतीत्यर्थः । कथं तर्हि केवलव्यतिरेकिणि
चेन्न इतरबाधानन्तरं यत्र सामान्यतो दृष्टं प्रवर्तते तत्राष्ट-
द्रव्यानाश्रिततू पञ्चविशेषणसिद्धमादाय अष्टद्रव्यानाश्रितोऽयं
स्पर्शः क्वचिदाश्रित इति प्रतिज्ञार्थोऽष्टद्रव्यातिरिक्तद्रव्याश्रित-
तू मनादाय न पर्यवस्यतीति प्रतीत्यर्थापर्यवसन्नतयान्वयिन
एव तत्सिद्धिः । यत्र तु पूर्वमेव बाधावतारात् सामान्यतो दृष्टं
तत्र प्रतीत्यर्थापर्यवसानात् केवलव्यतिरेकीत्यभ्युपगमात् ।
प्रकारार्थं केवलव्यतिरेकीति तु तुच्छमेव । उक्तस्थले प्रका-
रस्यान्वयिन एवोपस्थिते वशापकतावच्छेदकप्रकारिकैवानु-
मितिरिति नियमस्तूपामाणिकः सामग्रीविशेषसाचिवशतूतः
प्रकारान्तरभानस्यापि सम्भवात् ॥ १६ ॥

• तस्मादागमिकम् ॥ १७ ॥

ननु चाविशेष इति वायुरयमित्याकाराऽनुमितिर्न भवति

किन्तुष्टद्रावप्रतिरिक्तद्रवाश्रितत्वेनैव प्रकारेणेति विवक्षितं
यदि, तदा तस्य द्रवस्य वायुसंज्ञायां किं मानमत आह ।

यस्माद्विशेषाकारेण नानुमितिः तस्माद्वायुरिति नाम
आगमिकम्, आगमी वेदः ततः सिद्धमित्यर्थः “वायुर्वै क्षेपिष्ठा
देवता” “वायव्यं श्वेतं क्वागलमालभेत” “वायुश्च सर्ववर्णोऽ-
यं सर्वगन्धवहः शुचिः” इत्यादि विधिविशेषीभूतार्थवदादेव
वायुसंज्ञाधिगतिः । यथा

“यन्न दुःखेन सम्मिन्नं न च ग्रस्तमनन्तरम्” ।

इत्याद्यर्थवादात् स्वर्गसंज्ञायाः ।

“वसन्ते सर्वशस्यानां जायते पत्रशातनम् ।

मीदमानाश्च तिष्ठन्ति यवाः कणिशशालिनः” ।

इत्यर्थवादात् यवसंज्ञायाः, “अम्बुजो वेतसः इत्यर्थवादात्
वेतससंज्ञायाः । “वराहं गावोऽनुधावन्ति” इत्यर्थवादात् व-
राहसंज्ञायाः, अन्यथा “स्वर्गकामो यजेत” इत्यादौ विशि-
ष्टश्रुतानुपस्थितौ यागादिषु स्वर्गार्थिनां प्रवृत्तिर्न स्यात् न
स्याच्च “यवमयश्चरुर्भवति” “वैतसे कटे प्रांजापत्यं धिनीति”
“वाराही चांपानतः” इत्यादौ मूर्च्छप्रसिद्धिमनुरुध्य प्रवृत्तर-
नध्ययसायः, स्ते च्छा हि यववराहवेतसशब्दान् कङ्कुवायस-
जम्बुषु प्रयुञ्जते तथा चार्थवादमन्तरेण सन्देहः स्यादित्या-
गमादेव तत्तदर्थप्रतीतिरिति भावः नाममात्रमागमिकं द्र-
वप्रसिद्धिस्तु सामान्यतौ दृष्टादेव ॥ १७ ॥

संज्ञाकर्मत्वस्मद्विशिष्टानां लिङ्गम् ॥१८॥

एवं वायुप्रकरणं समाप्य तत् किमुन्मादिजल्पित-डिट्थ-

डवित्यसंज्ञावत् वायुसंज्ञाप्रत्यागमस्य सर्वज्ञप्रणोततुमुप-
पादयन् औपोद्घातिकर्मीश्वरप्रकरणभारिष्मान आह ।

तुशब्दः स्पर्शादिलिङ्गवावच्छेदार्थः संज्ञा नाम कर्म का-
र्यं चित्यादि, तदुभयमस्मद्विशिष्टानाम् ईश्वरमहर्षीणां स-
त्त्वेऽपि लिङ्गम् ॥१८॥

प्रत्यक्षप्रवृत्तत्वात् संज्ञाकर्मणः ॥१९॥

कवमेतदित्यत आह ।

अत्रापि संज्ञा च कर्मचेति समाहारद्वन्द्वादेकवद्भावः सं-
ज्ञाकर्तुर्जगत्कर्तुश्चाभिदसूचनार्थः । तथाहि यस्य स्वर्गादयः प्र-
त्यक्षाः स एव तत्र स्वर्गापूर्वादिसंज्ञाः कर्तुमीष्टे प्रत्यक्षे चैत्र-
मैत्रादिपिण्डे पित्रादैश्चैत्रमैत्रादिसंज्ञानिवेशनवत् एवञ्च
घटपटादिसंज्ञानिवेशनमपि ईश्वरसङ्केताधीनमेव यः शब्दो
यत्रेश्वरेण सङ्केतितः स तत्र माधुः यथा या काचिदौषधि-
र्नकुलदंष्ट्राग्रस्पृष्टा सा सर्वाऽपि सर्पविषं हन्तीत्येतादृशी
संज्ञा अस्मदादिविशिष्टानां लिङ्गभनुमापकं याऽपि मैत्रा-
दिसंज्ञा पित्रापुत्रे क्रियते साऽपि “द्वादशेऽनि पिता नाम
कुर्यात्” इत्यादिविधिना नूनमीश्वरप्रयुक्तैव तथाच सिद्धं
संज्ञाया ईश्वरलिङ्गतुम् । एवं कर्मापि कार्यमपीश्वरे लिङ्गं
तथाहि चित्यादिकं सकर्तृकं कार्यतूत् घटवदिति अत्र
यद्यपि शरीराजन्यं जन्यं वा जन्यप्रयत्नाजन्यं जन्यं वा स-
कर्तृकतूासकर्तृकतूेन विवादाध्यासितं वासन्दिह्यमानकर्तृ-
कतू वा चित्यादितूेन न विवक्षितम् अदृष्टद्वाराचित्यादे-
रपि जन्यप्रयत्नजन्यत्वात् विवादमन्देहयोश्चातिप्रसक्तत्वेन

पक्षतानवच्छेदकत्वात् किञ्च सकर्तृकत्वमपि यदि कृतिम-
ज्जन्यत्वं तदाऽस्मदादिना सिद्धमाधनम् अस्मदादिकृतेरप्य-
दृष्टद्वाराक्षित्यादिजनकत्वात् उपादानगोचरकृतिमज्जन्यत्वे-
ऽपि तथा, अस्मदादिकृतेरपि किञ्चदुपादानगोचरत्वात् का-
र्यत्वमपि यदि प्रागभावप्रतियोगित्वं तदा ध्वंसे वरभिचार
इति तथापि क्षितिः सकर्तृका कार्यत्वात् अत्र च सकर्तृक-
त्वमदृष्टाद्वारकृतिमज्जन्यत्वं कार्यत्वञ्च प्रागभावावच्छिन्नस-
त्ताप्रतियोगित्वं न चाङ्कुरादौ सन्दिग्धानैकान्तिकत्वं साध्या-
भावनिश्चये हेतुसदसत्त्वमन्देहेसन्दिग्धानैकान्तिकत्वस्य दोष-
त्वात् अन्यथा सकलानुमानोच्छेदप्रसङ्गात्, न च पक्षाति-
रिक्ते दोषोऽयमिति वाच्यं राजाज्ञापत्तेः नहि दोषस्यायं म-
हिमा यत् पक्षं नाक्रामति तस्मादङ्कुरस्फुरणदशायां निश्चि-
वप्राप्तिकेन हेतुना तत्रसाध्यसिद्धेरप्रत्यूहत्वात् कस्यसन्दिग्धानैका-
न्तिकता तदस्फुरणदशायान्तु सुतरामिति संचेपः ॥ १९ ॥

• निष्क्रमणं प्रवेशनमित्याकाशस्य लिङ्गम् २०

एवं सूत्राभ्यामीश्वरप्रकरणं समाप्याकाशप्रकरणमारिप्त-
मान आह ।

इतिशब्दः प्रकारार्थः उत्क्षेपणादीन्यपि कर्माणि संगृह्य-
णाति स्पर्शबद्द्रव्यमज्जारो निष्क्रमणं प्रवेशनञ्च तदकार्य-
स्याकाशस्य लिङ्गमिति लाङ्ग्या ॥ २० ॥

तदलिङ्गमेकद्रव्यत्वात् कर्मणः ॥ २१ ॥

तदेतदुदूषयितुमाह ।

निष्क्रमणप्रवेशनादिकर्म न तावत् समवायिकारणत-
था आकाशमनुमापयति कर्मण एकद्रव्यत्वात् एकमात्रमू-
र्त्तसमवायिकारणकत्वात् न कर्मापि व्यासज्यवृत्तीत्युक्तं न
वाऽमूर्त्तवृत्तीति ॥ २१ ॥

कारणान्तराकृत्यवैधर्म्याच्च ॥ २२ ॥

ननु चासमवायिकारणतयैवाकाशमनुमापयिष्यति नि-
ष्क्रमणप्रवेशनादीत्यत आह ।

अनुकृत्यमिर्लक्षणम् अनुकल्पते ज्ञाप्यतेऽनेनेति व्युत्पत्त्या,
कारणान्तरस्य असमवायिकारणस्य याऽनुकृत्यमिर्लक्षणं तद्
वैधर्म्यादित्यर्थः । द्रव्यन्तावदसमवायिकारणं न भवत्येव
असमवायिकारणता च कारणैकार्यप्रत्यासत्त्या कार्यैकार्य-
प्रत्यासत्त्या च, प्रथमा तन्तुरूपाणां पटरूपं प्रति, इयञ्चा-
समवायिकारणता महतीति संज्ञां लभते गुरुप्रतिपत्तिक-
त्वात्, द्वितीया च यथा आत्ममनःसंयोगस्य ज्ञानादिकं प्रति
इयञ्चासमवायिकारणता लघ्वीति संज्ञां लभते लघुप्रतिपत्ति-
कत्वात्, आकाशस्य तु निष्क्रमणप्रवेशनादौ कर्मणि न स-
मवायिकारणता नाप्यसमवायिकारणता तथा च न च क-
र्माकाशसत्वे लिङ्गमिति ॥ २२ ॥

***संयोगादभावः कर्मणः ॥ २३ ॥**

ननु निमित्तकारणमस्तु कर्मणाकाशम्, दृश्यतेऽकाशे
पक्षिकाण्डादीनां सञ्चरणमत आह ।

मूर्त्तसंयोगेन कर्मकारणस्य वेगगुरुत्वादेः प्रतिबन्धात्

कर्मणोऽभावोऽनुत्पादो न त्वाकाशाभावात् तस्य व्याप्रक-
त्वात्, तस्मादाकाशान्वयोऽन्यथासिद्ध एव नाकाशनिमित्ततां
साधयतीत्यर्थः ॥ २३ ॥

*** कारणगुणपूर्वकः कार्यगुणो दूषः ॥२४॥**

एवं साङ्ख्यमते दूषिते शब्दमाकाशे लिङ्गमुपपादयिष्यन्
परिशेषानुमानाय वीठमारचयन्नाह ।

पृथिव्यादिलक्षणे कार्ये ये विशेषगुणा रूपादयस्ते का-
रणगुणपूर्वका दृष्टाः शब्दोऽपि विशेषगुणः जातिमत्त्वे सति
वाह्यै केन्द्रियमात्रग्राह्यत्वात् रूपादिवत् तथाच तादृशं कार्यं
नोपलभ्यते यत्र कारणगुणपूर्वकः शब्दः स्यादित्यर्थः ॥२४॥

*** कार्यान्तराप्रादुर्भावाच्च शब्दः स्पर्शवता-
मगुणः ॥ २५ ॥**

ननु वीणावेणुमृदङ्गशङ्खपटहादौ कार्ये शब्द उपलभ्यते
तथा च तत्कारणगुणपूर्वकः स्यादत आह ।

भवेदेवं यथा तन्तुकपालादिषु रूपरसाद्यनुभूयते तत्स-
जातीयञ्च रूपरसाद्यन्तरं पटघटादावुपलभ्यते तथा वीणा-
वेणुमृदङ्गाद्यवयवेषु यः शब्द उपलब्धस्तत् सजातीय शब्दे
वीणावेणुमृदङ्गाद्यवयवविन्युपलभ्यते न चैवम्, प्रत्युत निःश-
ब्दैरेवावयवैर्वीणाद्यारम्भदर्शनात् नीरूपैस्तु तन्तुकपाला-
दिभिः पटघटाद्यारम्भस्यादर्शनात् किञ्च यदि शब्दः स्पर्शवतां
विशेषगुणः स्यात् तदा तत्र तार-तारतर-मन्द-मन्दतरादि-
भावो नानुभूयते नह्येकावयव्याश्रिता रूपादयो वैचित्र्येणा-

नुभूयन्ते तस्मान्न स्पर्शवद्विशेषगुणः शब्दः ॥ २५ ॥

***परत्र समवायात् प्रत्यक्षत्वाच्च नात्मगुणो
न मनोगुणः ॥२६॥**

नन्वात्मगुणो मनोगुणो वा शब्दो भविष्यतीत्यत आह ।

शब्दो यद्यात्मगुणः स्यात् तदाऽहं सुखीयते जाने इच्छा-
मीत्यादिवत् अहं पूर्ये अहं वाद्ये अहं शब्दवानित्यादि धीः
स्यात् नत्वेवमस्ति, किन्तु शङ्खः पूर्यते, वीणा वाद्यते इति
प्रतिपन्ति लौकिकाः । किञ्च शब्दो नात्मगुणः बाह्यैन्द्रिय-
ग्राह्यत्वात् रूपादिवत्, अपि च शब्दो यद्यात्मयोग्यविशेष-
गुणः स्याद्विधरेणाप्युपलभ्येत दुःखादिवत् तस्मात् तच्छूक्तं
परत्र समवायादिति, अमनोगुणत्वे हेतुमाह प्रत्यक्षत्वादिति
नात्ममनसोगुण इति समासे कर्तव्ये यदसमासकरणं तेन
तुल्यन्यायतया प्रत्यक्षत्वादित्यनेनैव हेतुना दिक्कालयोरपि
गुणत्वं शब्दस्य प्रतिषिद्धमिति सूचितम् ॥ २६ ॥

***परिशेषाल्लिङ्गमाकाशस्य ॥२७॥**

यदर्थमपं परिशेषस्तदाह ।

शब्द इति शेषः । अत्रापि शब्दः कचिदाश्रितो गुणत्वात्
रूपादिवदिति सामान्यतो दृष्टादृष्टद्रव्यातिरिक्तद्रव्यसिद्धिः ।
गुणश्चायं बाह्यैकेन्द्रियग्राह्यजातीयत्वात् रूपादिवत् अनि-
त्यत्वे सति विभुसमवेतत्वात् ज्ञानादिवत् अनित्यत्वञ्च सा-
धयिष्यते । परिशेषसिद्धस्य द्रव्यस्यावयवकल्पनायां प्रमाणा-
भावान्नित्यत्वं सर्वत्र शब्दोपलब्धे विभुत्वम् ॥ २७ ॥

***द्रव्यत्वनित्यत्वे वायुना व्याख्याते ॥२८॥**

शब्दलिङ्गस्य द्रव्यस्य द्रव्यत्वनित्यत्वे अतिदेशेन साधयन्नाह ।
अद्रव्यत्वाद्यथा वायोर्नित्यत्वं तथाकाशस्यापि, गुणत्वाद्
यथा वायोर्द्रव्यत्वं तथाकाशस्यापीत्यर्थः ॥ २८ ॥

***तत्त्वभावेन ॥२९॥**

तत् किं वह्न्याकाशानि एकमेव वेत्यत आह ।
व्याख्यातमिति विपरिणतेनान्वयः । भावः सत्ता सा य-
थैका तथाकाशमप्येकमेवेत्यर्थः ॥ २९ ॥

***शब्दलिङ्गाविशेषाद्विशेषलिङ्गाभावाच्च ॥३०॥**

नन्वनुगतप्रत्यय-महिम्ना सत्ताया एकत्वं सिद्धम् आकाशे
कथमेकत्वं तद्वृष्टान्तेन सेत्स्यतीत्यत आह ।

तत्त्वमाकाशस्य सिद्धमित्यर्थः वैभवे सति सर्वेषां शब्दानां
तदेकाश्रयतयैवोपपत्तावाश्रयान्तरकल्पनायां कल्पनागौरव-
प्रसङ्गः अन्यदपि यदाकाशं कल्पनीयं तत्रापि शब्द एव
लिङ्गं तच्चाविशिष्टं न च विशेषसाधकं भेदसाधकं लिङ्गा-
न्तरमस्ति, आत्मनां यद्यपि ज्ञानादिकमविशिष्टमेव लिङ्गं
तथापि व्यवस्थातो लिङ्गान्तरादात्मनानात्वसिद्धिरिति
वक्ष्यते ॥ ३० ॥

***तदनुविधानादेकपृथक्त्वञ्चेति ॥३१॥**

नन्वाकाशस्य एकत्वं तावदस्तु, वैभवात् परममहत्त्वम-
प्यस्तु, शब्दाममवायिकारणत्वात् संयोगविभागावपि स्या-
ताम् एकपृथक्त्वं कथमत आह ।

नियमेनैकपृथक्त्वमेकत्वमनुविधत्ते इत्येकपृथक्त्वसिद्धिः ,
इति राहिकपरिसमाप्तौ मानसप्रत्यक्षाविषयविशेषगुणवद्-
द्रव्यलक्षणमाह्निकार्थः । तेन पृथिव्यप्ते जीवायुाकाशानां प्र-
सङ्गत ईश्वरात्मनश्च लक्षण मस्मिन्नाह्निके तेन चतुर्दशगुणव-
ती पृथिवी ते च गुणा रूपरसगन्धस्पर्शसङ्ख्यापरिमाण-पृथक्त्व-
संयोगविभागपरत्वापरत्वगुरुत्वद्रवत्वसंस्काराः । तावन्त एव
गन्धमपास्य स्नेहेन सहापाम् । एत एव रसगन्धस्नेहगुरुत्वा-
न्यपास्य तेजसः । गन्धरसरूपगुरुत्वमूहद्रवत्वान्यपास्य वायोः
शब्देन सह सङ्ख्यादिपञ्चगुणवत्त्वमाकाशस्य । सङ्ख्यादिपञ्च-
कमात्रं दिक्कालयोः । परत्वापरत्ववेगसहितं सङ्ख्यादिपञ्चकं
मनसः । सङ्ख्यादिपञ्चकं ज्ञानेच्छाप्रयत्नाच्चे स्वरस्य ॥ ३१ ॥

इति श्रीशाङ्करे वैशेषिकसूत्रोपस्कारे

द्वितीयाध्यायस्याद्यमाह्निकम् ।

द्वितीयाह्निकम् ।

*पुष्पवस्त्रयोः सति सन्निकर्षे गुणान्तराभ्या-

दुर्भावो वस्त्रे गन्धाभावलिङ्गम् ॥ १ ॥

इदानीं भूतानां लक्षणानि गन्धादीनि परीचिच्छिषुर्ग-
न्धादीनां स्वाभाविकत्वमौपाधिकत्वञ्च व्यवस्थापयन्नाह ।

रूपरसगन्धस्पर्श यत्र कारणगुणप्रक्रमेणोत्पद्यन्ते तत्र
स्वाभाविकाः सन्तो लक्षणतामुपयन्ति नान्यथा नहि समो-

रणे उपलभ्यमानं सौरभं शिलातले उपलभ्यमानं शैत्यं जले
उपलभ्यमानमौष्ण्यं वा लक्षणं भवति तदेतदाह पुष्पवस्त्र-
योरिति नहि कनककेतकीकुसुमसन्निहृष्टे वाससि । कनक-
केतकीसौरभमुपलभ्यमानं वाससः । नहि वाससः कारणगुण-
प्रक्रमेण तदुत्पन्नम्, किन्तुहि कनककेतकीसन्निधानादौपा-
धिकं नहि वस्त्रे गन्धाभावे केतकीगन्धाभावो लिङ्गम् । किं
लिङ्गमत उक्तं गुणान्तरात्प्रादुर्भाव इति गुणान्तरात् कारण-
गुणात् अप्रादुर्भावोऽनुत्पत्तिः; यदि हि वस्त्रे यो गन्ध उपल-
भ्यते स तस्य स्वाभाविकः स्यात्तदा तदवयवेषु तन्तुषु केत-
कीसन्निकर्षात् पूर्वं तत्र वस्त्रे चोपलभ्येत न चैवमित्यर्थः
तथा च विवादाध्यासितो गन्धो न वस्त्रसमवेतः तदवयवगु-
णाजन्यविशेषगुणत्वात् शीतोष्णस्पर्शादिवत् ॥ १ ॥

• अवस्थितः पृथिव्यां गन्धः ॥२॥

स्वाभाविकं गन्धं पृथिव्या लक्षणमाह ।

पृथिव्यां व्यवस्थितोऽयोगान्ययोगाभ्यां परिच्छिन्नः स-
मानासमानजातीयव्यवर्तकतया गन्धो लक्षणमित्यर्थः भव-
ति हि पृथिवी गन्धवत्येव, पृथिव्येव गन्धवतीति, तदेवं स-
मानजातीयेभ्यो जलाद्यष्टभ्योऽसमानजातीयेभ्यो गुणादि-
पञ्चभ्यो व्यावर्तकः स्वाभाविकः पृथिव्यांगन्धइतिव्यवस्थितम् २

एतेनोष्णता व्याख्याता ॥३॥

गन्धस्य स्वाभाविकत्वव्यवस्थापनप्रकारमुष्णतायां तेजो-
लक्षणेऽप्यतिदिशन्नाह ।

अवादिलक्षणे शैत्यादावप्ययमतिदेशो द्रष्टव्यः ॥३॥

*तजस उष्णता ॥४॥

तेजोलक्षणं परीक्षते ।

स्वाभाविक्युष्णता तेजोलक्षणमित्यर्थः रूपमपि शुक्लभा-
स्वरमुपलक्ष्यते ॥ ४ ॥

*अप्सु शीतता ॥५॥

अपां लक्षणं परीक्षते ।

स्वाभाविकी शीतता अपां लक्षणमित्यर्थः । तथाच शी-
लातलश्रीखण्डादौ नातिव्याप्तिरिति भावः । शीततया रूप-
रसावप्युक्तलक्षणौ स्नेहं सांसिद्धिकद्रवत्वञ्चोपलक्षयति । ननु
उद्देशलक्षणक्रमभङ्ग- कुत इति चेन्न तेजःस्पर्शस्य पृथिवीज-
लस्पर्शयोरभिभावकत्वसूचनाय, तयोर्मध्ये तेजःपरीक्षाया
उक्तत्वात् वायुपरीक्षासूचनार्थं वा क्रमलंघनं तथा चापा-
कजानुष्णाशीतस्पर्शो वायोः स्वाभाविकः सन् लक्षणमित्यु-
क्तेयमिति तात्पर्यम् ॥ ६ ॥

*अपरस्मिन्नपरं युगपत् चिरं क्षिप्रमिति का- ललिङ्गानि ॥६॥

तदेवं कारणगुणपूर्वकाः स्पर्शवतां विशेषगुणाः गन्धादयः
पृथिव्यादीनां लक्षणानोत्पुक्तम् इदानीं क्रमप्राप्तं कालल-
क्षणप्रकरणमारभमाण आह ।

इतिकारो ज्ञानप्रकारपरः प्रत्येकमभिसम्बध्यते तथाचा-

परमिति प्रत्ययो युगपदितिप्रत्ययः चिरमिति प्रत्ययः क्षिप्र-
मितिप्रत्ययः काललिङ्गानोत्यर्थः । अपरस्मिन्नपरमित्यनेन
परस्मिन् परमित्यपि द्रष्टव्यं तेनायमर्थः बहुतरतपनपरिस्म-
न्दान्तरियजन्मनि स्थविरे युवानमवधिं कृत्वा परत्वमुत्पद्यते
तच्च परत्वमममवायिकारणसापेक्षम्, न च रूपाद्यममवायि-
कारणं व्यभिचारात् त्रयाणां गन्धादीनां वाद्यौ परत्वानुत्पा-
दकत्वात् स्पर्शस्याप्युष्णादिभेदेन भिन्नस्यप्रत्येकं व्यभिचारात्
न चावच्छिन्नपरिमाणं तथा तस्य विजातीयानारम्भकत्वात्
तपनपरिस्मन्दानाञ्च व्यधिकरणत्वात् तदवच्छिन्नद्रव्यसंयोग-
एवासमवायिकारणं परिशिष्यते तच्च द्रव्यं पिण्डमार्तण्डो-
भयसंयुक्तं विभु स्यात् अकाशस्य तत्स्वाभाव्यकल्पने क
चिदपि भेर्यभिघातात् सर्वभेरीषु शब्दोत्पत्तिप्रसङ्गः तथाच
कालस्यैव मार्तण्डसंयुक्तस्य पिण्डेन संयोगः परत्वासमवा-
यिकारणं काल एव मार्तण्डक्रियोपनायकः आत्मनश्च द्र-
व्यान्तरधर्मेषु द्रव्यान्तरावच्छेदाय स्वइत्यासत्त्यतिरिक्तसन्नि-
कर्षापेक्षत्वात् अन्यथा वाराणसीस्थेन महारजसारुणिम्ना
पाटलिपुत्रेऽपि स्फटिकमणेरारुण्यप्रसङ्गात् । जालस्य तु त-
त्स्वभावतयैव कल्पनादयमदोषः । कालेनाऽपि रागसंक्रमः
कथं नेति चेत् नियतक्रियोपनायकत्वेनैव तत्सिद्धेः एवं स्थ-
विरमवधिं कृत्वा यूनि अपरत्वोत्पत्तिर्निरूपणीया । युगप-
दिति युगपज्जायन्ते युगपत्तिष्ठन्ति युगपत् कुर्वन्ति इत्यादि
प्रत्ययानाञ्च एकस्मिन् काले एकस्यां सूर्यगतौ एकस्मिन् सूर्य-
गत्यवच्छिन्नकाले इत्यर्थः, न चाप्राप्ता एव सूर्यगतयो वि-
शेषणतामनुभजन्ति न च स्वरूपप्रथ्यासन्ना एव ताः, तस्मा-

देतादृशविशिष्टप्रत्ययान्वयानुपपत्त्या विशेषणप्रापकं यद्
द्रव्यं स कालः ॥ ६ ॥

***द्रव्यत्वनित्यत्वे वायुना व्याख्याते ॥७॥**

ननु सिध्यतु कालः सतुनित्यो द्रव्यं वेति न प्रमाणमतआह ।

यथा वायुपरमाणोर्गुणवत्त्वाद्द्रव्यत्वम् अद्रव्यद्रव्यत्वाच्च
नित्यत्वं तथा कालस्यापोत्यर्थः ॥ ७ ॥

***तत्त्वम्भावेन ॥८॥**

तथापि सन्तु वहवः काला इत्यत आह ।

व्याख्यातमिति विपरिणतेनान्वयः । चिरादिप्रत्ययानां
कालिङ्गानां सर्वत्राविशेषादनेकत्वेऽप्यात्मनामिव विशेषलि-
ङ्गाभावात् सत्तावदेकत्वं कालस्येत्यर्थः । नन्वेवं क्षणनवमुह-
र्त्तयामदिवसाहोरात्रपक्षमासर्त्ययनसंवत्सरादिभेदेन भूयांसः
कालास्तत् कथमेक इति चेन्न भेदभानस्य उपाधिनिबन्धन-
त्वात् यथा एक एव स्फटिकमणिर्जवातापिञ्जयुपाध्युपरा-
गेण भिन्न इव भासतेतथैकएवकालः सूर्यस्पन्दाद्यवच्छेदभेदेन-
तत्तत्कार्यावच्छेदभेदेन च भिन्न इव भासते इत्याभ्युपगमसात्
तथा च कालोपाध्यव्यापकः कालोपाधिः, स्वाधेयकादाचित्
काभावप्रतियोग्यनाधारः कालो वा क्षणः प्रतिक्षणं कस्य-
चिदुत्पत्तेः कस्यचिद्विनाशादेतदध्यवसेयम् । अणद्वयञ्च लव
इत्याद्यागमप्रसिद्धम् । ननु तथाप्यतीतानागतवर्तमानभेदेन
कालत्रयमस्तु श्रूयते हि “त्रैकाल्यमुपावर्त्तते” “चैकाल्या-
सिद्धिः” इत्यादीति चेन्न वस्तुतत्प्रागभावतत्प्रध्वंसावच्छे-

देन त्वैकाल्यव्यवहारात् येन हि वस्तुना यः कालोऽवच्छिद्यते
स तस्य वर्तमानः यत् प्रागभावेन यः कालोऽवच्छिद्यते स
तस्य भविष्यत्कालः यत्प्रध्वंसेन यः कालोऽवच्छिद्यते स तत्र-
स्यातोतकालः तथा चावच्छेदकत्रित्वाधीनः कालत्रित्व
व्यवहारः ॥८॥

**नित्येष्वभावादनित्येषु भावात्कारणे का-
लाख्येति ॥९॥**

इदानीं सर्वोत्पत्तिमतां कालः कारणमित्याह ।

इतिशब्दो हेतौ इति हेतोः कारणे सर्वोत्पत्तिमत्कारणे
काल इत्याख्या । हेतुमाह नित्येष्वभावात् अनित्येषु भावा-
दिति नित्येषु आकाशादिषु युगपज्जातः चिरं जातः क्षिप्रं
जातः इदानीं जातः दिवा जातः रात्रौ जात इत्यादिप्रत्यय-
स्याभावात् अनित्येषु घटपटादिषु यौगपद्यादिप्रत्ययानां
भावात् अन्वयव्यतिरेकाभ्यां कारणं काल इत्यर्थः न केवलं
यौगपद्यादिप्रत्ययबलात् कालस्य सर्वोत्पत्तिमन्निमित्तका-
रणत्वम् अपि तु पुष्पफलादीनां हैमन्तिकवासन्तिकप्रावृषे-
ण्यादिसंज्ञाबलादप्येतदध्यवसेयम् ॥९॥

इत इदमिति यतस्तद्विशयं लिङ्गम् ॥१०॥

काललिङ्गप्रकरणं समाप्य इदानीं दिग्लिङ्गप्रकरणमा-
रभमाण आह ।

दिश इदं दिश्यं दिगनुमापकं इतोऽल्पतरसंयुक्तसंयोगा-
श्रयादिदं बहुतरसंयुक्तसंयोगाधिकरणं परम् इतश्च संयुक्त-

संयोगभूयस्त्वाधिकरणादिदं संयुक्तसंयोगाल्पीयस्त्वाधिकरण-
मपरमिति नियतदिग्देशयोः समानकालयोः पिण्डयोर्यतो
द्रव्याद्भवति सा दिगितार्थः । न हि तादृशं द्रव्यमन्तरेण भू-
यसां संयुक्तसंयोगानामल्पीयसां वा पिण्डयोरुपनायकमन्य-
दस्ति न च तदुपनयमन्तरेण तत्तद्विशिष्टबुद्धिः न च ताम-
न्तरेण परत्वापरत्वयोरुत्पत्तिः न च तदुत्पत्तिं विना तद्वि-
शिष्टप्रतयव्यवहारौ । न च काल एव संयोगोपनायकोऽस्तु
किं द्रव्यान्तरेणेति वाच्यं कालस्य नियतक्रियोपनायकत्वेनैव
सिद्धेः, अनियतपरधर्मोपनायकत्वकल्पनायान्तु काश्मी-
रकुङ्कुमपङ्करागं कार्णाटकामिनीकुचकलसं प्रतुप्रनयेत् आ-
काशात्मनोरपि तथा परधर्मोपसंक्रामकत्वे स एव प्रसङ्गः,
दिशस्तु नियतपरधर्मोपसंक्रामकतयैव सिद्धत्वान्नातिप्रसङ्गः
एवञ्च क्रियोपनायकात् कालात् संयोगोपनायिका दिक् पृ-
थगेव । किञ्चास्मात् पूर्वमिदम् अस्माद्वह्निर्णमिदम् अस्मात्
पश्चिममिदम् अस्मादुत्तरमिदम् अस्माद्वह्निर्णपूर्वमिदम् अस्मा-
द्वह्निर्णपश्चिममिदम् अस्मात् पश्चिमोत्तरमिदम् अस्मादुत्तर-
पूर्वमिदम् अस्मादधस्तादिदम् अस्मादुपरिष्ठादिदम् इत्येते
प्रत्यया इत इदमितात्यनेन संगृहीतः एतेषां प्रत्ययानां नि-
मित्तान्तरासम्भवात्, किञ्च नियतोपाध्युन्नायकः कालः अ-
नियतोपाध्युन्नायिका दिक्, भवति हि यदपेक्षया यो वर्त्त-
मानः स तदपेक्षया वर्त्तमान एव, दिगुपाधौ तु नैवं नियमः
यं प्रति या प्राचो तं प्रत्येव कदाचित्तस्याः प्रतीचीत्वात् एव
मुदीच्यादिष्वपि वाच्यम्- यदपेक्षया सूर्योदयाचलसन्निहिता

या दिक् सा तदपेक्षया प्राची यदपेक्षया सूर्यास्ताचलसन्नि-
हिता या दिक् सा तदपेक्षया प्रतीची, सन्निधानन्तु संयुक्त-
संयोगाल्पीयस्त्व' तं च सूर्यसंयोगा अल्पीयांसो भूयांसो वा
दिगुपनेयाः । एवं प्राच्यभिमुखपुरुषवामप्रदेशावच्छिन्ना दि-
गुदीची, तादृशपुरुषदक्षिणभागावच्छिन्ना दिक् दक्षिणा,
वामत्वदक्षिणत्वे तु शरीरावयववृत्तिजातिविशेषौ । गुरुत्वा-
समवायिकारणकक्रियाजन्यसंयोगाश्रयो दिक् अधः । अदृ-
ष्टवदात्मसंयोगजन्याग्निक्रियाजन्यसंयोगाश्रयो दिग्गूर्वा एव-
ञ्चेन्द्राग्नियमनिर्कृतवरुणवायुसोमेशाननागवृक्षाधिष्ठातोप-
लक्षिता दश दिश इति व्ययदेशान्तरंप्राच्यादिष्वपदेशात् १०

***द्रव्यत्वनित्यत्वे वायुना व्याख्याते ॥११॥**

दिशो द्रव्यत्व नित्यत्वञ्च वायुपरमाणुवदित्याह ।

गुणवत्त्वादद्रव्यत्वम् अनश्रितत्वाच्च नित्यत्वमित्यर्थः ॥११॥

***नत्त्वम्भावेन ॥१२॥**

एकत्वमतिदिशन्नाह !

दिग्लिङ्गाविशेषः द्विशेषलिङ्गाभावाच्च सत्त्वावदेकत्वं त-
दनुविधानादेकपृथक्त्वम् ॥१२॥

***कार्यविशेषेण नानात्वम् ॥१३॥**

ननु यद्येकैव दिक् कथं तर्हि दश दिश इति प्रतीतिव्य-
वहारावित्यत आह ।

कार्यविशेषः कार्यभेदस्तेन नानात्वोपचार इत्यर्थः ॥ १३

*आदित्यसंयोगाद्भूतपूर्वाद्भविष्यतो भूता- च्च प्राची ॥१४॥

तमेव कार्यभेदं दर्शयन्नाह ।

प्राक् अस्यां सविता अञ्चतीति प्राची तथाच यस्यां दिति मेरुप्रदक्षिणक्रमेण भूमत आदित्यस्य प्रथमं संयोगो भूतपूर्वो भविष्यन् वा भवन् वा सा दिक् प्राची अत्र पुरुषाभिसन्धि-भेदमाश्रित्य कालत्रयोपवर्णनम्, भवति हि कस्यचित्पूर्वेद्युः प्रातरस्यां दिशि आदित्यसंयोगः प्रथमं वृत्त इतीयं प्राचीति प्राचीव्यवहारः कस्यचिदपरेद्युरस्याम् आदित्यसंयोगः प्रथमं भावीत्यभिसन्धाय प्राचीव्यवहारः कस्यचि दिदानीम् अस्याम् आदित्यसंयोगो भवन्नस्तीत्यभिसन्धाय प्राचीव्यवहारः भूतादिति आदिकर्मणि क्तप्रत्ययः तेनाभिसन्धेरनियमात् यदाप्यादित्यसंयोगो नास्ति रात्रौ मध्याह्नादौ वा तत्रापि प्राचीव्यवहारानुगमः सिध्यतीति भावः ॥ १४ ॥

*तथा दक्षिणा प्रतीची उदीची च ॥१५॥

दिगन्तरव्यवहारेऽपीममेव प्रकारमतिदिशन्नाह ।

तद्वदेव दक्षिणदिग्वर्ति नगादिना सहादित्यसंयोगाद्भूत-पूर्वाद्भविष्यतो भूताद्वा दक्षिणाव्यवहारः एवं प्रतीच्युदीच्योरपि व्यवहार उन्नेयः । वामत्वदक्षिणत्वे निरुक्ते एव ॥ १५ ॥

एतेन दिगन्तरालानि व्याख्यातानि ॥१६॥

दिगन्तरालव्यवहारेऽपीममेव प्रकारमतिदिशन्नाह ।

प्राचोदक्षिणयोर्दिशोर्लक्षणसाङ्ग्येण दक्षिणपूर्वा दिगिति व्यवहारः एवं दक्षिणपश्चिमा पश्चिमोत्तरा उत्तरपूर्वेत्युच्यम् एते चादित्यसंयोगा येन विभुना द्रव्येणोपनीयन्ते सा दिगिति कणादरहस्ये व्युत्पादितं विस्तरतः ॥ १६ ॥

***सामान्यप्रत्यक्षादिशेषाप्रत्यक्षादिशेषस्मृतेश्च संशयः ॥१७॥**

चतुर्णां भूतानां रूपादीनि लक्षणानि कारणगुणपूर्वकतया तान्त्रिकानि अन्यथा त्वीपाधिकानीति व्यवस्थितं पूर्वमेव. विशेषगुणशून्यविभुलिङ्गञ्चोक्तम् इदानीमाकाशस्य लिङ्गशब्दः परीक्षणीयः सन्ति चात्र तान्त्रिकाणां विप्रतिपत्तयः केचिच्छब्दद्रव्यमाचक्षते, केचिद्गुणम्, गुणत्वे सत्यप्येके नित्यमाहुः अपरे त्वनित्यत्व, अन्ये तु शब्देऽपि स्फोटारख्यं शब्दान्तरमाहुः । तदत्र परीक्षामारभमाणः परीक्षाप्रथमाङ्गं संशयमेव तावन्नक्षतः कारणतश्च व्यवस्थापयन्नाह ।

सामान्यप्रत्यक्षादिति सामान्यवतो धर्मणः प्रत्यक्षात् ग्रहणात् मतुब्लाप्रात्, विशेषाप्रत्यक्षादिति विशेषस्य परस्परव्यावर्तकस्य धर्मस्य वक्रकोटरादेः शिरःपाण्यादेश्चाप्रत्यक्षादग्रहणात् विशेषस्मृतेः विशेषस्य कोटिद्वयस्य स्थाणुत्वपुरुषत्वलक्षणस्य स्मरणात् स्मरणमपि ग्रहणपरं क्वचिदनुभूयमानधर्मयोरपि कोटित्वात् चकाराददृष्टादेः संशयकारणस्य संग्रहः, असाधारणो धर्मोऽनध्यवसायात्मकज्ञानजनक इति नोक्तः, यद्वा असाधारणस्यापि व्यावृत्तिद्वारा कारणत्वं सप-

क्षविपक्षव्यावृत्तिः साधारणधर्म एवेति नोक्तः, विप्रतिपत्ति-
रपि विरुद्धप्रतिपत्तिद्वयजन्यं वाक्यद्वय शब्दो नित्य इत्य-
परं तदुभयं तदुभयजन्यञ्च ज्ञानद्वयमयुगपद्भावित्वात् सम्भूय
न संशयकमतस्तत्र शब्दत्वादिरसाधारणः, सत्त्वप्रमेयत्वादिः
साधारणो वा धर्मः संशयक इति पृथङ्नोक्ता समानतन्त्रे
गीतमोयेऽनध्यवसायज्ञानस्यानभ्युपगमात् असाधारणो धर्मः
संशयकारणत्वेनोक्तः विप्रतिपत्तेर्विरुद्धवाक्यद्वयस्यान्वयव्यति-
रेकशालितया संशयकारणत्वमुक्तम्, न्यायभाष्ये च उपल-
भ्यमानत्वं यत् संशयकारणमुक्तं सदप्युपलभ्यते असदप्युप-
लभ्यते इति उपलभ्यमानमिदं सदसद्वेति यच्चानुपलभ्यमानत्वं
सदपि नोपलभ्यते मूलककीलकादि, असदपि नोपलभ्यते
गगनारविन्दादि, तथाच पञ्चविधः संशय इति तदेतत्सामा-
न्नेवेति सामान्यप्रत्यक्षादित्यनेनैव गतार्थम् । न्यायवार्तिकेऽ-
पि यत् कारणभेदेन संशये त्रित्वमुक्तं तदपि न सम्भवति व्य-
भिचारेण समानधर्मादीनां त्रयाणां कारणत्वस्यैवासम्भवात्
न हि तृणारणिमणिजन्यवङ्गौ वैजात्यवदत्रापि वैजात्यं क-
ल्पनीयं संशयत्वावच्छिन्नकार्यं प्रति समानधर्मत्वेनैव का-
रणतायाः कल्पनात्, यच्च प्रधानविधिकोटित्वप्रधाननिषे-
धकोटित्वादि वैजात्यमुक्तं तदननुगतत्वान्नावच्छेदकं तथाच
संशयो न त्रिविधो न वा पञ्चविधः किंत्वेकविध एव, प्रका-
रान्तरेण तु द्वैविध्यं सूत्रकदेव स्पष्टयति । ननु जिज्ञासाज-
नकज्ञानं संशय इति न लक्षणम् अनध्यवसायेऽपि गतत्वात्,
संस्काराजनकज्ञानं संशय इत्यपि निर्विकल्पकसाधारणं वि-

शिष्टज्ञानत्वेन संशयस्यापि संस्कारजनकत्वात् । संशयत्वञ्च जातिरपि न लक्षणं घर्म्यं शे संशयत्वाभावेन तदंशे तज्जात्यभावात् जातेऽव्याप्यवृत्तित्वानभ्युपगमात् इति चेत् एकस्मिन् धर्मिणि विरोधिनानाप्रकारकं ज्ञानं संशय इति तल्लक्षणात् ॥ १७ ॥

***दृष्टञ्च दृष्टवत् ॥१८॥**

द्विविधः संशयो वह्निर्विषयकोऽन्तर्विषयकश्च वह्निर्विषयकोऽपि दृश्यमानधर्मिकोऽदृश्यमानधर्मिकश्च तत्र दृश्यमानधर्मिको यथा ऊर्ध्वत्वविशिष्टस्य कर्मणो दर्शनात् अयं स्थाणुः पुरुषो वेति, अदृश्यमानधर्मिको यथा अरण्ये भट्टाद्यन्तरिते गोगवयादिपिण्डे विषाणमात्रदर्शनात् अयं गौर्गवयो वेति वस्तुतस्तत्रापि विषाणधर्मिक एव सन्देहो विषाणमिदं गोसम्बन्धि गवयसम्बन्धिवेति, विवक्षामात्रात्तु द्वैविध्याभिधानम् । यत् सामान्यं संशयहेतुस्तदनेकत्र दृष्टं संशयकम् एकत्र धर्मिणि वा दृष्टं संशयहेतुरित्यत्र प्रथमां विधामाह ।

दृष्टमूर्ध्वत्वं संशयहेतुः दृष्टवदिति वतिप्रत्ययः तेन दृष्टाभ्यां स्थाणुपुरुषाभ्यां तुल्यं वर्तते पुरोवर्त्तिनि यदूर्ध्वत्वं तद् दृष्टं संशयहेतुरित्यर्थः ॥ १८ ॥

***यथादृष्टमयथादृष्टत्वाच्च ॥१९॥**

एकधर्मिविषयं यद्दृष्टं तदुदाहरति ।

संशयहेतुरिति शेषः चकारः पूर्वोक्तसमुच्चयार्थः अथया

दृष्टत्वाद्धेतोर्यथादृष्टमपि संशयकं यथा चैत्रो यथादृष्टः केशवान्, कालान्तरे अयथादृष्टः केशविनाकृतो दृष्ट इत्यर्थः । क्रमेण तत्रैव चैत्रे वस्त्रावृतमस्तके दृष्टे सति भवति संशय-
श्चैत्रोऽयं सकेशो निष्केशो वेति, तत्र हि चैत्रत्वं समानो
धर्मः संशयकः स चैकत्रैव दृष्ट इत्यभिन्न एव धर्मिणि दृष्टः
संशयहेतुः ॥ १८ ॥

*विद्याऽविद्यातश्च संशयः॥ ॥२०॥

उपलभ्यमानत्वं समानमेव धर्मं संशयकरणमाह ।

आन्तरसंशयो हि विद्याऽविद्याभ्यां भवति यथा मौह-
र्त्तिकः सम्यगादिशति चन्द्रोपरागादि, असम्यगपि, तत्र स्व-
ज्ञाने संशयोऽस्य जायते सम्यगादिष्टमसम्यग्वेति, यद्वा ज्ञानं
हि क्वचिद्विद्या भवति क्वचिच्चाविद्या अप्रमा भवति तथाच
ज्ञायमानत्वात् सदिदमसद्देति संशयो जायते, पुनः संशय-
ग्रहणमिहापि सामान्यप्रत्यक्षादेवं संशयो न तु निमित्ता-
न्तरादितिसूचनार्थं तथाच "समानानेकधर्मोपपत्तेर्विप्रतिप-
त्तेरुपलब्धनुपलब्धव्यवस्थातश्चविशेषापेक्षोविमर्शः संशयः"
इति गौतमीये लक्षणे उपलब्धनुपलब्धव्यवस्थेत्यस्य पृथगेव
संशयकारणत्वं कैश्चिदुक्तं तन्निरस्तम् ॥ २० ॥

*ओत्रग्रहणो योऽर्थः स शब्दः ॥२१॥

एवं लक्षणतः स्वरूपतश्चपरीक्षाप्रथमाङ्गं संशयं व्युत्पाद्य
इदानीं परीक्षाविषयं शब्दं धर्मिणं दर्शयन्नाह ।

ओत्रं ग्रहणं ग्रहकरणं यस्य स ओत्रग्रहणः, अर्थ इति
धर्मित्यर्थः तथा च शब्दवृत्तिधर्मेषु ओत्रग्राह्येषु शब्दत्वतार-

त्वादिगुणत्वसत्त्वादिषु नातिव्याप्तिः अर्थपदेन धर्मिपरेण जातिधर्मित्वम् अभिप्रेतम् अतः स्फोटनामा शब्दसमवेतः शब्दो नास्तीति सूचितम् । नन्वेकं पदम् एकवाक्यमिति प्रतीतिबलादवश्यं स्फोटोऽङ्गी कर्तव्यः नहि बहुवर्णात्मके पदे बहुवर्णात्मके वा वाक्ये भवत्येकत्वप्रत्ययः, स्फोट इति चार्थस्फुटीकरणाधीना संज्ञा, वर्णानां प्रत्येकं तावदर्थप्रत्ययाजनकत्वमेव, मिलनन्त्वेकवक्तृकाणामाशुतरविनाशिनामसम्भवीति स्फोटादेतार्थप्रत्ययः तज्ज्ञानमन्तरेणार्थस्फुटीभावाभावात्- स च स्फोटो यद्यपि पदभावेनावस्थितेषु सर्वेष्वेव वर्णेषु तथापि चरमवर्णे स्फुटी भवति । मैवं सङ्केतवद्वर्णत्वं पदत्वं यथाच सङ्केतबलादेव पदादर्थप्रतीतौ किं स्फोटेन वर्णानाम्बह्वनामप्येकार्थप्रतिपादकत्वमेकं धर्ममभिप्रेत्य एकं पदमिति भाक्तो व्यवहारः एवं वाक्येऽपि, यदि वर्णातिरिक्तः पदात्मा कश्चित् प्रत्यक्षतो गृह्येत स्वीक्रियेता- स्फोटः सोऽयं स्फोटवादस्तुच्छत्वादुपेक्षितः सूत्रकृता ॥२१॥

***तुल्यजातीयेष्वर्थान्तरभूतेषु विशेषस्य उ-
भयथा दृष्टत्वात् ॥२२॥**

तदेवं शब्दे धर्मिण्युपस्थिते गुणत्वे सत्येव तस्याकाश-
लिङ्गत्वम् अतो गुणत्वव्यपस्थापनाय त्रिकोटिकं संशयमुप-
पादयन्नाह ।

शब्दे संशय इति शेषः । शब्दे शब्दत्वं श्रोत्रग्राह्यत्वं
चौपलभ्यते, तच्च तुल्यजातीयेषु त्रयोविंशति गुणेषु अर्थान्त-

रभूतेषु द्रव्येषु कर्मसुच विशेषस्य व्यावृत्तेः उभयथा उभयत्र दर्शनात् शब्दः किं गुणो द्रव्यं कर्म वेति संशयं जनयति सामान्यविशेष समवायकोटिकत्वं सत्त्वकारणवत्त्वादिवैधर्म्यदर्शनात् भवति, ननु चासाधारणधर्मस्यानध्यवसायजनकत्वात् संशयजनकत्वं प्रतिषिद्धं शब्दत्वं श्रोत्रग्राह्यत्वञ्चासाधारण एव धर्मः कथं संशयं जनयिष्यतीति चेत्सत्यं व्यावृत्तिरस्य सजातीयासजातीयसाधारणीति व्यावृत्तेः साधारणस्यैव धर्मस्य संशयजनकत्वेनोक्तत्वात् शब्दत्वप्रतियोगिकी व्यावृत्तिः समानो धर्मः उभयगतव्यावृत्तियोगित्वञ्च शब्दत्वमसाधारणो धर्मः तदुक्तं विशेषस्योभयथा दर्शनादिति अत्र हि विशेषस्य व्यावृत्तेरुभयत्र सजातीये च दर्शनस्य संशयहेतुत्वेनोपादानात् सच समानएवधर्म इति ॥२२॥

+ एकद्रव्यत्वान्न द्रव्यम् ॥२३॥

तदेवं संशयं दर्शयित्वा द्रव्यत्वकोटिव्युदासायाह ।

एकं द्रव्यं समवायि यस्य तदेकद्रव्यं द्रव्यञ्च किमप्येकद्रव्यसमवायिकारणकं न भवतीति द्रव्यवैधर्म्यान्नायं शब्दो द्रव्यमित्यर्थः ॥ २३ ॥

+ नापिकर्माश्चाक्षुषत्वात् ॥२४॥

ननु कर्मैकद्रव्यमेव तथाच शब्दः स्यादित्यत आह ।

प्रत्ययस्य शब्दविषयकस्याचाक्षुषत्वात् चक्षुर्भिन्नवहिरिन्द्रियजन्यत्वादित्यर्थः तथा च शब्दत्वं न कर्मवृत्तिश्चाक्षुषवृत्तिजातित्वात् रसत्वादिवदिति भावः ॥ २४ ॥

+गुणस्य सतोऽपवर्गः कर्मभिः साधर्म्यम् ॥२५॥

ननु शब्दः कर्म आशुतरविनाशित्वात् उत्क्षेपणादिवदिति आह ।

अपवर्गः अशुनाशः स च गुणत्वेऽपि द्वित्वादिवदाशुभावि-
नाशकसन्निपाताधीन इति कर्मभिः साधर्म्यमात्रमस्य न तु
कर्मत्वमेव त्वदुक्तहेतोरशुतरविनाशित्वस्य द्वित्वज्ञानसुख-
दुःखादिभिरनैकान्तिकत्वमिति भवः ॥ २५ ॥

+सतो लिङ्गाभावात् ॥२६॥

ननु सिध्यतु शब्दो गुणस्तथापि नासावाकाशलिङ्गम्
आकाशं हि तदाऽनुमापयेत् यदि तस्य कार्यः स्यात् किन्तु
नित्य एवायं कदाचिदनुपलभ्यस्तु व्यञ्जकाभावप्रयुक्त इत्या-
शङ्क्याह ।

यदि हि उच्चारणात् प्रागूध्वं शब्दः सन् स्यात् तदा स-
तोऽस्य लिङ्गं प्रमाणान्तरं स्यात् न चाश्रयणदशायां शब्द-
सत्त्वे प्रमाणमस्ति तस्मात् कार्य एवायं न व्यङ्ग्य इति ॥ २६ ॥

+नित्यवैधर्म्यात् ॥२७॥

इतश्च न व्यङ्ग्योऽसावित्याह ।

नित्येन सहास्य शब्दस्य वैधर्म्यमुपलभ्यते यतश्चैवो
वक्तीत्यत्राहतोऽपि चैत्रमैत्रादिर्वचनेनानुमीयते न च व्यञ्ज-
कः प्रदोषादिव्यङ्गेन घटादिना क्वचिदनुमीयते तस्माज्जन्य-
एवायं न व्यङ्ग्य इति भावः २७

* अनित्यश्रायं कारणतः ॥२८॥

व्यङ्ग्यत्वे बाधकमुक्त्वा सम्प्रत्यनित्यत्वे हेतुमाह ।

कारणतः तत्तद्दृष्टत्वादिति शेषः । उपलभ्यते हि भेरी-
दण्डसंयोगादिभ्यः प्रादुर्भवन् शब्दः, तथाचोत्पत्तिमत्त्वादनि-
त्योयमितियद्वाकारणतइतिकारणवत्त्वहेतुमुपलक्षयति ॥२८॥

* न चासिद्धं विकारात् ॥२९॥

ननु च कारणवत्त्वं शब्दस्य स्वरूपमिदमत्र आह ।

शब्दस्य कारणवत्त्वमसिद्धमिति न वाच्यं तीव्रमन्दादि-
भावेन विकारस्य दर्शनात् भेरीदण्डाभिघातस्य तीव्रतया
तीव्रस्य मन्दतया मन्दस्य शब्दस्योपलम्भात् नह्यभिव्यञ्जक-
तीव्रत्वाद्यधीनोऽभिङ्ग्यतीव्रत्वादिः तथाच कारणतो विका-
रादनुमीयते जन्योऽयं न त्वभिव्यङ्ग्य इति ॥ २९ ॥

* अभिव्यक्तौ दोषात् ॥३०॥

ननु व्यञ्जकस्यैवायं महिमा यत्तीव्रमन्दादिभावेनाभि-
व्यनक्ति भेरीदण्डाद्यभिहतो वायुरेव तीव्रो मन्दश्च तथा प्र-
त्ययमाधत्ते अत आह ।

शब्दस्याभिव्यक्तौ समानदेशानां समानेन्द्रियग्राह्याणां
प्रतिनियतव्यञ्जकव्यङ्ग्यत्वं दोषः स्यात् न च तादृशानां प्र-
तिनियतव्यञ्जकव्यङ्ग्यत्वं क्वचिद् दृष्टम् अत्र यदि तथा न
स्वीक्रियेत तदा ककाराभिव्यक्तौ सर्ववर्णाभिव्यक्तिप्रसङ्गः ।
ननु समानदेशानामपि सत्त्वनरत्वब्राह्मणत्वानां स्वरूपभे-

दसंस्थान-योनिव्यङ्ग्यानां प्रतिनियतव्यञ्जकव्यङ्ग्यत्वं दृष्टमेवेति चेन्न तेषां समानदेशत्वाभावात् न हि यावान् देशः सत्त्वस्य तावानेव नरत्वस्य ब्राह्मणत्वस्य वा । ३० ॥

***संयोगाद्विभागाच्च शब्दाच्च शब्दनिष्पत्तिः ॥३१॥**

इतश्च नाभिव्यङ्ग्यतेत्याह ।

संयोगात् भेरीदण्डादिसंयोगात् विभागात् वंशे पाठ्यमाने तत्र संयोगस्तावन्नाद्यस्य शब्दस्य कारणं तदभावात् तस्मात् वंशदलद्वयविभागो निमित्तकारणं दलाकाशविभागश्चासमवायिकारम् । यत्र च दूरेवीणादावुत्पन्नः शब्दः तत्र सन्तानक्रमेण उत्पद्यमानः शब्दः कर्णशृङ्खल्यवच्छिन्नमाकाशदेशमासादयन् गृह्यते तेन शब्दादपि शब्दनिष्पत्तिरिति ३१

***लिङ्गोच्चनित्यशब्दः ॥३२॥**

अनित्यत्वे हेत्वन्तरं समुच्चिनोति ।

वर्णात्मकः शब्दोऽनित्यः जातिमत्त्वे सति श्रोत्रग्राह्यत्वात् वीणादिध्वनिबदित्यर्थः ॥ ३२ ॥

***द्वयोस्तु प्रवृत्त्योरभावात् ॥३३॥**

इदानीम् नित्यत्वे सिद्धान्तिनोक्तान् हेतून् दूषयितुमाह ।

तु शब्द पूर्वोक्तव्यवच्छेदकः पूर्वपक्षाभिव्यक्तार्थः । द्वयोराचार्यान्ते वासिनोरध्यापनेऽध्ययने च प्रवृत्तिर्दृश्यते तस्या अभावात् अभावप्रसङ्गात् अध्यापनं हि सम्प्रदानं सम्प्रदीयते गुरुणा शिष्याय वेदः स यदि स्थिरो भवति तदा

तस्य सम्प्रदानं सम्भवति । ननु सम्प्रदीयमानं गवादिदाह-
प्रतिग्रहीचोरन्तराल उपलभ्यते न च वेदादि गुरुशिष्ययोर-
न्तराले उपलभ्यत इति नाध्यापनं सम्प्रदानमिति चेत् अन्त-
रालेऽपि तत्रस्थपुरुषश्चोत्रेण तदुपलम्भात् किञ्चाभ्यासादपि
शब्दस्य नित्यता, यथा पञ्चकृत्वो रूपं पश्यतीति स्थिरस्य रू-
पस्याभ्यासो दृष्टः तथा दशकृत्वोऽधीतोऽनुवाकः विंशतिकृ-
त्वोऽधीत इत्यभ्यासः स्थैर्यं शब्दस्य प्रमाणम्, सिद्धं च स्थैर्यं
विनाशकानुपलब्धेः “तावत् कालं स्थिरञ्चैनं कः पञ्चान्नाश-
यिष्यति” इति नित्यतैव पर्यवसन्नेति भावः ॥ ३३ ॥

*प्रथमाशब्दात् ॥३४॥

हेत्वन्तरं शब्दस्य नित्यत्वे आह ।

“त्रिः प्रथमामन्वाह त्रिरुक्तमाम्” इति प्रथमोत्तमयोः
सामिधेन्योस्त्रिरुच्चारणं स्थैर्यं विनाऽनुपपन्नमित्यर्थः ॥३४॥

*सम्प्रतिपत्तिभावाच्च ॥३५॥

शब्दनित्यत्वे हेत्वन्तरमाह ।

सम्प्रतिपत्तिः प्रत्यभिज्ञा तद्भावात् तत्सद्भावादित्यर्थः प्र-
तिपत्तिशब्दादेव तद्विशेषस्य प्रत्यभिज्ञायाभावात् सम्पूर्वः
सत्यत्वमाह तथा च यैव गाथा मैत्रेणोच्चारिता तामेवायमु-
च्चरति तमेव श्लोकं पुनः पुनः पठति उक्तमेव वचनं पुनः पु-
नरभिधत्से यदेव वाक्यं परारि परुच्च त्वयोक्तं तदेवेदानी-
मपि ब्रूषे स एवायं गकार इत्यादि प्रत्यभिज्ञाबलात् स्थैर्यं
शब्दस्येति ॥३५॥

•सन्दिग्धाः सति बहुत्वे ॥३६॥

सर्वानिमान् हेतून् दूषयन्नाह ।

सन्दिग्धाः अनैकान्तिका इत्यर्थः तदुक्तं “विरुद्धामिद्वस-
न्दिग्धमलिङ्गं काश्यपाऽब्रवीत्” इति तथाच बहुत्वे नाना-
त्वेऽपि अध्ययनमभ्यसनं प्रत्यभिज्ञानञ्च दृष्टमित्यनैकान्ति-
कत्वं हेतूनां तथाहि नृत्यमधीते नृत्यमभ्यस्यति द्विरनृत्यत्
यदेव नृत्यं परुदकार्षीरेषमोऽपि तदेव करोषि यदेव नृत्य-
मेकेन चारेण कृतं तदेवायमपि करोतीति नृत्ये दृष्टत्वात्
तस्य च कर्मविशेषस्य त्वयापि स्थैर्यानभ्युपगमात् ॥३६॥

•संख्याभावः सामान्यतः ॥३७॥

ननु पञ्चाशद्वर्णा अष्टाक्षरो मन्त्रः त्र्यक्षरो मन्त्रः अष्टा-
क्षराऽनुष्टुपित्यादिसङ्ख्या कथं वर्णानामनित्यत्वे उच्चारणभे-
देनानन्तरसम्भवादित्यत आह ।

सङ्ख्यायाः पञ्चाशदादिसङ्ख्यायाभावः सङ्भावः सामान्यतः
कत्वगत्वादिजातित इत्यर्थः ककारादीनामानन्तेऽपि कत्व-
गत्वाद्यवच्छिन्नानां पञ्चाशत्वं त्रित्वमष्टत्वं वा द्रव्यगुणादी-
नामान्तर्गणिकभेदेनानन्तेऽपि नवत्वचतुर्विंशतित्वादिवदि-
ति भावः । ननु स एवायं गकार इति प्रत्यभिज्ञैव स्थैर्यसा-
धिका नचैषा तीव्रो गकारो मन्दो गकार इति प्रतीत्या वि-
रुद्धधर्मो गोचरयन्त्रा बाध्यते तीव्रत्वादेस्तत्रोपाधिकतृतात्
न चोपाधिभेदादपि भेदो भाभूत् तर्हि जवातापिञ्जादिसं-
योगान्नीलपीतादिभावेन प्रथमानः स्फटिकमणिरपि नाना,

कृपाणमणिदर्पणेषु दीर्घादिभावेन भासमानं सुखमपि वा
नाना न भासते । ननु कस्यायं तीव्रत्वादिधर्मो गकारौपा-
धिक इति चेन्न वायुधर्मो नादधर्मो ध्वनिधर्मो वा भविष्यति
किं तत्र विशेषचिन्तया त्वयापि तारत्वादेः कत्वगत्वादिना
परापरभावानुपपत्त्या स्वाभाविकत्वाभ्युपगमादिति चेन्मैवं
उत्पन्नो गकारः, नष्टो गकारः, श्रुतपूर्वो गकारो नास्ति,
निवृत्तः कोलाहल इत्यादि विरोधिप्रतीतौ सत्यामपि चेत्
द्वयं प्रत्यभिज्ञा न निवर्तते तदास्या जातिविषयताकल्पनात्
अन्यथा व्यक्तिस्थैर्यमालम्बमानायाम् अस्यां सत्याम् उक्तवि-
रोधिप्रत्यया एव नोत्पद्येरन् नचायं वायुधर्मस्तद्धर्माणां श्रो-
त्राविषयत्वात् नापि नादधर्मः, नादो यदि वायुरेव तदा
दीर्घस्योक्तत्वात् अन्यस्य निर्वक्तुमशक्यत्वात् नापि ध्वनिधर्मः,
शङ्खादिध्वनावनुपलभ्यमानेऽपि गकारे तारत्वादि प्रतीतेः ।
स्वाभाविकत्वे तु न जातिमाङ्ग्यं गत्वादिश्याप्यस्य तस्य ना-
नात्वाभ्युपगमात् किञ्च शुकमारिकामनुष्यप्रभवेषु गकारादि-
षु स्फुटतरा रूपभेदप्रथमाऽस्ति, एवंस्त्रीपुंसप्रभवेषु स्त्रीपुंस-
भेदप्रभवेषु च. यतः काण्डपटाद्याहता अपि शुकादयोनुमी-
यन्ते औपाधिकत्वन्तुस्य नानुभूयमानोपाधिनिबन्धनं कुङ्कु-
मारुणा तरुणोतिवत् नाप्यौपपत्तिकसौपाधिकत्वम् उपप-
त्तेस्तादृशप्रमाणस्याभावादिति संचेपः ॥ ३७ ॥

इति वैशेषिकसूत्रोपस्कारे शाङ्करे द्वितीयाध्यायस्य
द्वितीयमाह्निकम् ।

समाप्तश्चायं द्वितीयाध्यायः ।

तृतीयाध्याये पृथग्साहचिकम् ।

+प्रसिद्धा इन्द्रियार्थाः ॥१॥

तदेवं द्वितीयाध्याये वहिर्द्रव्यपरीक्षासुपपाद्य उद्देशक-
मादिदानीमात्मपरीक्षायै पीठमारचयितुमाह ।

इन्द्रियाणामर्था गन्धरसरूपस्पर्शशब्दा बाह्यै कैकेन्द्रिय-
ग्राह्याः तत्र आत्मग्रहणो योऽर्थः स शब्द इति शब्दप्रसिद्धौ
दर्शितायामर्थादुगन्धादौ स्पर्शपर्यन्ते प्रसिद्धिर्दर्शितेत्यर्थः त-
थाहि घ्राणग्रहणो योऽर्थः स गन्धः, रसनग्रहणो योऽर्थः स
रसः, चक्षुर्मात्रग्रहणो योऽर्थः तद्रूपम्, त्वगिन्द्रियमात्रग्रहणो
योऽर्थः स स्पर्शः, सर्वत्र चार्थशब्देन धर्मी भावभूत उच्यते
तेन गन्धत्वादौ गन्धाद्यभावे च नातिव्याप्तिः तदेवं घ्राणग्रह-
णवृत्तिगुणत्वावान्तरजातिसत्त्वं गन्धत्वम् एवं रसादावपि
वाच्यं तेन नातीन्द्रियगन्धाद्यनुपग्रहः ॥ १ ॥

+इन्द्रियार्थप्रसिद्धिरिन्द्रियार्थेभ्योऽर्थान्तरस्य
हेतुः ॥२॥

इन्द्रियार्थप्रसिद्धेरात्मपरीक्षायासुपयोगमाह ।

हेतुर्लिङ्गमर्थान्तरस्य आत्मनः इन्द्रियार्थेभ्य इति इन्द्रि-
येभ्योऽर्थेभ्यश्च रूपादिभ्यस्तद्वद्भ्यश्च यदर्थान्तरम् आत्मा तस्य
लिङ्गमित्यर्थः । यद्यपि ज्ञानमेव लिङ्गमिह विवक्षितं तथा-
पीन्द्रियार्थप्रसिद्धे रूपादिसाक्षात्कारस्य प्रसिद्धतरतया ता-
द्रूप्यैरेव लिङ्गत्वमुक्तं तथाहि प्रसिद्धिः कचिदाश्रिता कार्य-

त्वात् घटवत् गुणत्वाद्वा क्रियात्वाद्वा सा च प्रसिद्धिः करण-
जन्या क्रियात्वात् छिदादिक्रियावत् यच्च प्रसिद्धे; करणं तदि-
न्द्रियं तच्च कर्तृप्रयोज्यं करणत्वात् वास्यादिवत् तथा यच्चेयं
प्रसिद्धिराश्रिता, यः घ्राणादीनां करणानां प्रयोक्ता स आत्मा ॥२॥

+ सोऽनपदेशः ॥३॥

ननु शरीरमिन्द्रियाणि वा प्रसिद्धेराश्रयोऽस्तु प्रसिद्धिं
प्रति तदुभयान्वयव्यतिरेकयोः स्फुटतरत्वात् किं तदन्याश्र-
यकल्पनया तथाहि चैतन्यं शरीरगुणः तत्कार्यत्वात् तद्रूपा-
दिवत् एवमिन्द्रियगुणत्वेऽपि वाच्यमित्याशङ्क्याह ।

अपदेशो हेतुः तदाभासोऽनपदेशः तथाच तत्कार्यत्वं
प्रदीपजन्यज्ञानादावनैकान्तिकत्वादनपदेश इत्यर्थः ॥३॥

+ कारणाज्ञानात् ॥४॥

ननु तत्कार्यत्वं चैतन्यत्वावच्छिन्नस्यैव कार्यत्वं विवक्षि-
तं प्रदीपादीनाञ्च समस्तमेव चैतन्यं न कार्यमिति न व्य-
भिचार इत्याशङ्क्याह ।

शरीरकारणानां करचरणादीनां तदवयवानां वा अज्ञा-
नात्ज्ञानशून्यत्वादित्यर्थः पृथिव्यादिविशेषगुणानां हि का-
रणगुणपूर्वकता दृष्टा तथा च शरीरकारणेषु यदि ज्ञानं स्या-
त्तदा शरीरेऽपि सम्भाव्येत न चैवम्, नन्वस्तु शरीरकारणेष्वपि
चैतन्यमपि चेन्न ऐकमत्याभावप्रसङ्गात् न हि बहूनाञ्चेतना-
नमैकमत्यं दृष्टम्, करावच्छेदेनानुभूतस्य करच्छेदेऽस्मरण-
प्रसङ्गात् यतो “नान्यदृष्टं स्मरत्यन्यः” इति किञ्च शरीरनाशे

तरुतहिंसादिफलानुपभोगप्रसङ्गात् न हि ~~मैत्रे~~ कृतस्य
पापस्य फलं मैत्रो भुङ्क्ते ततश्च कृतहानिरकृताभ्यागमश्च
स्यात् ॥ ४ ॥

+कार्येषु ज्ञानात् ॥५॥

ननु शरीरकारणेषु सूक्ष्ममात्रया ज्ञानमस्ति शरीरे तु
स्फुटमतो नाकारणगुणपूर्वकता नचैकमत्यानुपपत्तिरित्या-
शङ्क्याह ।

यदि हि शरीरमूलकारणेषु परमाणुषु चैतन्यं स्यात्तदा
तदारब्धेषु कार्येषु घटादिष्वपि स्यात् किञ्च पार्थिवविशेषगु-
णानां सर्वपार्थिववृत्तिताया व्याप्तेः कार्येष्वपि घटादिषु चैत-
न्यं स्यान्न च तत्र चैतन्यमुपलभ्यते इत्यर्थः ॥ ५ ॥

+अज्ञानाच्च ॥६॥

ननु घटादावपि सूक्ष्ममात्रया चैतन्यमस्त्येवेत्याशङ्क्याह ।
सर्वै- प्रमाणैरज्ञानात् कुम्भादौ न चैतन्यमित्यर्थः सर्वप्र-
माणागोचरस्याप्यभ्युपगमे शशविषाणादेरप्यभ्युपगमप्रसङ्गः
न हि घटादौ चैतन्यं केनापि प्रमाणेन ज्ञायत इति ॥ ६ ॥

+अन्यदेवहेतुरित्यनपदेशः ॥७॥

ननु श्रोत्रादिभिः करणैरधिष्ठाताऽनुमीयते इत्युक्तं तद-
युक्तं नहि श्रोत्रादिभिरात्मनस्तादात्म्यं तदुत्पत्तिर्वा न च
ताभ्यामन्तरेणाविनाभावसिद्धिः न चाविनाभावंमन्तरेणानु-
मितिरित्यत आह ।

हेतुः साध्यादन्य एव भवति न तु साध्यात्मा साध्यावि-

शेषप्रसङ्गात्तस्मात्तादात्म्यघटितो हेतुरहेतुरनपदेश इत्यर्थः ॥७॥

+अर्थान्तरं ह्यर्थान्तरस्यानपदेशः ॥८॥

ननु ओचादिभिरिन्द्रियैरात्मनो यथा न तादात्म्यं तथा तदुत्पत्तिरपि नास्ति नहि वक्त्रे धूम इव आत्मनः ओचादि-
करणमुपपद्यते इत्यत आह ।

हि यतः कार्यं धूमादि यथा रासभादेरर्थान्तरं तथा का-
रणाद्वक्त्रादेरप्यर्थान्तरमेव तथा चार्थान्तरत्वाविशेषात् धूमो
रासभं न गमयति किन्तु वक्त्रमेव गमयतीत्यत्र स्वभावविशे-
ष एव नियामकः, स च स्वभावो यदि कार्यादन्यस्यापि भ-
वति तदा सोऽप्यपदेशो भवत्येव तथाच कार्यमविवक्षित-
स्वभावभेदम् अनपदेशः, तथाच तादात्म्यतदुत्पत्ती एवावि-
नाभावः तयोरेवाविनाभावपर्यवसानं ताभ्यां समानोपायो
वा तदुभयमात्रग्रहाधीनग्रहो वेति स्वशिष्यव्यामोहनाय प-
रिभाषामात्रमिति भावः ॥ ८ ॥

+संयोगिसमवायकार्थसमवायिविरोधि च ॥९॥

सम्प्रत्यविनाभावस्य तदुभयव्यभिचारमेव स्फुटयितुमाह ।

शरीरं तूगवत् शरीरत्वादित्ययं हेतुः संयोगी, वृद्धिक्षय-
वदद्रव्यसहजावरणं हि तूगित्युच्यते तच्च न शरीरस्य कार्यं
कारणं वा किन्तु सहोत्पत्तिकमात्रं नियतसंयोगवत् । एवं
समवायि यथाकाशं परिमाणवदद्रव्यत्वात् घटादिवदिति
अत्र परिमाणं साध्यं द्रव्यत्वेनाकाशसमवायिना धर्मेण सा-
ध्यते यद्वा परिमाणतारतम्यं क्वचिद्विश्रान्तमित्यनेनाणुत्वं

परिमाणविशेषः सिद्धः तेन तदाश्रयः परमाणुर्नुमीयते. श-
ब्दादिना त्वाकाशस्य, ज्ञानादिना त्वात्मनोऽनुमानं कार्यै-
व कारणानुमानमिति नोदाहृतम् ॥८॥

+कार्यं कार्यान्तरस्य ॥९०॥

एकार्थसमवायिन सूत्रकमुदाहरति ।

कार्यं रूपं कार्यान्तरस्य स्पर्शस्य लिङ्गम् । उपलक्षणञ्चै-
तत् अकार्यमप्याकाशैकत्वम् आकाशैकपृथक्त्वे लिङ्गम् एवं
परममहत्त्वे ॥९०॥

+विरोध्यभूतं भूतस्य ॥९१॥

विरोधिलिङ्गमुदाहरति ।

अभूतं वर्षं, भूतस्य वायुभ्रमयोगस्य लिङ्गम् एवं स्फोटा-
देर्दिरोधी मन्त्रपाठः तथाचाभूतमनुत्पन्नं स्फोटादि भूतस्य
मन्त्रपाठस्य लिङ्गम् ॥९१॥

÷भूतमभूतस्य ॥९२॥

विरोधिलिङ्गस्योदाहरणान्तरमाह ।

भूतं स्फोटादिकम् अभूतस्य मन्त्रपाठस्य लिङ्गम् एवं भू-
तो वायुभ्रमयोगोऽभूतस्य वर्षस्य लिङ्गम् एवं भूतो दाहोऽभू-
तस्य मण्यादिसमवधानस्य लिङ्गमेवमन्यदन्यद्व्यम् ॥९२॥

+भूतो भूतस्य ॥९३॥

लिङ्गान्तरेमुदाहरति ।

विद्यमानेनैव विरोधिना विद्यमानस्यैव विरोधिनः क-

चिदनुमानं यथा विस्फूर्जन्तमहिं दृष्ट्वा भाटान्तरितस्य न-
कुलस्य अत्र हि विस्फूर्जनहिर्भूतो विद्यमानो भाटान्तरि-
तो नकुलोऽपि विद्यमान एवेति भवति भूतो भूतस्य लिङ्ग-
मित्यर्थः वर्षवायुभ्रसंयोगस्तु नैकस्मिन् काले विद्यमानता न
वा स्फोटमन्त्रपाठयोरिति ॥१३॥

+प्रसिद्धिपूर्वकत्वादपदेशस्य ॥१४॥

इदानीं परिगणनस्य प्रयोजनमाह ।

प्रसिद्धिस्मर्यमाणा व्याप्तिः, अपदेशो हेतुवचनं. तेन
स्मर्यमाणव्याप्तिविशिष्टो हेतुर्हेत्ववयवेनोपनयावयवेन वो-
च्यते इति भवति प्रसिद्धिपूर्वकोऽपदेश इति तथा च ओचा-
दिना करणेनाधिष्ठातुः ज्ञानादिना च गुणेन तदाश्रयस्यात्म-
नो यदनुमानमुक्तं तत्र सर्वत्र व्याप्तिरस्ति, त्वया तु शरीर-
कार्यत्वेन हेतुना ज्ञानस्य यच्छरीरगुणत्वं साधितं तत्र न
व्याप्तिरिति भावः । ननु केयं व्याप्तिर्न तावदव्यभिचारितसम्ब-
न्धः अव्यभिचारस्य साध्यात्यन्ताभावसामानाधिकरण्यानधि-
करणत्वस्य केवलान्वयिन्यप्रसिद्धेः साध्यानधिकरणानधिक-
रणत्वस्यापि केवलान्वयिन्यसम्भवात् धूमादेरपि यत्किञ्चित्
साध्यानधिकरणाधिकरणत्वात् । नाप्यविनाभावः । स हि
साध्यं विनाऽभावो वा हेतोः, अविना, साध्यान्वये सति भा-
वो वा, धूमस्यापि क्वचिद्रासभाभावेऽभावात् रासभसत्त्वे
सत्त्वाच्च, नियतव्यतिरेकी नियतश्चान्वयो विवक्षित इति चेत्
न नियमस्यैव निष्यमाणत्वात् नापि कार्त्स्न्येन सम्बन्धः, स
यदि कृत्स्नस्य साध्यस्य साधनसम्बन्धः स विषमव्याप्ते धूमा-

दावपि नास्ति अथ कृत्स्नस्य साधनस्य साध्यसम्बन्धः, सोऽप्येकस्य साध्यस्य कृत्स्नसाधने सम्बन्धाभावादनुपपन्नः अथ कृत्स्नस्य साध्यस्य कृत्स्नेन साधनेन सम्बन्धः, एतदप्ययुक्तं न हि कृत्स्नेन साधनेन कृत्स्नस्य साध्यस्य क्वचिदपि सम्बन्धः सम्भवति, प्रत्येकमेव साध्यसाधनयोः सम्बन्धात् विषमव्याप्ते चाव्याप्तेः नापि स्वाभाविकः सम्बन्धः स्वभावो हि स्वस्य भावो वा स्वमेव भावो वा, तत्र तज्जन्यत्वञ्चेत्तद्वितार्थः, तदा समवायलक्षणायां व्याप्तावव्याप्तेः, तदाश्रितत्वञ्चेत्तद्वितार्थः, तदापि समवायेऽव्याप्तिः न हि समवायः क्वचिदाश्रितः संयोगस्यापि हेतुधर्मधूमत्वाद्यनाश्रितत्वात् हेतुधर्मधूमत्वाद्यजन्यत्वाच्च नाप्यनौपाधिकः सम्बन्धः उपाधेरेव दुर्वचत्वात्, सुवचतुऽपि दुर्ग्रहत्वात्, सुग्रहतुऽप्यन्योन्याश्रयात् साध्यव्यापकतु सति साधनाव्यापकतुादेर्व्याप्तिग्रहाधीनग्रहत्वात् नापि सम्बन्धमात्रं व्याप्तिः, व्यभिचारिसम्भवस्यापि देशविशेषकालविशेषगर्भतया व्याप्तिरूपत्वेऽपि तज्ज्ञानसगानुमितायतन्त्वत्वात् अनुमितिकारणीभूतज्ञानविषयव्याप्ते रैव निरूपयितुमुचितत्वात् नापि साधनवन्निष्ठातन्ताभावाप्रतियोगिसाधनसामानाधिकरण्यं व्याप्तिः वक्त्रेरपि धूमवन्निष्ठात्यन्ताभावप्रतियोगित्वात् न हि धूमवति महानसे पर्वतीयवक्त्रेर्नात्यन्ताभावः इदं संयोगि द्रव्यत्वादित्यादौ संयोगात्यन्ताभावस्य साधनसमानाधिकरणत्वादव्यापकताप्रसङ्गात्, प्रतियोगिविरुद्धस्वसमानाधिकरणात्यन्ताभावाप्रतियोगिसाध्यसामानाधिकरण्यं व्याप्तिः संयोगात्यन्ताभावस्य प्रतियो-

गिविरुद्धत्वाभावादिति चेन्न संयोगात्यन्ताभावस्यापि प्रति-
योगिविरुद्धत्वात् अन्यथावच्छेदभेदकल्यनावैयर्थ्यात् न हि
कृतकत्वानित्यतुयोर्व्यर्थमवच्छेदभेदः कल्पते नापि साध-
वैयधिकरणानधिकरणतुम् केवलान्वयिनिसाधवैयधिकर-
ण्यप्रसिद्धेः साध्यानधिकरणाधिकरणतुं हि तत्, नापि य-
त्सम्बन्धितावच्छेदकरूपवत्त्वं यस्य तस्य सा व्याप्तिः वक्लि-
त्वस्यापि धूमसम्बन्धितावच्छेदकत्वात्, अधिकदेशवृत्तितया
तन्न तथेति चेत् व्यापकतावच्छेदकस्याधिकदेशवृत्तेरप्यभ्यु-
पगमात् धूमत्वस्यापि गगनतलावलम्बिधूमवृत्तितयाऽधिक-
देशवृत्तित्वात् अत एव तद्धारणार्थं विशेषणमिति चेत्तर्हि
यद्, व्याप्यतावच्छेदकं तदेव सम्बन्धितावच्छेदकतु नाभि-
मतमित्यभिमतं तथाचात्माश्रमः । एवञ्च यत् सामानाधिक-
रण्यावच्छेदकरूपवत्त्वं यस्य तस्य सा व्याप्तिरित्यप्युक्तदो-
षाक्रान्तमिति चेत् अत्रोच्यते अनौपाधिकः सम्बन्धो व्याप्तिः
अनौपाधिकत्वन्तु यावत् स्वव्यभिचारिव्यभिचारिसाध्यसा-
मानाधिकरण्यं यावत् स्वसमानाधिकरणात्यन्ताभावप्रतियो-
गिकात्यन्ताभावसमानाधिकरणसाधरसामानाधिकरण्यं वा,
यावत् साधनाव्यापकाव्याप्यसाधरसामानाधिकरण्यमिति नि-
रुक्तिद्वयार्थः, यावत् साधरव्यापकव्यापकत्वं वा, बहुव्रीहिणा
दुर्ग्रहमिदमिति चेत् अत एव तत्र भूयोदर्शनापेक्षा तर्कापे-
क्षा च । यद्वा साधनसमानाधिकरणात्यन्ताभावाप्रतियोगि-
साधरसामानाधिकरण्यं व्याप्तिः अत्यन्ताभावश्च वक्लितादि-
सामान्यावच्छिन्नप्रतियोगिताको विवक्षितः तेन महानसीये
धूमे पर्वतीयवक्ल्यत्यन्ताभावसामानाधिकरण्येऽपि न दोषः

धूमवति वह्निर्नास्तीति प्रतीतेरनुदयात्, द्रव्यत्वन्तु संयोगि-
 तात्यन्ताभावासमानाधिकरणमेव नहि भवति द्रव्यं न संयो-
 गीतिप्रतीतिः, संयोगानां प्रत्येकमव्याप्यवृत्तित्वेऽपि संयोगि-
 त्वसामान्यस्य व्याप्यवृत्तित्वात् तसैव च व्यापकत्वात् । नन्व-
 नौपाधिकत्वमुपाधिविरहः उपाधिरेव दुष्परिकल्पनीय इति
 चेन्न साधयव्यापकत्वे सति साधनाव्यापकस्योपाधिकत्वात्
 तदुक्तं “साधने सोपाधिः साधेर निरुपाधिरुपाधिः” । ननु
 केवलसाधयव्यापकोपाधयव्यापकमेतत् यथा वायुः प्रत्यक्षः
 प्रत्यक्षस्पर्शश्रयत्वादित्यत्रोद्भूतरूपवत्त्वम्, स श्यामो मित्रा-
 तनयत्वादित्यत्र शाकपाकजत्वं, नह्युद्भूतरूपवत्त्वं प्रत्यक्ष-
 त्वव्यापकम् आत्मनि गुणकर्मादौ च प्रत्यक्षे तदभावात् नापि
 शाकपाकजत्वं श्यामत्वव्यापकम् काककोकिलजलदजम्बूफ-
 लादौ श्यामे तदभावादिति चेन्न पर्यवसितसाधयव्यापकत्वे
 सति साधनाव्यापकत्वस्य तथा विवक्षितत्वात्, पर्यवसितञ्च
 साधयं यद्वर्मावच्छेदेनोपाधेर्व्यापकत्वमभग्नं तद्वर्मावच्छि-
 न्नम्, प्रकृते वह्निर्द्रव्यत्वावच्छेदेन प्रत्यक्षत्वस्योद्भूतरूपवत्त्वं
 व्यापकम्, अन्वयव्यतिरेकीभ्यां गृहीतम्, श्रौत्यक्तिकनरश्या-
 मत्वावच्छिन्नं साधयं प्रति चरकसुश्रुतादौ शाकपाकजत्वस्य
 व्यापकत्वावधारणादेवमन्यत्राप्युक्तम् । ननु नायमुपाधिपद-
 वाच्यः, यद्वर्मोऽन्यत्र भासते स उपाधिः यथा स्फटिकादौ ज-
 पाकुसुमादिविषमवशातोपाधौ च व्याप्यत्वाभावात्तद्वर्मस्य
 साधनाभिमतोऽनवभासनादिति चेत् सत्यं समव्याप्त एवार्द्र-
 न्यनप्रभववह्निमत्त्वादौ मुख्य उपाधिपदप्रयोगः, अन्यत्र तु
 गौणः, गुणः व्यभिचारोन्नायकत्वम्, यद्वि यद्व्यापकव्यभिचा

रि तस्य तद्व्यभिचारित्वं नियमात्, भवति च साधयव्याप-
कसरोपाधेर्व्यभिचारि साधनम्, अतः साधयव्यभिचारोति,
यद्व्यापकाव्याप्यं यत् तत् तद्व्याप्यम् इति व्याप्यत्वासि-
द्वायकतु वा सत्प्रतिपक्षोत्थापकतु वा पक्षे उपाधेः
साधयव्यापकसरोभावात् साधयभावसाधनात् तदुक्तं “वा-
द्युक्तसाधयनियमच्युतोऽपि कथैकरूपाधिरुद्भाव्यः पर्यवसितं
नियमयन् वृषकताबीजसाम्यात्” इति, उन्नीयते चायं बाध-
व्यभिचारानुकूलतर्काभावप्रतिकूलतर्कैः । यत्तु यद्व्यभिचा-
रित्वेन साधनस्य साधयव्यभिचारित्वं स उपाधिरिति तत्र
तृतीया न करणे न हेतौ न प्रकारे न लक्षणे, न च यद्व्य-
भिचारित्वं न ज्ञातेन साधनस्य साधयव्यभिचारित्वं ज्ञायते
इति पूरणीयम् अज्ञायमानोपाधयव्यापनात् स्फुटव्यभिचार-
स्थलोपाधयव्यापनात्, योग्यतागर्भा तु दुर्निरूपा, व्यभिचा-
रोन्नायकत्वमव्यवस्थाप्य उपाधुरद्भावनाशक्यत्वाच्च पक्षेतरत्वं
न्तु उपाधिलक्षणाक्रान्तमपि स्वव्याघातकत्वान्नोपाधिः यथा
पक्षे सन्दिग्धानैकान्तिकत्वम्, यदि हि तत्र न सन्देहस्तदा
न पक्षता, यदि पक्षता तदा सन्देहसरोवश्यकतया सन्दि-
ग्धानैकान्तिकत्वमधीव्यात् अवशिष्टं मयूखेऽन्वेष्टव्यम् ॥१४॥

+अप्रसिद्धोऽनपदेशोऽसन् सन्दिग्धश्चानप-
देशः ॥१५॥

इदानीं वृत्तानां वर्तिष्यमाणामात्र हेतूनां हेतूभासा-
द्विवेकाय हेतूभासप्रकरणमारभमाण आह ।

अप्रसिद्ध इति अव्याप्तोऽगृहीतव्याप्तिको विपरीतव्याप्ति-

कश्च विरुद्धः एतेन व्राप्यतूासिद्धविरुद्धयोः संग्रहः, असन्
इति पक्षे ऽसन् अपक्षधर्म इत्यर्थः स च क्वचित् स्वरूपविर-
हात्, क्वचित् सन्देहसिषाधयिषयोरभावात्, सिद्धसाधने,
सन्दिग्ध इति पक्षे साधप्रसदसत्तूकोटिकसंशयजनकः स च
संशयः समानधर्मदर्शनात्, क्वचिदसाधारणधर्मदर्शनात्, क्व-
चित् पक्ष एव हेतोः साधप्रतदभावसाहचर्यदर्शनात्, आद्यः
साधारणानैकान्तिकः द्वितीयस्वसाधारणानैकान्तिकः तृती-
योऽनुपसंहारी ॥१५॥

यस्माद्विषाणी तस्मादश्वः ॥१६॥

तत्र व्राप्यतूासिद्धविरुद्धस्वरूपासिद्धानामुदाहरणमाह ।
यत्र रासभपिण्डं पक्षीकृत्यायमसावश्वः, विषाणित्वात्,
यस्तु नाश्वो नासौ विषाणी, यथा शशशृगालनरवानरादि-
रिति व्यतिरेकसहचारदर्शनाहितव्रामोहः प्रयुङ्क्तो, तत्र
व्राप्यतूासिद्धस्वरूपासिद्धविरुद्धानामुदाहरणमिदम् ॥१६॥

**यस्माद्विषाणी तस्माद्गौरिति चानैकान्ति-
कस्योदाहरणम् ॥१७॥**

अनैकान्तिकमुदाहरति ।

यत्र महिषं पक्षयितूा अयं गौर्विषाणित्वादिति साध-
यति तत्र साधारणानैकान्तिकता, यदा त्वाकाशं नित्यं श-
ब्दाश्रयत्वादिति साधयति तदाऽस्यासाधारणानैकान्तिकता,
एवं शब्दोऽनित्यः शब्दत्वादित्याद्यप्यगृह्यमाणदशायामसाधा-
रणानैकान्तिकमेव, यदा तु विपक्षबाधकनर्कावतारात् पक्ष

एव साधयं सिधेयत् तद्रा सपक्षवृत्तिताज्ञानदशायां सद्धेतुरेव
पक्षसरापि सपक्षत्वात् यत्र वग्राप्तपक्षधर्मतयाऽप्रमितोऽसिद्धः
स च त्रिविधः वग्राप्यत्वासिद्धः स्वरूपासिद्धः आश्रयासिद्धश्च
तत्रागृहीतरासिकोवग्राप्यत्वासिद्धः, सत्या एव वग्राप्तेरग्रहा-
त् वग्राप्तेरभावाच्च उभयथापि, तेनानुकूलतर्काभावादयोऽ-
सिद्धभेदाः, स चायमसमर्थविशेषणसमर्थविशेष्यासमर्थोभय-
सन्दिग्धासमर्थविशेषणसन्दिग्धासमर्थविशेष्यसन्दिग्धासमर्थो -
भयभेदप्रपञ्चेनासहस्रधा भिद्यते सर्वत्र चात्र सिद्धिविरह ए-
वोद्भावाः । अत्रेदं तत्त्वम् हेतुस्तावत् केवलान्वयन्वयव्यति-
रेकिकेवलव्यतिरेकिभेदात् त्रिविधः तत्र धर्मिगतो धर्मः केव-
लान्वयीयथाप्रमेयत्वाभिधेयत्वविशेष्यत्वविशेषणत्वनित्यद्रवा-
त्यन्ताभावाश्रयनाशनाशयगुणादिध्वंसात्यन्ताभावादयः, नह्य-
स्ति तादृशं किञ्चित्, यत्रैते धर्मा न विद्यन्ते, तथाच सर्व-
गतत्वम् अत्यन्ताभावाप्रतियोगित्वं वा केवलान्वयत्वम् एतेषां
च स्वात्मवृत्तित्वेऽपि न दोषः तदुक्तां “प्रमाणं शरणं वृत्तौ न
भिन्नाभिन्नते यतः” इति केवलान्वयिसाधयको हेतुः केवला-
न्वयी अस्य च पक्षसत्वसपक्षसत्वाबाधितत्वासत्प्रतिपक्षित-
त्वानि चत्वारिरूपाणिगमकत्वौपयिकानि, अन्वयव्यतिरेकि-
णस्तु हेतोर्विपक्षासत्वेन सह पञ्च, केवलव्यतिरेकिणः सप-
क्षमत्वव्यतिरेकेण चत्वारि, तथाचयस्य हेतोर्यावन्ति रूपाणि
गमकत्वौपयिकानि तदन्यतररूपहीनः स हेतुराभासः एवञ्च
गमकत्वौपयिकान्यतररूपशून्यत्वं हेत्वाभासत्वं तेनान्यतररू-
पशून्यत्वस्य निश्चयवत्सन्देहोऽप्यनुमितिप्रतिबन्धकः वादिहे-

तोरसाधकतासाधकः न च केवलान्वयिकेवलवप्रतिरेकिणो-
 र्हेत्वोरन्यतररूपशून्यतया हेत्वाभासत्वापत्तिः केवलान्वयिनि
 विपक्षासत्त्वस्य केवलवप्रतिरेकिणि सपक्षसत्त्वस्य गमकत्वाभा-
 वात् एवञ्चाश्रयासिद्धस्वरूपासिद्धभागासिद्धानां पक्षसत्त्वरूप-
 विरहादाभासत्वम्, वग्राप्यत्वाभिद्विविरुद्धसाधारणानैकान्ति-
 कानां विपक्षासत्त्वरूपवैकल्यात्, असाधारणानैकान्तिका-
 नुपसंहारिणोः सपक्षसत्त्ववैकल्यात्, बाधितसत्प्रतिपक्षित-
 योरबाधितत्वासत्प्रतिपक्षितत्वविरहात्, एवं सोपाधित्वा-
 प्रयोजकत्वयोरपि विपक्षासत्त्वनिश्चयाभावादगमकत्वम्, अनु-
 कूलतर्काभावप्रतिकूलतर्कयोरपि विपक्षासत्त्वनिश्चयविरहात्
 एवं साधप्रविकलसाधनविकलोभयविकलदृष्टान्ताभासानां
 यदि हेत्वाभासविधया दोषत्वं तदा सपक्षसत्त्वानिश्चयात्,
 यदि स्वातन्त्र्येण दृष्टान्ताभासतया तथापि द्वारं हेतोः सप-
 क्षसत्त्वानिश्चय एव, अनुपदर्शितान्वयानुपदर्शितवप्रतिरेकास्तु
 न्यूनाप्राप्तकालनिग्रहस्थानपर्यवसन्ना एव, आत्माश्रयान्यो-
 न्याश्रयचक्रकानवस्थास्तु वग्राप्तिनिश्चय विघटयन्तः सपक्षसत्त्व-
 विपक्षासत्त्वान्यतररूपविकला एव हेत्वाभासतामासादयन्ति
 तत्र पक्षे साध्यसदसत्त्वकोटिकसंशयजनको हेत्वाभासः स-
 वप्रभिचारः, पक्षे साध्याभावनिश्चयफलको हेत्वाभासो विरुद्धः
 वग्राप्तिपक्षधर्मताप्रमितिविरहोऽसिद्धः, बाधसत्प्रतिपक्षौ तु
 काश्यपीये मते न स्वतन्त्रौ तत्र बाध आश्रयासिद्धावनैकान्ति-
 के वा पर्यवस्यति तदुक्तं “बाधायामपक्षधर्मो हेतुरनैकान्ति-
 को वा” इति सत्प्रतिपक्षोऽप्यन्यतरत्र वग्राप्तिरादिसंशयमा-

पादयन् अनैकान्तिकादावेव पर्यवस्यति । वृत्तिकारस्तु “अ-
प्रसिद्धोऽनपदेशोऽसन् सन्दिग्धश्चानपदेशः” इति सूत्र स्थचका-
रस्य बाधसत्प्रतिपक्षसमुच्चयार्थतामाह तेन “सर्वभिचार-
विरुद्धप्रकरणसमसाधसमातीतकालाः पञ्च हेत्वाभासाः”
इति गौतमीयमेव मतमनुधावति, परन्तु “विरुद्धासिद्धसन्दि-
ग्धलिङ्गं काश्यपोऽब्रवीत्” इत्याद्यभिधानात् सूत्रकारस्वर-
सोहेत्वाभासत्रित्वे, चकारस्तूक्तसमुच्चयार्थ इति तत्त्वम्, ग्रन्थ-
गौरवभयात् प्रपञ्चो न कृतो मयूखे विस्थरोन्वेष्टव्यः ॥१७॥

+आत्मेन्द्रियार्थसन्निकर्षाद्विनिष्पद्यते त-
दन्यत् ॥१८॥

इदानीं हेत्वाभासविवेचनस्य फलमाह ।

आत्मेन्द्रियार्थसन्निकर्षात्तावज्ज्ञानमुत्पद्यते तच्चात्मनि
लिङ्गमसिद्धविरुद्धानैकान्तिकेभ्योऽन्यत् अनाभासमित्यर्थः ।
तथाहि ज्ञानमात्मन्युभयथा लिङ्गम्, ज्ञानं क्वचिदाश्रितं का-
र्यत्वाद्रूपादिवदिति वा, प्रत्यभिज्ञारूपतया वा योऽहमद्राक्षं
सोऽहं स्पृशामोति, तच्च ज्ञानगतं कार्यत्वं नासिद्धं यन्निष्प-
द्यत इत्यभिधानात्, न विरुद्धं सामान्यतो दृष्टेऽत्र विरोधा-
भावात्, न चैकान्तिकम्. तत एव, तथा च स्वगतकार्यत्वगु-
णत्वद्वारा सामान्यतो दृष्टेन ज्ञानमेवात्मनि लिङ्गम्, प्रत्यभि-
ज्ञानन्तु भिन्नकर्तृकेभ्यो व्यावर्त्तमानमेककर्तृकतायां पर्यव-
स्यति न च बुद्धिचैतन्येऽपि कार्यकारणभावनिवन्धप्रमेव प्रति
सन्धानम्, शिष्यगुरुबुद्धयोरपि प्रतिसन्धानप्रसङ्गात् । उपादा-

नोपादेयभावस्तत्र नास्ति स च प्रतिसन्धानप्रयोजक इति चे-
दुपादानत्वस्य द्रव्यधर्मतया बुद्धावसम्भवात्, सम्भवे वा बुद्धी-
नां क्षणिकतया पूर्वानुभूतप्रतिसन्धानानुपपत्तेः न हि पूर्वबु-
द्ध्या उत्तरासु बुद्धिषु कश्चित् संस्कार आधीयते, स्थिरस्य तस्य
त्वयानभ्युपगमात्, क्षणिकबुद्धिधारारूपस्य च कालान्तरस्मृतौ
प्रतिसन्धाने वाऽसामर्थ्यात्, आलयविज्ञानमन्तानः प्रवृत्तिवि-
ज्ञानसन्तानादन्य एव स्मर्त्ता च प्रतिसन्धाता चेति चेत् स
यदि स्थिरः तदा सिद्धं नः समीहितम्, क्षणिकबुद्धिधारारू-
पश्चेत् तदा पूर्वदोषानतिवृत्तेः, न हि तत्रापि स्थिरः कश्चि-
त् संस्कारः । किञ्च प्रवृत्तिविज्ञानातिरिक्ते तत्र प्रमाणाभवः
अहमिति बुद्धिधारैव प्रमाणमिति चेत् भवतु तत्र यदि प्रवृ-
त्तिविज्ञानान्यालयविज्ञानमेव चेदुपादत्ते तदा प्रवृत्तिविज्ञा-
नानामुपादानताविरहे निमित्तताऽपि न स्यात् उपादान-
ताव्याप्तत्वान्निमित्ततायाः, साऽस्तु निमित्तताऽपीति चेत् त-
र्हि सत्त्वमपि गतम्, अर्थक्रियाकारित्वस्य सत्त्वलक्षणत्वात्
प्रवृत्तिसन्तानालयविज्ञानसन्तानाभ्यां सम्भूय सन्तानद्वयमु-
पादीयत इति चेत् तर्हि किमपराद्धमवयविसंयोगादिभिः,
व्यासज्यवृत्तितायास्त्वयाप्यभ्युपगमात् तस्माज्ज्ञानेनाश्रयत-
याऽनुमितमात्मानं प्रतिसन्धानं स्थिरत्वेन साधयतीति न
किञ्चिदनुपपन्नम् । यद्वा नित्या बुद्धिर्नात्मानं कारणत्वेन ग-
मयितुमर्हतीति साङ्ख्यमतनिरासाय सूत्रमिदमुपतिष्ठते
“आत्मेन्द्रियार्थसन्निकर्षाद् यन्निष्पद्यते तदन्यत्” बुद्धितत्वं
यत्त्वयोच्यते तज्ज्ञानमेव, बुद्धिरूपलब्धिर्ज्ञानमिति हि पर्या-

याभिधानं, तच्चात्मादिसन्निकर्षादुत्पन्नम् अन्यदेव त्वदभ्युप-
गतादन्तः करणादित्यर्थः तथाच भवति तत् आत्मनो लिङ्ग-
मिति भावः ॥ १८ ॥

+प्रवृत्तिनिवृत्ती च प्रत्यगात्मनि दृष्टे परत्र
लिङ्गम् ॥१९॥

आत्मन्यनुमानमभिधाय इदानीं परात्मानुमानमाह ।

प्रत्यगात्मनोति स्वात्मनोत्यर्थः, इच्छाद्वेषजानते प्रवृत्ति-
निवृत्तौ प्रयत्नविशेषो ताभ्याञ्च हिताहितप्राप्तिपरिहारफलके
शरीरकर्मणी चेष्टान्तक्षणे जन्यते तथा च परशरीरे चेष्टां
दृष्ट्वा इयं चेष्टा प्रयत्नजन्या चेष्टात्वात् मदीयचेष्टावत्, स च
प्रयत्नआत्मजन्यः आत्मनिष्ठो वा प्रयत्नत्वात् मदीयप्रयत्नव-
दिति परात्मानुमानम् ॥१९॥

इति शाङ्करे वैशेषिकसूत्रोपस्कारे तृतीयाध्यायस्या-
द्यमाह्निकम् ।

द्वितीयान्हिकम् ।

+आत्मेन्द्रियार्थसन्निकर्षे ज्ञानस्य भावोऽ
भावश्च मनसो लिङ्गम् ॥२॥

हेतुहेत्वाभासविवेकः आन्हिकार्थः । इदानीमात्मपरी-
क्षाशेषं वर्त्तयिष्यन् उद्देशक्रमलङ्घनेन मनःपरीक्षासंवतार-
यन्नाह ।

मनोगतिमात्मनो लिङ्गं वक्ष्यति तद् यदि मनो ज्ञान-
 करणत्वेन सूक्तत्वेन च परीक्षितं भवति तदा यत्प्रेरितं
 मनः इन्द्रियान्तरादभिमतविषयग्राहिणि इन्द्रिये सम्बध्यते
 स आत्मेति सिद्धं भवतीत्येतदर्थं क्रमलङ्घनम् । आत्मेन्द्रि-
 यार्थसन्निकर्षे सति यस्मिन् इन्द्रियसन्निकृष्टे ज्ञानस्य भावः
 उत्पादः, असन्निकृष्टे ज्ञानस्याभावोऽनुत्पादस्तन्मन इत्यर्थः
 ननु मनोवैभवेऽपि करणधर्मत्वादेव ज्ञानायौगपद्यमुपपद्यते
 किञ्च मनो विभु विशेषगुणशून्यद्रव्यत्वात् कालवत् ज्ञानास-
 मवाधिकारणसंयोगाधारत्वादात्मवत् स्पर्शात्यन्ताभाववत्त्वा-
 दाकाशवदित्यादि वैभवसाधकं प्रमाणमिति चेत् मैवं यदि
 मनो विभु स्यात्तदा सर्वेन्द्रियसन्निकृष्टात्ततः सर्वेन्द्रियकमेक-
 मेव ज्ञानं स्यात्, कार्यविरोधान्नैवमिति चेन्न न हि सामग्री
 विरोधाविरोधमाकलयति येन चाक्षुषत्वरासनत्वादिविरो-
 धाय विभ्येत्, चित्ररूपवत् चित्रकारमेव वा स्यात्, भवत्येव
 दीर्घशृङ्गुलीभक्षणस्थले इति चेन्न तत्रापि व्यासङ्गदर्शनात्,
 तर्हि रूपरसगन्धस्पर्शान् युगपत् प्रत्ये मोति कथमनुव्यवसाय
 इति चेन्न शीघ्रसञ्चारिमनोजनितेषु पञ्चसु स्मृत्युपनीतज्ञानेषु
 यौगपद्याभिमानात्, व्यासङ्गोऽपि करणधर्माधीन इति चेन्न
 उक्तात्तरत्वात्, दुभुक्ताधीनो व्यासङ्ग इति चेन्न सर्वबुभुक्ताया
 सर्वविषयकसर्वोदयप्रसङ्गात् बुभुक्ताया अपि अभिमतार्थग्रा-
 हीन्द्रियमनःसम्बन्धमात्रफलकत्वात् तस्माज्ज्ञानायौगपद्या-
 न्यथानुपपत्त्या सिध्यति अणु मनः, ततो धर्मिग्राहकमानवा-
 धिताः वैभवहेतवः किञ्च मनोवैभवे पादे मे सुखं शिरसि मे

वेदनेति प्रादेशिकत्वं सुखादीनां न स्यात् विभुकार्याणाम-
समवायिकारणावच्छिन्नदेशे उत्पादनियमात्, तथापि सु-
खादीनामणुदेशापत्तिरिति चेन्न असमवायिकारणं विभुका-
र्यं स्वदेशे जनयत्येवेति नियमात् तथा च निमित्तवन्दनाद्य-
वच्छेदादधिकदेशेपि जननाविरोधात्, ममापि निमित्तस-
मवधानानुरोध इति चेन्न उक्तनियमभङ्गप्रसङ्गात् किञ्चात्म-
ना विभुनो मनसः संयोगोऽपि कथं स्यात्, अजोऽसाविति
चेन्न विभागस्याप्यजत्वप्रसङ्गात्, अवच्छेदभेदेनोभावप्यविरु-
द्धाविति चेन्न संयोगविभागयोरवच्छेदभेदस्य स्वकारणाधी-
नत्वात् अजयोस्तु तदभावादिति दिक् ॥ १ ॥

+तस्य द्रव्यत्वनित्यत्वे वायुना व्याख्याते ॥२॥

ननु सुखाद्युपलब्धिः करणसाध्या क्रियात्वात् रूपोपल-
ब्धिवदित्याद्यनुमानात् युगपज्ज्ञानानुत्पत्त्या वा यन्मनःसिद्धं
तत्करणतया तथाच तस्य द्रव्यत्वं नित्यत्वञ्च कुत इत्यत आह ।

यथाऽवयविद्रव्यानुभितो वायुपरमाणुर्गुणत्वात् क्रिया-
वत्त्वाच्च द्रव्यम्, यथा युगपज्ज्ञानानुत्पत्त्याऽनुमितं मनोगुण-
त्वाद् द्रव्यं, न हि तस्य इन्द्रियसंयोगमन्तरेण ज्ञानोत्पादक-
त्वं येन गुणवत्त्वं न स्यात् किञ्च सुखादिसाक्षात्कारः इन्द्रि-
यकरणकः साक्षात्कारत्वात् रूपादिसाक्षात्कारवद्वितीन्द्रि-
यत्वेन मनःसिद्धम्, इन्द्रियत्वञ्च ज्ञानकारणमनःसंयोगाश्र-
यत्वमित्ययत्नसिद्धमेव मनसो द्रव्यत्वम्, नित्यत्वञ्च तस्याना-
श्रितत्वात्, तस्यावयवकल्पनायां प्रमाणाभावादनाश्रितत्व-
मिति ॥२॥

+प्रयत्नायौगपद्याज्ज्ञानायौगपद्याच्चैकम् ॥३॥

तत् किं प्रतिशरीरमेकमनेकं वेति सन्देहे निर्णायकमाह ।

मनः प्रतिशरीरमिति शेषः यद्ये कैकस्मिन्निति शरीरे ब-
हूनि मनांसि स्युस्तदा ज्ञानप्रयत्नानां यौगपद्यं स्यात् यत्तु
नर्त्तकीकरचरणाङ्गुलीषु युगपत् कर्मदर्शनाद्युगपदेव बहवः
प्रयत्ना उत्पद्यन्ते इति मतं तदयुक्तं मनसः शीघ्रसञ्चारादेव
तदुपपत्तेः अविनश्यदवश्ययोग्यात्मविशेषगुणानां यौगपद्या-
नभ्युपगमात् । एतेनैकस्मिन्नपि शरीरे पञ्च मनांसि तेषां
द्वित्रिचतुःपञ्चानां तत्तदिन्द्रियसंयोगे हे त्रीणि चत्वारि पञ्च
वा ज्ञानानि युगपज्जायन्ते इति मतं निरस्तं कल्पनागौरव-
प्रसङ्गात्, यौगपद्याभिमानस्तु समर्थित एव रसनेन्द्रियाव-
च्छेदेन त्वगिन्द्रियसम्बन्धेन मनसस्तिक्तो गुड इति ज्ञानद्वय-
यौगपद्यापत्तिरपि करणधर्मत्वादेव नास्ति, द्वित्रिच्छिन्नगो-
धाभुजगादावपि अवयवद्वये कर्म खड्गाद्यभिघाताद्वा मनस
आशु सञ्चाराद्वा तदानीमेवादृष्टेन पण्डमनोन्तरग्रहणाद्वा ।
यत्तु मनीऽवयव्येव जलोकावत् तत्सङ्कोचविकाशाभ्यां ज्ञा-
नयौगपद्यायौगपद्ये इति यत् तदवयवकल्पनागौरवप्रतिहत-
मिति दिक् ॥ ३॥

+प्राणापाननिमेषोन्मेषजीवनमनोगतीन्द्रि-

योन्तरविकाराः सुखदुःखेच्छाद्वेषप्रयत्नाश्चा-

त्मनो लिङ्गानि ॥४॥

इदानीं क्रमलङ्घनप्रयोजनमादर्शयन्नेवात्मपरीक्षाशेषं व-
र्त्तयिष्यन्नाह ।

प्रसिद्धिर्ज्ञानमेव केवलमात्मनो लिङ्गमिति न मन्तव्यं प्रा-
णादयोऽपि सन्ति आत्मनो लिङ्गानि तथाहि शरीरान्तश्चा-
रिणि समीरणे प्राणापानलक्षणेऽर्ध्वाधोगती उत्क्षेपणावक्षेपणे
सुषलादाविव प्रयत्नं विनाऽनुपपद्यमाने यस्य प्रयत्नाद् भवतः
स नूनमात्मा, न हि तिर्यग्गमनस्वभावस्य वायोरेवं स्वभाव-
विपर्ययो विना प्रयत्नात्, नच विरुद्धदिक्क्रियोर्वायुः सलि-
लयोरिवोर्ध्वगतिः स्यादिति वाच्यम् एवं सत्यूर्ध्वगमनमेव
स्यान्नत्वधोगमनं फुत्कारादौ वा तिर्यग्गमनम्, तथाचास्ति
कश्चित्, यः प्रयत्नेन वायुमूर्ध्वमधो वा प्रेरयति, सुषुप्तिदशा-
यां कथं प्राणापानयोरूर्ध्वाधोगती इति चेन्न तदानीं योग्य-
प्रयत्नाभावेऽपि प्रयत्नान्तरस्य सद्भावात् स एव जीवनयोनिः
प्रयत्न इत्युच्यते एवं निमेषोन्मेषावपि शरीरस्याधिष्ठातार-
मनुमापयतः तथाहि निमेषस्तावत् अक्षिपक्ष्मणोः संयोगज-
नकं कर्म उन्मेषस्तयोरेव विभागजनकं कर्म एते च कर्मणो
नोदनाभिघातादिदृष्टकारणमन्तरेण निरन्तरमुत्पद्यमाने प्र-
यत्नं विना नोत्पद्यते यथा दारुपुत्रकनर्त्तनं कस्यचित् प्रय-
त्नात् तथाऽक्षिपक्ष्मवर्त्तनमपि, तेन प्रयत्नवाननुमीयते, एवं
जीवनमप्यात्मलिङ्गं तथाहि जीवनपदेन लक्षणया जीवन-
कार्यं वृद्धिस्ततभग्नसंरोहणादि लक्षयति । तथाच यथा गृह-
पतिर्भग्नस्य गृहस्य निर्माणं करोति, लघ्वीयो वा गृहं वर्ध-
यति यथा देहाधिष्ठाता गृहस्थानीयस्य देहस्याहारादिना
वृद्धिमुपेक्षयं करोति क्षतञ्च भेषजादिना प्ररोहयति भग्नञ्च

करचरणादि संरोहयति तथाच गृहपतिरिव देहस्याप्यधि-
 ष्ठाता सिध्यतीति, एवं मनोगतिरप्यात्मलिङ्गं तथाहि मन-
 स्तावन्मूर्त्तमणुवेति पूर्वप्रकरणे साधितम्, तस्य चाभिमतवि-
 षयग्राहिणि इन्द्रिये निवेशनम् इच्छाप्रणिधानाधीनम्, तथा
 च यस्येच्छाप्रणिधाने मनः प्रेरयतः स आत्मेत्यनुमीयते यथा
 गृहकोणावस्थितो दारकः कन्दुक लाक्षागुटकं वा गृहाभ्य-
 न्तर एव इतस्ततः प्रेरयति, ननु दारूपुत्रनर्त्तयिता गृहपति-
 दारकी वा न शरीरादन्यो यो दृष्टान्तः स्यात् किञ्च शरीर-
 मेव चैतन्याश्रयः अहङ्कारास्पदत्वात्, भवति हि गौरोऽहं
 स्थूलोऽहमित्याद्यहङ्कारसामानाधिकरण्येन प्रत्ययः यत्तु
 बाल्येऽनुभूतं यौवने वार्द्धक्ये वा स्मरति तत्र चैत्रमैत्रवच्छ-
 रीरभेदेऽपि स्मरणं न स्यात् “नान्यदृष्टं स्मरत्यन्यः” इति तत्र
 चैत्रमैत्रयोर्भिन्नसन्तानत्वेन प्रतिसन्धानं माऽस्तु बाल्यकौमा-
 रभेदेऽपि सन्तानैकत्वात् कार्यकारणभावेन प्रतिसन्धानमुप-
 पत्स्यत इति तत्र ब्रूमः पित्राऽनुभूतस्य पुत्रेणापि स्मरणप्रस-
 ङ्गः, तत्र शरीरभेदग्रहो बाधक इति चेत् वृद्धेन बालशरीरा-
 द्भेदेनैव स्वशरीरस्य ग्रहात् प्रतिसन्धानानुपपत्तेः अनुपलब्ध-
 पितृकस्य बालस्य शरीरभेदाग्रहस्यापि सत्त्वात् मम शरीर-
 मिति ममकारसामान्येनाहङ्कारस्य मानात्, ममात्मेत्यत्रा-
 पि तथेति चेन्न तत्र ममकारस्यौपचारिकत्वात् राहोः शिर-
 इतिवदभेदेऽपि षष्ठ्युपपत्तेः, हिंसादिफलञ्च कर्त्तरि न स्या-
 त् शरीरस्यान्यान्यत्वात् पातकमिच्छतो भूतचैतनिकस्य कृ-
 तहानमकृताभ्यागमश्च दोष इति दिक् । इन्द्रियान्तरविका-
 रात् खलूपि दृश्यते हि नागरङ्गस्य चिरविलस्य वा रूपविशे-

सहचरितं रसविशेषमनुभूय पुनस्तादृशं फलमुपलभमानस्य रसगर्हिप्रवर्त्तितो दन्तोदकसंप्लवः, स च नामूरसानुमिति-मन्तरेण, अनुमितिर्न व्याप्तिस्मृतिमन्तरेण, सा च न संस्कारं विना, स च न व्याप्त्यनुभवमन्तरेण, स च न भूयोदर्शनमन्तरेणेति इयं ज्ञातपरम्परा नैकं कर्त्तारमन्तरेण कार्यकारण-भूता सम्भवतीति तथाच गौतमीयं सूत्रम् “इन्द्रियान्तरवि-कारात्” इति । सुख॥दयश्च ज्ञानवदेवात्मलिङ्गानि द्रष्टव्याः । तथाहि सुखादिकं क्वचिदाश्रितं द्रव्याश्रितं वा कार्यवस्तुत्वात् गुणत्वाद्वा रूपादिवदितीतरबाधसहकृतं सामान्यतो दृष्टमेव अष्टद्रव्यातिरिक्तद्रव्याश्रितत्वं विषयीकरोति न हि पृथिव्या-द्यष्टकानाश्रिता इच्छा द्रव्याश्रितेति प्रतिज्ञा अष्टद्रव्यातिरि-क्तद्रव्याश्रितत्वं प्रकारमनादाय पर्यवस्यति यत्र तु प्रथमं न बाधावतारस्तत्राष्टद्रव्यातिरिक्तद्रव्याश्रितत्वं व्यतिरेकिसाध्य-मिति विभागः, व्यापकतात्रच्छेदकप्रकारिकैवानुमितिरिति तु तुच्छं, येन विना प्रतीतिर्न पर्यवस्यति तस्यैव तत्र प्रकार-त्वात् अन्यथा ह्यणुकं कार्यानाश्रितं सत् क्वचिदाश्रितम् अवयवित्वादित्यादावकार्याश्रितत्वप्रकारिकासन्देहानुमितिर्न स्यात् ॥४॥

+तस्य द्रव्यत्वनित्यत्वे वायुना व्याख्यातं ॥५॥

ननु सिध्यतु आत्मा स्थिरः, स तु नित्य इति कुतः, कुतश्च द्रव्यमित्यत आह ।

यथा वायुपरमाणोरवयवकल्पनायां न प्रमाणमती नि-त्यत्वं तथात्मनोऽपि, यथा गुणत्वाद्वायुपरमाणुद्रव्यं तथात्मा ऽपीत्यर्थः ॥५॥

+यज्ञदत्त इति सन्निकर्षे प्रत्यक्षाभावाद् दृष्टं लिङ्गं न विद्यते ॥६॥

पूर्वपक्षमाह ।

सन्निकर्षे सति अयं यज्ञदत्त इति चेत् प्रत्यक्षं नास्ति तदा दृष्टं प्रत्यक्षतो गृहीतव्याप्तिकं लिङ्गं नास्ति यथा वक्त्रिणा प्रत्यक्षेण सहचरितो गृहीतो धूमो दृष्टं लिङ्गं तथात्मसाधकं लिङ्गं दृष्टं नास्तीत्यर्थः ॥६॥

+सामान्यतो दृष्टाच्चाविशेषः ॥७॥

ननु प्रत्यक्षदृष्टव्याप्तिकस्य दृष्टलिङ्गस्याभावेऽपि सामान्यतो दृष्टमेव लिङ्गं भविष्यति न हि ततो नानुमितिरित्याशङ्क्य पुनः पूर्वपक्षो आह ।

सामान्यतो दृष्टमपि लिङ्गं भवति न तु तव आत्मत्वेन अष्टद्रव्यातिरिक्तद्रव्यत्वेन वा स्यादात्मसिद्धिः किन्तु तेनेच्छादीनां क्वचिदाश्रितत्वमात्रं सिध्येत् तच्च नात्ममननौपयिकमित्यर्थः तदेतदाह अविशेष इति ॥७॥

+तस्मादागमिकः ॥८॥

तत् किं योऽपहतपाप्मा स आत्मा इत्याद्यागमोऽनर्थक एवेत्याशङ्क्य स एवाह ।

आगममात्रं सिद्ध एवात्मा नन्वनुमेयः दृष्टसामान्यतो दृष्टयोर्लिङ्गयोरभावात् तस्मात् सम्यगुपनिषदां श्रवणात् तत्त्वसाक्षात्कार उत्पद्यते न तु मननप्रणालिकया, तथाच मननप्रयोजनकमिदं तन्वमतन्वम्, दृष्टं हि भूतदशकनदीस-

न्तरणावुपदेशमात्रादेव साक्षात्कारिज्ञानम् ॥ ८ ॥

+अहमितिशब्दस्य व्यतिरेकाद्भागमिकम् ॥ ९

तदेवं त्रिभिः सूत्रैः पूर्वपक्षे सिद्धान्तवाद्याह ।

नागममात्रं प्रमाणमात्मनि किन्तुहमितिपदमात्मपदं वा साभिधेयं पदत्वात् घटादिपदवत् इत्यनुमानादप्यात्म-
सिद्धिः । ननु पृथिव्याद्येव तदभिधेयं स्यादित्यत आह व्यति-
रेकादिति पृथिव्यादितोऽहमिति पदस्य व्यतिरेकाद्वावृत्ते-
रित्यर्थः । न हि भवत्यहं पृथिवी अहमापः अहन्तेजः अहं
वायुः अहमाकाशम् अथं कालः अहं दिक् अहं मन इति
व्यपदेशः प्रत्ययो वा, शरीरे भवतीति चेन्न परशरीरेऽपि त-
त्प्रसङ्गात्, स्वशरीरे भवतीति चेन्न स्वस्यात्मभिन्नस्यानिरुक्तेः
मम शरीरमिति वैयधिकरण्येन प्रत्ययाच्च नन्विदमपि सा-
मान्यतोऽदृष्टमेव तच्च विशेषपर्यवसन्नमिति दूषितमेवेति चेन्न
अहम्पदेऽहन्तृमात्मत्वमेव प्रकारः तथा च पक्षधर्मतावलादे-
वाहन्तृस्य प्रवृत्तिनिमित्तत्वं पर्यवसन्नं तच्चानन्यसाधारणमे-
वेति विशेषसिद्धेः एवं सामान्यतो दृष्टादपि बाधसहकृताद्वि-
शेषसिद्धिः यच्चोक्तं श्रवणादेव साक्षात्कारः किमनेनेति त-
दयुक्तम् न हि मननमन्तरेण सङ्गशुकस्याश्रद्धामलक्षालनम्,
न च तदन्तरेण तत्र निदिध्यासनाधिकारः, न च निदिध्या-
सनमन्तरेण सवासनमिथ्याज्ञानोन्मूलनक्षमस्तत्त्वसाक्षात्का-
रः, अभ्यासादेव हि कामातुरस्याकस्मात् कामिनीसाक्षात्-
कारः न हि शब्दमानुमानिकं वा ज्ञानं मिथ्याज्ञानोन्मूलन-
क्षमं दिङ्मोहादौ दृष्टमिति भावः । ननु तथापि परोक्षे आत्म-

नि कथं सङ्केतग्रह इति चेत् क एवमाह नात्मा प्रत्यक्ष इति,
किन्तु मनसा संयोगप्रत्यासत्तयात्मग्रह' कथमन्यथाऽहं सुखी
जानामीच्छामि यते दुःखीत्यादिप्रत्यय' नह्ययमवस्तुक' स-
न्दिग्धवस्तुको वा, नीलादिप्रत्ययवत् अस्यापि निश्चितवस्तु-
कत्वात्, न लैङ्गिक', लिङ्गज्ञानमन्तरेणापि जायमानत्वात्,
नापिशब्द', तदनुसन्धानाननुविधानात्, प्रत्यक्षाभासोऽयमि-
ति चेत्, तर्हि क्वचिदनाभासविषयोऽपि नह्यप्रमितमारोप्य-
ते इत्यावेदयिष्यते ॥८॥

+यदि दृष्टमन्वक्षमहं देवदत्तोऽहं यज्ञदत्त
इति ॥९०॥

एवञ्चेत् किमनुमानेनेति पूर्वपक्षवादी आह ।

इतिशब्दो ज्ञानप्रकारमाह दृष्टमिति भावे क्तप्रत्ययान्तम्,
अन्वक्षमित्यध्यक्षं तेनायमर्थः अयं देवदत्तः अयं यज्ञदत्त इति
प्रकारकं दृष्टं दर्शनं अध्यक्षमेवास्ति यदि किमनुमानप्रयासेन
न हि करिणि दृष्टे चीत्कारेण तमनुमिमतेऽनुमातारः ॥१०॥

दृष्टयात्मनि लिङ्गे एक एव दृढत्वात् प्रत्य-
क्षवत् प्रत्ययः ॥९१॥

अत्र सिद्धान्तग्राह ।

दृष्टे प्रत्यक्षेण गृहीते आत्मनि लिङ्गे सम्भूतसामग्रीके
सति एक एव एकवैषयिक एव प्रत्यय', प्रत्यय इति निरस्त-
समस्तविभ्रमाशङ्कित्वमाह, कुत एव मित्यत आह दृढत्वात्

प्रमाणसंप्लवेनान्यथाभावशङ्कानिवर्त्तनपटुत्वात् तत्र दृष्टान्त-
माह प्रत्यक्षवदिति यथा दूरात्तोयप्रत्यक्षे सत्यपि संवादार्थं ब-
लाकालिङ्गेनापि तदनुमानं तदुक्तं “प्रत्यक्षपरिकलितमप्य-
नुमानेन बुभुत्सन्ते तर्करसिका” इति, इदमत्राकूतम् यद्या-
त्मा कदाचित् प्रत्यक्षे चैतसे भासत एव तथापि अहं गौर-
अहं कश इत्यादिविरोधिप्रत्ययान्तरतिरस्कृतो न तथा स्थे-
मानमासादयति विद्युत्सम्पातसञ्जातज्ञानवत्, तत्र लिङ्गेन
अनन्यथासिद्धेन ज्ञानान्तरमुत्पद्यमानं पूर्वज्ञानमेव स्थिरी-
करोति । किञ्च “श्रोतव्यो मन्तव्य” इत्यादिविधिबोधितस्या-
त्ममननस्य इष्टसाधनत्वावगतौ अनुमित्तस्याऽवश्यमात्मानु-
प्रवृत्तिः तद्व्यतिरेके निदिध्यासनासम्भवे साक्षात्काराभावेऽ-
पवर्गासम्भवादिति भावः । अहं देवदत्तोऽहं यज्ञदत्त इति
प्रतीतिद्वयोभिधानमात्मनः प्रत्यात्मवेदनोपयत्नं सूचयितुम्॥११

+देवदत्तो गच्छति यज्ञदत्तो गच्छतीत्युप-

चाराच्छरीरे प्रत्ययः ॥१२॥

ननु यदि यज्ञदत्तोऽहमिति प्रत्यय आत्मनि तदा यज्ञदत्तो
गच्छतीतिगमनसामानाधिकरण्यभानमनुपपन्नमित्यत आह ।

अस्ति हि अहं गौर-अहं स्थूल इति प्रत्ययः अस्ति च
मम शरीरमिति भेदप्रत्ययः तत्र देवदत्तो गच्छतीति गतिसा-
मानाधिकरण्यानुभवो व्यवहारश्च भाक्तः, ममेति प्रत्ययस्य
यथार्थत्वात् प्रत्यपि देवदत्तत्वं शरीरवृत्तिर्जातिस्तेन देवद-
त्तो गच्छतीति मुख्य एव प्रयोगो तथार्थ एव च प्रत्ययः तथा-

पि देवदत्तपद तदवच्छिन्नात्मनि प्रयुक्तञ्चेत् तदौपचारिको
बोद्धव्यः ॥१२॥

+सन्दिग्धस्तूपचारः ॥१३॥

अत्र शङ्कते ।

तुशब्दं पूर्वपक्षद्योतकं । आत्मशरीरयोस्तावदहमिति
प्रत्ययं प्रयोगश्च दृश्यते तत्र क्व मुख्यः क्व वौपचारिक इति
सन्देहः ॥१३॥

÷अहमिति प्रत्यगात्मनि भावात् परत्रा-
भावादर्थान्तरप्रत्यक्षः ॥१४॥

समाधत्ते ।

अर्थान्तरमात्मस्वरूपं प्रत्यक्षं यत्र प्रत्यये च प्रत्ययोऽर्था-
न्तरप्रत्यक्षं अयमर्थः अहमिति प्रत्ययस्य प्रत्यगात्मनि स्वा-
त्मनि भावात् परत्र परात्मनि अभावात् अर्थान्तरे स्वात्म-
न्येव मुख्यः कल्पयितुमुचितः यदि तु शरीरे मुख्यः स्यात्
तदा वहिरिन्द्रियजः स्यात् न हि शरीरं मानसप्रत्यक्षं मा-
नसश्चायमहमिति प्रत्ययः वहिरिन्द्रियव्यापारमन्तरेणापि
जायमानत्वात् अहं दुःखी अहं सुखी जाने यत इच्छाम्यह-
मिति योग्यविशेषगुणोपहितस्यात्मनो मनसा विषयोकर-
णात्, नायं लैङ्गिको लिङ्गानुसन्धानमन्तरेणापि जायमान-
त्वात्, न शाब्दः शब्दाकलनमन्तरेणापि जायमानत्वात्, त-
स्मान्मनस एव मनसश्च वहिरस्वातन्त्र्येण शरीरादावप्रवृत्ते-
रिति भावः । किञ्च यदि शरीरे स्यात् परशरीरे स्यात्, स्वा-

त्मनि यदि स्यात् तदापि परात्मनि स्यादिति चेन्न परात्मन
परस्यातीन्द्रियत्वात् तद्विशेषगुणानामयोग्यत्वात् योग्यविशे-
षगुणोपग्रहेण तस्य योग्यत्वात्, न केवलात्मन इदं शीलं किन्तु
द्रव्यमात्रस्य, द्रव्यं हि योग्यविशेषगुणापग्रहेणैव प्रयत्नं भव-
ति, आकाशमपि तर्हि शब्दोपग्रहेण प्रयत्नं स्यादिति चेत्,
स्यादेवं यदि आत्रं द्रव्यग्राहकं भवेत्, आकाशं वा रूपवत्
स्यात्, आत्मनोऽपि नीरूपत्व तुल्यमिति चेत् वहिर्द्रव्यमात्र
पव प्रत्यक्षतां प्रति रूपवत्त्वस्य तन्त्रत्वात् प्रत्यगित्ययं शब्दोऽ-
न्यव्यावृत्तमाह ॥१४॥

*देवदत्तो गच्छतीत्युपचारादभिमानात्ताव-
च्छरीरप्रत्यक्षोऽहङ्कारः ॥२५॥

पुनः शङ्कते ।

अहङ्कारोऽहमिति प्रत्ययः स च शरीरप्रत्यक्षः शरीरं प्र-
त्यक्षं विषयो यत्र स शरीरप्रत्यक्षः । देवदत्तो गच्छतीत्युपचा-
रात्तावत् प्रयोगः प्रत्ययो वा त्वया समाहितः स चोपचार
आभिमानिकः यतोऽहं गौरः अहं कृशः सोभागिनोऽहं पुन-
रुक्तजन्मेत्यादयः प्रत्ययाः प्रयोगाश्चोपचारेण समन्वयितुमश-
क्या इत्यर्थः ॥१५॥

*सन्दिग्धस्तूपचारः ॥१६॥

सिद्धान्तमाह ।

तुशब्दोऽयं सिद्धान्तमभिव्यनक्ति उपचारोऽयमाभिमानि-
कः किन्तु शरीर एवायमहम्प्रत्यय इति यदुक्तं तत्रापि सन्दे-

ह एवेत्यर्थं तथाच प्रत्ययस्योभयस्यापि कूटसाक्षित्वेन विशेष-
प्रावधारणाय यतितव्यं तत्र यत्ने क्रियमाणे निमीलिताक्ष-
स्याप्यहमिति प्रत्ययदर्शनात् शरीरभिन्ने वहिरिन्द्रियागो-
चरे वस्तुनि स मन्तव्यः, शरीरे भवन् परशरीरेऽपि स्यात्
चक्षुर्नैरपेक्ष्येण च न स्यात्, अहं क्लेशः स्थूलो वा सुखीति
कथं सामानाधिकरण्यमिति चेन्न सुखाद्यवच्छेदकत्वेनाऽपि
तत्र शरीरभानसम्भवात् सिंहनादवदिदं गहनमिति वत्, अ-
हन्तूमात्रं शरीरे समारोप्यते मनसोपस्थितम्, त्वगिन्द्रियो-
पनीतमौष्ण्यम् उष्णं जलम् उष्णं शरीरमिति वत् ॥१६॥

*न तु शरीरविशेषाद् यज्ञदत्तविष्णुमित्रयो-
ज्ञानं विषयः ॥१७॥

सिद्धान्तमुपवृंहयन्नाह ।

ज्ञानमिति योग्यं सुखदुःखादिकमात्मगुणमुपलक्षयति,
यथा यज्ञदत्तविष्णुमित्रयोः शरीरं परस्परभिन्नं तथा ज्ञान-
सुखादिकमपि भिन्नमेव तथाच यथा यज्ञदत्तस्येदं शरीरं
तथा यज्ञदत्तस्य ज्ञाने सुखादौ वाऽनुत्पन्ने अहं सुखी जाने
यते इच्छामीति ज्ञानादिकं विषयो भवति योग्यशरीरवि-
षयकत्वेन तदीयरूपादिवत्तदीयज्ञानादीनामपि प्रत्यक्षत्व-
सम्भवात् न च सम्भवति, तस्मात् ज्ञानसुखादीनां शरीरादप्य-
एवाश्रयो वक्तव्य इति भावः । शरीरविशेषात् शरीरस्य भे-
दादित्यर्थः तथाच शरीरभेदं प्राप्य ज्ञानं न तु विषय इति
ल्यब्लोपे पञ्चमी ॥१७॥

*अहमिति मुख्ययोग्याभ्यां शब्दवद्व्यतिरे-
काव्यभिचाराद्विशेषसिद्धेर्नागमिकः ॥१८॥

नन्वात्मा न प्रत्यक्षः नीरूपद्रव्यत्वात् निरवयवद्रव्यत्वाद्वा
आकाशवत्, तथाचाहं क्लृप्तो गौर इति बुद्धेः शरीरमेव वि-
षयो वाच्यः, क्वचिदहं सुखीत्यादिधीरपि यद्यप्यस्ति, तथा-
प्याश्रयमन्तरेण भासमानानां सुखादीनां शरीरे समारोप
इत्येव कल्पयितुमुचितम्, यथोष्णं सुरभिजलम् इत्याश्रयम-
न्तरेण प्रतीयमानयोरौष्णसौरभयोर्जले समारोपः, न त्वेत-
दनुरोधेन जलप्रत्ययस्यापि प्रसिद्धजलमन्तरेणान्यविषयत्वम्,
तथाऽहमित्यप्यहन्तुं शरीर एव रास्तवम्, सुखादिकन्तु क-
दाचित्तचारोप्यते तेनात्मनि प्रत्यक्षाकारं ज्ञानं तास्येव सु-
भाद्याधारत्वेन यत् कल्पनीयं तदागमसिद्धं भवतु न तत्रापि
ग्रह इत्यत आह ।

अयमर्थः अहं सुखी अहं दुःखीति प्रत्ययो नागमिको
न शब्दो नापि लैङ्गिकः शब्दलिङ्गयोरनुसन्धानमन्तरेणापि
धायमानत्वात् प्रत्यक्षत्वे च नीरूपत्वं निरवयवत्वञ्च यद्वाध-
कमुक्तं तद्वहिरिन्द्रियप्रत्यक्षतायां भवति तत्र हि रूपवत्त्वा-
नेकद्रव्यरत्त्वयोः प्रयोजकत्वात्, मानसप्रत्यक्षता च तदन्तरे-
णापि । ननु स्यादेवं यद्यात्मनि प्रमाणं स्यात् तदेव तु ना-
स्तीत्यत आह शब्दवद्व्यतिरेकाव्यभिचाराद्विशेषसिद्धेरिति
यथा चित्यादिषु द्रव्येषु शब्दस्य व्यतिरेकोऽव्यभिचारो निय-
तस्तेन तदाश्रयस्याष्टद्रव्यातिरिक्तस्याकाशरूपस्य विशेषस्य

सिद्धिः एवमिच्छायाः पृथिव्यादिषु व्यतिरेकस्याव्यभिचारात्
तदाश्रयेणापि अष्टद्रव्यातिरिक्तेन भवितव्यम् । नन्वेतावता
प्यानुमानिक एव आत्मा न तु प्रत्यक्ष इत्यत आह अहमिति
मुख्ययोग्याभ्यामिति अहमितौतिकारेण ज्ञानाकारमाह ते-
नाहमिति ज्ञान शब्दलिङ्गानुसन्धानमन्तरेण निमीलिताक्ष-
स्य यदुत्पद्यते तन्मुख्येन अहन्त्ववता योग्येन प्रमाणसि-
द्धेन उपपादनीयम्, न तु शरीरादिना, तत्रेच्छाया व्यतिरे-
काव्यभिचारात् मुख्ययोग्याभ्यामित्यनन्तरम् उपपादनीयमि-
ति पूरणीयम् आत्मनि प्रमाणानि बहूनि अन्यगौरवभिर्या-
त्यक्तानि मयूखेऽन्वेष्टव्यानि ॥१८॥

+ सुखदुःखज्ञाननिष्पत्त्यविशेषादैकात्म्यम् १९

आत्मपरीक्षाप्रकरणं समाप्य इदानीमात्मनानात्वप्रकर-
णमारभते तत्र पूर्वपक्षसूत्रम् ।

एक एव आत्मा चैत्रभैत्रादिदेहभेदेऽपि, कुतः सुखदुःख-
ज्ञानानां निष्पत्तेरुत्पत्तेरविशेषात् सर्वशरीरावच्छेदेन सु-
खदुःखज्ञानानामुत्पत्तिरविशिष्टैव यतः । यद्यात्मभेदसाधकं
लिङ्गान्तरं भवेत्तदा सिध्येदात्मभेदः, न च तदस्ति, यथा त-
त्तत्प्रदेशावच्छेदेन शब्दनिष्पत्तावपि शब्दलिङ्गाविशेषादेक-
मेवाकाशम् यौगपद्यादिप्रत्ययलिङ्गाविशेषादेक एव कालः पू-
र्वापरादिप्रत्ययलिङ्गाविशेषादेवैव दिक् ॥१९॥

•व्यवस्थातो नाना ॥२०॥

सिद्धान्तमाह ।

नाना आत्मानः कुतः व्यवस्थातः व्यवस्था प्रतिनियमः
यथा कश्चिदाद्यः, कश्चित् रङ्गः, कश्चित् सुखी, कश्चिद् दुःखी,
कश्चिदुच्चाभिजनः, कश्चिन्नीचाभिजनः, कश्चिद्विद्वान्, कश्चित्
जाल्म इतीयं व्यवस्था आत्मभेदमन्तरेणानुपपद्यमाना साध-
यत्यात्मनां भेदम्, न च जन्मभेदेन बाल्यकौमारवार्द्धक्यभे-
देन वा, एकस्याप्यात्मनो यथा व्यवस्था तथा चैत्रमैत्रादिदे-
हभेदेऽपिस्यादिति वार्चकालभेदेन विरुद्धधर्माध्याससम्भवात् २८

***शास्त्रसामर्थ्याच्च ॥२१॥**

प्रमाणान्तरमाह ।

शास्त्रं श्रुतिः तथाऽप्यात्मनो भेदप्रतिपादनात् श्रूयते हि
“द्वे ब्रह्मणी वेदितव्ये” इत्यादि तथा “द्वा सुपर्णा सयुजा स
खाया समानं वृक्षं परिषस्वजाते” इत्यादि ॥२१॥

इति श्रीशाङ्करे कणादसूत्रोपस्कारे तृतीयाध्यायस्य
द्वितीयाह्निकम् ॥

समाप्तश्चायं तृतीयाध्यायः ।

चतुर्थाध्याये प्रथमाह्निकम् ।

+सदेकारणवन्नित्यम् ॥१॥

पृथिव्यादीनां नवानामुद्देशं लक्षणपरीक्षां निर्वर्त्य प्रकृ-
तेर्मूल कारणतां साङ्ख्याभिमतानि निराचिकीर्षुः परमाणूनां
मूलकारणत्वं पृथिव्याद्यन्तर्भावञ्च सिषाधयिषुर्नित्यत्वसामा-
न्यलक्षणं तावदाह ।

न कारणवदकारणवत् पदसंस्कारात् तदेवं घटादीनां व्यवच्छेदः तथापि प्रागभावेऽतिव्याप्तिरित्यत आह सदिति सत्तायोगीत्यर्थः । समवायविशेषपदार्थयोः सत्ताकार्यसमवाय एव सत्तायोगः सामान्यान्तरस्य सत्तायाश्च सत्प्रत्ययविषयतैव सत्तायोगः स च प्रत्ययो वस्तुस्वरूपमात्रनिबन्धन इत्यन्यदेतत् न चान्यत्रापि तथैवास्तु किं सत्तयेति वाच्यम् अनुगतमतेस्तत्सिद्धेरुक्तत्वात् ॥ १ ॥

***तस्य कार्यं लिङ्गम् ॥२॥**

नित्यसामान्यमभिधायेदानीं परमाणुमधिकृत्याह ।

तस्य परमाणोः, कार्यं घटादि, लिङ्गम्, तथाच गौतमीयं सूत्रम् “व्यक्तात् व्यक्तस्य निष्पत्तिः प्रत्यक्षप्रामाण्यात्” इति, अवयवावयविप्रसङ्गस्तावदनुभूयते स यदि निरवधिः स्यात् तदा मेरुसर्पपयोः परिमाणभेदो न स्यात् अनन्तावयवारब्धत्वाविशेषात् न च परिमाणप्रचयविशेषाधीनो विशेषः स्यादिति वाच्यं सङ्ख्याविशेषाभावात्तयोरप्यनुपपत्तेः, प्रत्ययावधिः स्यादिति चेत् अन्तर्गस्य कस्यचिन्निरवयत्वे प्रलयस्यैवानुपपत्तेः । अवयवविभागविनाशयोरेव द्रव्यनाशकत्वात्, विभागश्च नावधिः तस्यैकाश्रयत्वानुपपत्तेः तस्मान्निरवयवं द्रव्यमवधिः स एव परमाणुः । न च त्रसरेणुरेवावधिः, तस्य चाक्षुषद्रव्यत्वेन महत्त्वाद्नेकद्रव्यवत्त्वाच्च, महत्त्वस्य चाक्षुषप्रत्यक्षत्वे कारणत्वम् अनेकद्रव्यवत्त्वमादायैव, अन्यथा महत्त्वमेव न स्यात् कस्य कारणत्वम्वेत्, न च त्रसरेणोरवयवा एव परमाणवः, महद्द्रव्यारम्भकत्वेन तेषामपि सावयवत्वा-

नुमानात् तन्तुवत् कपालवच्च तस्मात् यत् कार्यद्रव्यं तत् सा-
वयवम्, यच्च सावयवं तत् कार्यं द्रव्यम्, तथाच यतोऽवय-
वात् कार्यत्वं निवर्त्तते तत्र सावयवत्वमपीति निरवयवपर-
माणुसिद्धिः वदुक्तं प्रशस्तदेवाचार्यैः “सां च त्रिविधा नित्या
चानित्या च” इति ॥२॥

*कारणभावात् कार्यभावः ॥३॥

इदानीं परमाणौ रूपादिसिद्धये प्रमाणमाह ।

रूपादीनां कारणे सद्भावात् कार्ये सद्भावः कारणगुणपू-
र्वका हि कार्यगुणा भवन्तिघटपटादौ तथादर्शनादित्यर्थः ॥३॥

*अनित्य इति विशेषतः प्रतिषेधभावः ॥४॥

इदानीं सर्वानित्यतावादिनिराकरणायाह ।

विशेषत इति षष्ठ्यन्तात्तसिः विशेषस्य नित्यस्य प्रतिषेध-
स्तदा स्यात् यद्यनित्य इति प्रत्ययः, शब्दप्रयोगश्च नस्यात् नञ
उत्तरपदार्थनिषेधार्थत्वात् तत् कथं नित्याभावेऽनित्य इति
स्यात् भवति च ततो नित्यमस्तीति सिद्धम्; यद्वा अनित्य
इति न नित्यः परमाणुरित्यनेन प्रकारेण नित्यस्य त्वया प्र-
तिषेधः कर्त्तव्यः अनेन च प्रकारेण प्रतिषेधो न सिध्यति सि-
द्धसिद्धिप्रतिहतत्वात् सूत्रश्चैवं योजनीयम् अकारः स्वतन्त्र
एव प्रतिषेधवचनः “अमानोनाः प्रतिषेधवचनाः” इति तथा
चानित्य इति न नित्य इत्यर्थः प्रतिषेधभावः प्रतिषेधस्वरूपं
तेन न नित्य इति विशेषस्य नित्यस्य प्रतिषेधस्वरूपम्, तच्च
न सम्भवतीति शेषः ॥ ४ ॥

*अविद्या ॥५॥

ननु परमाणुर्न नित्यः मूर्त्तत्वात् घटवत् एवं रूपवत्तर-
सवत्त्वादयः प्रत्येकं हेतव उन्नेयाः एवं षट्केन युगपदयोगा-
त् परमाणोः षडंशतां तथाच सावयवत्वात् अव्याप्यवृत्तिसं-
योगाश्रयत्वात् । किञ्च परमाणोर्मध्ये यदाकाशमस्ति तदा
सच्छिद्रत्वेनैव सावयवत्वम्, अथ नास्ति, तदाकाशस्यासर्वग-
तत्वप्रसङ्गः । किञ्च छायावत्त्वात् आवृत्तिमत्त्वात् । अपिच
यत् सत् तत् क्षणिकमित्यादिक्षणिकत्वसाधकानुमानादपि
परमाणोरनित्यता, तथा चैतावती चेदनुमितिपरम्परा तदा
कथमुच्यते परमाणुर्नित्य इत्यत आह ।

परमाणोरनित्यत्वाविषया सर्वाप्यनुमितिः अविद्या म-
सरूपा आभासप्रभवत्वात् आततो धर्मिग्राहकमानवाधः
सर्वत्र विपक्षबाधकप्रमाणशून्यत्वाद्वाप्यत्वासिद्धिः क्वचित्
स्वरूपासिद्धिरित्यादि समानतन्त्रेऽन्वेष्टव्यम् ॥५॥

*महत्त्यनेकद्रव्यवत्त्वात् रूपाच्चीपलब्धिः ॥६॥

ननु यदि परमाणुरस्ति कथमिन्द्रियेण न गृह्यते रूपव-
त्त्वस्यैवत्वादयश्चैन्द्रियकत्वप्रयोजकास्त्वयैवोपपादिता इत्यत
आह ।

महति महत्ववति द्रव्ये महच्छब्दात् परिमाणवाचका-
त् गुणवाचकानां मतुपो लोपात्, अनेकद्रव्यवत्त्वादिति अ-
नेकं द्रव्यमाश्रयो यस्य तदनेकद्रव्यम्, तद् यस्यास्ति तदनेक-
द्रव्यवत् तद्भावस्तस्मात् सनेकद्रव्यवत्त्वात्, एवं सति वायुरपि
प्रत्यक्षः स्यादत उक्तं रूपाच्चेति उद्भूतादनभिभूतादिति व-

क्ष्यते, उपलब्धिरिति वह्निरिन्द्रियेणेति शेषः तथाच परमा-
णोर्महत्वाभावादनुपलब्धिरित्युक्तं भवति, अनेकद्रव्यवत्वञ्च
अनेकद्रव्याश्रिताश्रितत्वम् अवयवबहुत्वाधीनमहत्वाश्रयत्वं
वा । न च महत्वेनैवानेकद्रव्यवत्वमन्यथासिद्धमिति वाच्यं
वैपरोत्यस्यापि सम्भवात्, जन्येन जनकस्यान्यथासिद्धिर्न तु
जनकेन जन्यस्येति चेन्न जन्यजनकयोर्युगपदन्वयव्यतिरेकश-
हेऽन्यथासिद्धाभावात् अन्यथा भ्रमणादिना दुण्डादीनाम-
न्यथासिद्धिप्रसङ्गात्, महत्वोत्कर्षात् प्रत्यक्षतोत्कर्षो दूरादा-
विति चेन्न अनेकद्रव्यवत्वोत्कर्षस्यापि तत्र सम्भवाद्भिन्न-
मनाविरहात् किञ्च मर्कटकीटसूत्रजाले हस्तचतुष्टयादिमिति
दूरादप्रतर्क्षे मर्कटमात्रप्रतर्क्षताऽनेकद्रव्यवत्वोत्कर्षाधीनैव
महत्वोत्कर्षस्य जाले वर्तमानत्वात् एवं सूक्ष्मतन्तुघटित-
पटादौ दूरत्वे महत्वोत्कर्षेऽपि स्वल्पपरिमाणमुद्गरादिप्रतर्-
क्षे द्रष्टव्यम् ॥६॥

+सत्यपि द्रव्यत्वे महत्त्वे रूपसंस्काराभा-
वाद्वायोरनुपलब्धिः ॥७॥

नन्वेवमपि मध्यन्दिनोलकाप्रकाशस्य चाक्षुषस्य रश्मे-
र्वायोर्वा स्पर्शसमवायेन रूपसमवायिनोमहतश्चोपलम्भः स्यात्
अत आह ।

रूपसंस्कारपदेन रूपसमवायो रूपोद्भवो रूपानभिभवश्च
विवक्षितः । तेन यद्यपि वायौ य एव स्पर्शसमवायः स एव
रूपसमवायः तथापि रूपनिरूपितो नास्ति तत्र रूपातग्रन्ता-

भावसत्वात् चाक्षुषे च रश्मीं रूपसंस्कारः रूपोद्भवो नास्ति
मध्यन्दिनोल्काप्रकाशे च रूपसंस्कारो रूपानभिभवो नास्ति
इति न तेषां प्रत्यक्षता, एवं ग्रीष्मोष्णभर्जनकपालानलकन-
कादिषु रूपसंस्कार उन्नेयः । वृत्तिकृतस्तु रूपञ्चरूपसंस्कार-
श्चेत्येकरूपपदलोपः तेन रूपाभावाद्वायोरनुपलब्धिः रूपसं-
स्काराभावाच्चक्षुरादीनामनुपलब्धिरित्याहुः ॥ ७ ॥

+अनेकद्रव्यसमवायात् रूपविशेषाच्च रूपो-
पलब्धिः ॥ ८ ॥

एवं परमाणुनित्यताप्रकरणानन्तरं परमाणुलिङ्गतयोद्वा-
तसङ्गत्या वहिर्द्रव्यप्रत्यक्षताप्रकरणं समाप्य उपोद्घातेन गुण-
प्रत्यक्षताप्रकरणं वर्त्तयिष्यन्नाह ।

रूपगतो विशेषो रूपविशेषः तच्चोद्भूतत्वमनभिभूतत्वं
रूपत्वञ्च तस्माद्रूपस्योपलब्धिः । नन्वेवं परमाणोर्द्व्यणुकस्य
च रूपं गृह्येतेत्यत उक्तमनेकद्रव्यसमवायादिति अनेकपदं
भूयस्त्वपरं तेनानेकानि भूयांसि द्रव्याणि आश्रयतया यस्य
तदनेकद्रव्यं चसरेणुप्रभृति तत्समवायात् घटादयोऽप्यवयव-
द्वयारब्धाः परम्परयाऽनेकद्रव्याश्रया एव, रसस्पर्शादौ रूपत्व-
विरहात् चाक्षुषत्वाभावः चाक्षुषे तेजसि च उद्भूतत्वविरहात्
उद्भवः रूपादिविशेषगुणगतो जातिविशेष एव रूपत्वादि-
व्याप्यः । नन्वेवं शुक्लत्वसुरभित्वकटुत्वादिभिरपि परापरभा-
वानुपपत्तिरेव तत्तद्व्याप्यतन्नानात्वकल्पने तु कल्पनागौरवम्
उद्भवपदस्य नानार्थत्वञ्चेति चेन्न बाह्यैकैकेन्द्रियग्रहणयोग्य-

गुणत्वस्यैवोपाधेरुद्भवत्वात् तदुपाधिविरहस्यैवानुद्भवत्वात्, अनुद्भवाभाव एव उद्भव इति केचित् तच्चिन्ताम् अनुद्भवस्याप्येवं व्यवस्थापयितुमशक्यत्वात् अतीन्द्रियविशेषगुणत्वमनुद्भूतत्वमिति चेत् एवं तर्हि ऐन्द्रियकविशेषगुणत्वस्यैवोद्भवत्वपत्तेः । ऐन्द्रियकत्वावच्छेदकं किमिति चेत् तुल्यम्, विशेषगुणेष्वेकैवोद्भूतत्वं जातिः गुणगतजातौ परापरभावानुपपत्तिर्न दोषायेत्यपि वदन्ति ॥ ८ ॥

+तेनरसगन्धस्पर्शेषु ज्ञानं व्याख्यातम् ॥९॥

स्पर्शातिरिक्तानां रूपमामानाधिकरण्यमेव वहिरिन्द्रियग्राह्यताप्रयोजकमिति रूपप्रत्यक्षसामग्र्योमभिधाय तामन्यत्रातिदिशन्नाह ।

तेनेति रूपप्रत्यक्षज्ञानेनेत्यर्थः यथा रूपविशेषात् रूपत्वानभिभूतत्वोद्भूतत्वाद्रूपोपलब्धिस्तथा रसविशेषात् रसत्वानभिभूतत्वोद्भूतत्वलक्षणात् रसोपलब्धिः एवमितरत्रापि योज्यम् अनेकद्रव्यसमवायस्यातिदेश्यः घ्राणरसनत्वगिन्द्रियाणामनुद्भवाद्गन्धरसस्पर्शानामग्रहणम्, पाषाणादावनुद्भवाद्गन्धरसयोः तद्गन्धानि तयोरुपलम्भात्, तयोः पाषाणादावुपलम्भ एव न तु स्पष्ट इत्येके । विभक्तावयवाप्यद्रव्यरूपानुद्भवात्तदग्रहणम् एवं रसस्यापि, उष्णजले तेजोरूपस्यानुद्भवात् स्पर्शस्य चाभिभवात् विततकर्पूरचम्पकादौ रूपरसस्पर्शानामनुद्भवादनुपलम्भः । कनकादौ रूपमुद्भूतमेव शुक्लत्वभास्वरत्वे परमभिभूते रूपमप्यभिभूतमित्येके कनकग्रहणन्तु रूपान्तरसाहचर्यात्, अभिभवश्च बलवत्सजातोयग्रहणकृतमग्रहणं न तु बलवत्स-

जातीयसम्बन्धमात्रम्, बलवत्सजातीयसम्बन्धस्याप्यग्रहणनिरूप्यतया अग्रहणस्यैवोपजीव्यत्वात् न चाग्रहणप्रयोजकत्वेन बलवत्सजातीय एवोपजीव्यः, अग्रहणस्य ग्रहणप्रागभावस्य तदत्यन्ताभावस्य वा तदप्रयोज्यत्वात् ग्रहणध्वंसस्य च तत्राभावात्, तवापि तर्हि बलवत्सजातीयग्रहणकृतमग्रहणमनुपपन्नमेवेति चेत् अस्त्वेवं तथापि सजातीयस्य बलवत्त्वे दुर्बलत्वे वा तादृशसम्बन्धसत्त्वे वा ग्रहणाग्रहणे एवं प्रयोजके इति स एवाभिभवपदार्थः ॥ ९ ॥

•तस्याभावादव्यभिचारः ॥१०॥

ननु गुरुत्वमप्यनेकद्रव्यसमवेतं रूपमहत्त्वसमानाधिकरणञ्चेति कथं न प्रत्यक्षमत आह ।

तस्य रूपत्वादेः सामान्यस्य उद्भवस्य च गुरुत्वेऽभावान्न गुरुत्वं प्रत्यक्षम् । ननु माभूत् तत्र रूपत्वादिकं तथापि तत् प्रत्यक्षं स्यादत आह अव्यभिचार इति एकैकेन्द्रियग्राह्यत्वं प्रति रूपत्वादीनां पञ्चानां जातीनाम् अव्यभिचारो नियम एव यत्रैव रूपत्वादिपञ्चकान्यतमं तत्रैव बाह्यैकैकेन्द्रियग्राह्यत्वं तद्व्यतिरेकादित्यर्थः, सूत्रे तु गुरुत्वाधिकारस्यास्फुटत्वात् प्रशस्तदेवैरतीन्द्रियेषु मध्ये परिगणितमपि वल्लभाचार्यैः स्मार्शनमुक्तं गुरुत्वम् ॥ १० ॥

+संख्याः परिमाणानि पृथक्त्वं संयोगविभा-

गौ परत्वापरत्वे कर्म च रूपिद्रव्यसमवा-

यात् चाक्षुषाणि ॥११॥

एवमेकैकेन्द्रियग्राह्यान्निधाय द्वौन्द्रियग्राह्यानाह ।

एतेषां चाक्षुषत्वे स्पर्शनत्वे वा परस्परानपेक्षत्वसूचना-
यासमासः । यद्यपि महत्त्वापेक्षाऽस्ति तथापि न परिमाण-
त्वेन, चकारः स्नेहद्रवत्ववगानामुपसंग्रहार्थः, चाक्षुषाणीति
स्पर्शनत्वमप्युपलक्षयति यद्वा चकार एव चाक्षुषाणि चेत्य-
त्रापि योज्यः । सङ्ख्या इति बहुवचनम् एकत्वादिकाः सर्वा
एव सङ्ख्याः संगृह्णाति, एकत्वं सामान्यमेव न तु गुण इति
चेत् तद् यदि द्रव्यमात्रवृत्तिस्तदा द्रव्यत्वेन सहान्यूनानति-
रिक्तवृत्तित्वम्, अथ गुणकर्मणोरपि वर्तते तदा सत्तया सहा-
न्यूनानतिरिक्तवृत्तित्वम्, कथं तर्हि गुणादावप्येकत्वादिप्र-
त्यय इति चेत् आरोपितेनैकत्वेन, एकार्थसमवायप्रत्यासत्त्या
सम्यगैकत्वप्रत्ययो वा । तदेतदेकत्वं नित्यद्रव्येषु नित्यम् अ-
नित्येषु च कारणैकत्वासमवायिकारणकम्, द्वित्वादिकन्तु
अपेक्षाबुद्धिजन्यम् अपेक्षाबुद्धिश्च नानैकत्वसमूहालम्बनरूपा
सजातीययोर्वा द्रव्ययोश्चाक्षुषा सन्निकर्षे ॥ ११ ॥

+अरूपिष्वचाक्षुषाणि ॥१२॥

एतावन्तेष्वेव कर्मपर्यन्तानि अभिप्रेत्याह ।

रूपरहितद्रव्येषु वर्तमानानि कर्मपर्यन्तानि सङ्ख्यादी-
न्यचाक्षुषाणि न स्पर्शनानीत्यपि द्रष्टव्यम्, अप्रत्यक्षाणीति
नोक्तम्, तथा सत्यात्मैकत्वमपि प्रत्यक्षं न स्यात् ॥१२॥

*एतेन गुणत्वे भावे च सर्वेन्द्रियं ज्ञानं व्या-

ख्यातम् ॥१३॥

रूपादीनामेकैकेन्द्रियग्राह्यत्वं सङ्ख्यादीनां द्वीन्द्रियग्राह्यत्वं सुखादीनां मानसत्वं तथा च सत्तागुणत्वयोः सामान्ययोः सर्वेन्द्रियग्राह्यत्वमायातमित्याह ।

व्यक्तिग्रहणयोग्यतैव जातिग्रहणयोग्यता व्यक्तयश्च यथा-यथं यदि सर्वेन्द्रियैर्गृह्यन्ते तदा जात्योरपि गुणत्वसत्तयोः सर्वेन्द्रियग्राह्यत्वं पर्यवसन्नमित्यर्थः ॥ १३ ॥

इति शाङ्करे वैशेषिकसूत्रोपस्कारे चतुर्थाध्यायस्या-
द्यमाङ्गिकम् ।

द्वितीयाह्निकम् ।

+तत् पुनः पृथिव्यादिकार्यद्रव्यं त्रिविधं
शरीरेन्द्रियविषयसंज्ञकम् ॥१॥

स्पर्शवद्द्रव्यपरीक्षार्थं चतुर्थाध्याये मूलकारणपरमाणुपरीक्षानन्तरं कार्यद्वारा स्पर्शवन्तरेव द्रव्याणिपरोचिच्छुपुराह ।

तत्र शरीरत्वं प्रयत्नवदात्मसंयोगासमवायिकारणवत् क्रियावदन्तर्भाववित्वम् उपाधिभेदः, न तु शरीरत्वं जातिः पृथिवीत्वादिना परापरभावानुपपत्तेः, ईन्द्रियत्वञ्च ऋत्यजनकज्ञानकारणमनःसंयोगाश्रयत्वम्, शब्देतरोद्भूतविशेषगुणानाश्रयत्वे सति ज्ञानकारणमनःसंयोगाश्रयत्वं वा, नक्तञ्चरनयनरश्मिस्तु तेजोन्तरमेव चक्षुष्टे तु शब्दरूपेतरोद्भूतविशेषगुणानाश्रयत्वे सतीति देयम्, नत्विन्द्रियत्वं जातिः, पृथिवीत्वादिना परापरभावानुपपत्तेः । विषयत्वञ्च यद्यपि प्रतीय-

मानभोगसाधनत्वम्, तच्च लौकिकसाक्षात्कारविषयत्वमेव
द्रव्यगुणकर्मसामान्याभावसाधारणम्, तथापि सूत्रानुरोधात्
लौकिकसाक्षात्कारविषयकार्यद्रव्यत्वम्, पृथिव्यादिकार्यद्र-
व्यं त्रिविधमिति हि सूत्रम्, तथाचविषयत्वमपिनजातिः॥१॥

+प्रत्यक्षाप्रत्यक्षाणां संयोगस्याप्रत्यक्षत्वात्
पञ्चात्मकं न विद्यते ॥२॥

इदानीं शरीरस्य त्रैभौतिकत्वात्तुर्भौतिकत्वप्रवादं नि-
राकर्तुमाह ।

गन्धक्लेदपाकव्यूहावकाशदानेभ्यः पाञ्चभौतिकं यदि श-
रीरं भवेत् तदाऽप्रत्यक्षं भवेत् यथा प्रत्यक्षाप्रत्यक्षाणां वायु-
वनस्पतीनां संयोगोऽप्रत्यक्षस्तथा शरीरमप्यप्रत्यक्षं स्यादिति
दृष्टान्तद्वारकं सूत्रं, पञ्चात्मकं न विद्यत इति शरीरमिति
शेषः । क्लेदपाकादयस्तु उपष्टम्भक्रजलानलगता एव, चातु-
र्भौतिकोऽप्येवम् । नन्वस्तु त्रैभौतिकम्, त्रयाणां भूतानां प्र-
त्यक्षत्वादिति चेन्न विजातीयारम्भस्य प्रतिषेधात् । एकस्य गु-
णस्यावयविनि गुणानारम्भकत्वात् तद् यदि पृथिवीजलाभ्या-
मारम्भः स्यात् तदा तदारब्धमगन्धमरसञ्च स्यात् एवं पृथि-
व्यनलाभ्यामगन्धमरूपमरसञ्च स्यात् पृथिव्यनिलाभ्यामगन्ध-
मरसमरूपमस्पर्शञ्च स्यादित्याद्यूह्यम् ॥ २ ॥

+गुणान्तराप्रादुर्भावाच्च न त्रयात्मकेम् ॥३॥

एतदेवाह ।

पृथिव्यप्तेजसां प्रत्यक्षाणामेवारब्धं शरीरं प्रत्यक्षं स्यादपि
यदि तत्र गुणान्तरं कारणगुणपूर्वकं प्रादुर्भवेत्, न त्वेतदस्ति

एकस्य गन्धादेरनारम्भकत्वस्योक्तत्वात् तथाच न चरात्मकमपि शरीरं न रूपवद्भूतत्रयारम्भमपीत्यर्थः ॥ ३ ॥

+अणुसंयोगरुत्त्वप्रतिषिद्धः ॥४॥

कथं तर्ह्येकस्मिन्नेव शरीरे पाकादीनामुपलम्भ इत्यत आह ।

मिथः पञ्चानां भूतानां परस्परमुपपृष्ठम्भकतया संयोगो न निषिध्यते, किन्तु विजातीययोरण्वोर्द्रव्यं प्रत्यक्षमवायिकारणं संयोगो नैष्यते, तथाच तदुपपृष्ठत्वात् पाकादीनां शरीरे भवत्युपलम्भ इति तर्हि किम्प्रकृतिकमिदं मानुषशरीरमित्यत्र गौतमीयं सूत्रमुपतिष्ठते “पार्थिवंतद्विशेषगुणोपलब्धेः” पृथिवीविशेषगुणो गन्धो मानुषशरीरे आनाशमनपायी दृश्यते, पाकादयस्तु शुष्कशरीरे नोपलभ्यन्ते इति तेषामौपाधिकत्वं गन्धस्य स्वाभाविकत्वमिति पार्थिवत्वव्यवस्थितेः ॥४॥

तत्र शरीरं द्विविधं योनिजमयोनिजञ्च ॥५॥

शरीरं विभजते ।

तत्र पार्थिवाप्यादिशरीरेषु मध्ये पार्थिवं शरीरं द्विविधम्, के ते द्विविधे इत्यत्राह योनिजमयोनिजञ्चेति आप्यतैजसवायवीयशरीराणां वरूणादित्यवायुलोकेषु प्रसिद्धानामयोनिजत्वमेव अयोनिजत्वं शुक्रशोणितसन्निपातानपेक्षत्वम् । अयोनिजञ्च देवानामृषीणाञ्च, श्रूयते हि “ब्रह्मणो मानसा मन्वादयः” इति । कारणमन्तरेण कथं कार्यमिति चेत् योनेः शरीरत्वावच्छेदेनाकारणत्वात् उष्णजलकमिश्रशकादिशरीरे व्यभिचारात् संस्थानविशेषवत्त्वस्य चासिद्धेः देवर्षिशरीरापेक्षयाऽस्मदादिशरीराणामन्यादृशत्वात्, योनिजमपि द्विविधं

जरायुजकण्डजञ्च, जरायुजं मानुषपशुमृगाणां गर्भाशयस्य जरायुत्वात् पक्षिसरीसृपाणामण्डजं परितः सर्पणशीलत्वात् सर्पकोटमत्स्यादयोऽपि सरोसृपा एव यद्यपि वृक्षादयोऽपि शरीरभेदा एव भोगाधिष्ठानत्वात् न खलु भोगाधिष्ठानत्वमन्तरेण जीवनमरणस्वप्नजागरणभेषजप्रयौगबीजसजातीयानुकूलोपगमप्रतिकूलापगमादयः सम्भवन्ति वृद्धिद्वयतभग्नसंरीहणे च भोगोपपादके स्फुटे एव, आगमोत्पद्यस्ति ।

“नर्मदातीरसम्भूताः शरलार्जुनपादपाः ।

नर्मदातोयसंस्पर्शात् ते यान्ति परमां गतिम्” ॥ इत्यादि

“श्मशाने जायते वृक्षः कङ्कगृध्रादिसेवितः” ।

इत्यादिश्च तथापि चेष्टावत्वमिन्द्रियवत्त्वञ्च नोद्भिदां स्फुटतरमतो न शरीरव्यवहारः ॥ ५ ॥

+अनियतदिग्देशपूर्वकत्वात् ॥६॥

अयोनिजशरीरोत्पत्तिकारणमाह ।

अनियतदिग्देशाः परमाणवो धर्मविशेषजनितकर्माणस्तत्पूर्वकत्वादयोनिजशरीराणाम् ॥ ६ ॥

+धर्मविशेषाच्च ॥७॥

ननु परमाणूनां कर्मविना कथं द्रव्यासमवायिकारणं संयोगमन्तरेण द्रव्योत्पत्तिरत आह ।

अदृष्टवदात्मसंयोगादेव सर्गादौ परमाणूनां कर्म तेन च कर्मणा सम्भूय परमाणवो द्वाणुकादिप्रक्रमेण अयोनिजं देवीणां शरीरमारभन्ते इत्यर्थः, उपलक्षणञ्चैतत् अधर्मविशेषाच्च क्षुद्रजन्तूनामुष्मजानां मशकादीनां यातनामयानि शरीराण्युत्पद्यन्ते इत्यपि द्रष्टव्यम् ॥७॥

+समाख्याभावाच्च ॥८॥

देवर्षोणामयोनिजे शरीरे प्रमाणान्तरमाह ।

समाख्या अन्वर्था संज्ञा श्रुतिस्मृतीतिहासपुराणादिषु प्रसिद्धा, तथाहि दुर्वासःप्रभृतयो मानसाः अहङ्कारेभ्यः सम-
भवदङ्गिरा इत्यादिका, तथाऽपि ज्ञायते सन्तप्रयोनिजानि
शरीराणि देवर्षोणामिति ॥८॥

+संज्ञाया आदित्वात् ॥९॥

प्रमाणान्तरमाह ।

सर्गादौ 'या वृक्षादिसंज्ञा आदिभूता प्राथमिकी तथा
ज्ञायते अस्त्ययोनिजं शरीरमिति नहि तदा ब्रह्मणो माता-
पितरौ स्तः याभ्यां ब्रह्मादिसंज्ञा कृता स्यादिति भावः ॥९॥

+सन्तप्रयोनिजाः ॥१०॥

उपसंहरति ।

शरीरविशेषा इति शेषः ॥ १० ॥

+वेदलिङ्गाच्च ॥११॥

उपसंहृतेऽतिदाढ्यार्थं प्रमाणान्तरमाह ।

वेदो मन्त्रः स च लिङ्ग्यते ज्ञाप्यतेऽनेनेति वेदलिङ्गं ब्रा-
ह्मणम्, ततोऽप्ययोनिजं शरीरं प्रतिपद्यते इत्यर्थः । तथाहि
ब्राह्मणम् “प्रजापतिः प्रजा अनेका असृजत् स तपोऽतप्यत
प्रजाः सृजेयमिति स सुखतो ब्राह्मणमसृजत् बाहुभ्यां राज-
न्यमूरुभ्यां वैश्यम् पद्भ्यां शूद्रम्” इति, वेदोऽपि “ब्राह्मणोऽस्य
मुखमासीत् बाह्व राजन्यः कृतः ऊरु तदस्य यद्वैश्यः पद्भ्यां
शूद्रोऽजायत” इत्यादि, तदेवं योनिजमयोनिजञ्च पार्थिवश-

रीरमुक्तम्, आप्यं तैजसं वायवीयञ्चायोनिजमेव शुक्रशोणि-
तयोर्नियमेन पार्थिवत्वात् पार्थिवेन च पार्थवीयानारम्भात्
इन्द्रियन्तु पार्थिवं घ्राणं सर्वप्राणभृत् साधारणं जलाद्यनभि-
भूतैः पार्थिवभागेरारब्धं घ्राणम्, घ्राणं पार्थिवं रसाद्यव्यञ्ज-
कत्वे सति गन्धव्यञ्जकत्वात् मृगमदगन्धव्यञ्जककुक्कुटीच्चार-
वत्, एवं रसनमाप्यं रूपाद्यव्यञ्जकत्वे सति रसस्यैव व्यञ्ज-
कत्वात् सक्तुरमाभिव्यञ्जकसलिलवत्, एषञ्चक्षुस्तैजसं रसा-
द्यव्यञ्जकत्वे सति रूपस्यैव व्यञ्जकत्वादालोकवत्, त्वगिन्द्रियं
वायवीयं गन्धाद्यव्यञ्जकत्वे सति स्पर्शस्यैव व्यञ्जकत्वात् अङ्ग-
सङ्गिसलिलशैत्याभिव्यञ्जकव्रजनवत् । विषयस्तु पार्थिवो
मृत्पाषाणस्थावरलक्षणः तत्र भूप्रदेशाः प्राकारेष्टकादयो मृ-
द्विकाराः, अद्रिमणिहीरकगैरिकादयः पाषाणाः स्थावरास्तृ-
णौषधिवृक्षगुल्मलतावतानवनस्पतयः । आप्यास्तु विषयाः स-
रित्समुद्रहिमकरकादयः । तैजसस्तु विषयो भौमदिव्योद-
र्याकरजभेदाच्चतुर्विधः । भौमं काष्ठेन्धनप्रभवम्, दिव्यम्
अविन्धनं विद्युदादि, उदर्यम् अन्नादिरसार्जनक्षमं जाठरम्
आकरजञ्च हिरण्यादि, वायवीयस्तु विषयः उपलभ्यमानस्पर्-
शाश्रयो वायुः, वायोश्चतुर्थः कार्यः प्राणाख्यः शरीरे रसमल-
धातूनां प्रेरणादिहेतुरेकः सन् क्रियाभेदादपानादिसंज्ञां
लभत इति ॥ ११ ॥

इति श्रीशाङ्करे वैशेषिकसूत्रोपस्कारे चतुर्थाध्यायस्य

द्वितीयाह्निकम् ।

समाप्तञ्चायं चतुर्थाध्यायः ।

पञ्चमाध्याये प्रथमान्हिकम् ।

+आत्मसंयोगप्रयत्नाभ्यां हस्ते कर्म ॥१॥

कर्मपरीक्षा पञ्चमाध्यायार्थः । प्रयत्ननिष्पाद्यकर्मपरीक्षा प्रथमाह्निकार्थः । तत्राप्युत्क्षेपणप्रकरणम्, अप्रयत्नसिद्धोत्क्षेपणप्रकरणम्, पुण्यहेतुकर्मप्रकरणम्, पुण्यपापोदासीनकर्मप्रकरणञ्च । चेष्टाविशेषमधिकृत्याह ।

संयोगश्च प्रयत्नश्च संयोगप्रयत्नौ आत्मनः संयोगप्रयत्नौ ताभ्यां हस्ते समवायिकारणे कर्म. तस्य च कर्मणः प्रयत्नवदात्मसंगोगोऽसमवायिकारणम्, प्रयत्नश्च निमित्तकारणम्, इयमेव चेष्टा, प्रयत्नवदात्मसंयोगासमवायिकारणक्रियाश्चेष्टात्वात्स्वासमवेतस्वातिरिक्तस्पर्शवदन्यप्रयत्नजन्यक्रियायाव ॥१॥

+तथा हस्तसंयोगाच्च मुषले कर्म ॥२॥

हस्तोत्क्षेपणमुक्त्वा तदधीनं मुषलोत्क्षेपणमाह ।

चकारेण गुरुत्वं निमित्तकारणान्तरं समुच्चिनोति तथेति तादृशमुत्क्षेपणरूपमेवेत्यर्थः । यद्वा तथा हस्तसंयोगादुत्क्षेपणवद्वस्तरुयोगादित्यर्थः अत्र च प्रयत्नवदात्मसंयुक्तेन हस्तेन मुषलस्य संयोगोऽसमवायिकारणम्, मुषलं समवायिकारणम्, प्रयत्नगुरुत्वे निमित्तकारणे ॥ २ ॥

+अभिघातजे मुषलादौ कर्मणि व्यतिरेका-

दकोरणं हस्तसंयोगः ॥३॥

उदूखलाभिहतस्य मुषलस्याकस्माद् यदुत्पतनं जायते
तत्र कारणमाह ।

अत्र यद्यपि मुषलेन उत्पतता हस्तस्य संयोगोप्यस्ति
तथाऽपि स संयोगोऽन्यथासिद्धः किन्तु उदूखलाभिघात एव
असमवायिकारणम्, कुत एवमित्यत आह व्यतिरेकादिति
प्रयत्नस्य व्यभिचारादित्यर्थः । यदि तदा प्रयत्नः स्यात् मुषल-
स्यैवाकस्मिकमुत्पतनं न भवेत् विधारकेण प्रयत्नेन मुषलस्य
धारणमेव भवेत् चेष्टाधीनं मुषलस्य पुनरुत्पतनं वा भवेत्
इति भावः ॥ ३ ॥

+तथात्मसंयोगो हस्तकर्मणि ॥४॥

मुषलेन सहोत्पततो हस्तस्य कर्मणि कारणविशेषमभि-
धातुं प्रयत्नवदात्मसंयोगस्यासमवायिकारणत्वं निराकृतुं-
माह ।

मुषलेन सहोत्पततो हस्तस्य कर्मणि आत्मसंयोगः प्रय-
त्नवदात्मसंयोगस्तथा अकारणमित्यर्थः अकारणमिति पूर्वसू-
त्रस्य तथेत्यतिदिश्यते ॥ ४ ॥

+अभिघातान्मुषलसंयोगादुत्पत्ते कर्म ॥५॥

कुतस्तर्हि हस्ते तदोत्पत्तनमत आह ।

यथा मुषले उत्पतति मुषलमुखस्य लोहमुत्पतति तथा
हस्तोऽपि तदोत्पत्तति अत्राभिघातशब्देन अभिघातजनितः
संस्कार उच्यते उपचारात्, उत्पत्तती मुषलस्य पटुतरेण कर्म-
णा अभिघातसहकृतेन स्वाश्रये मुषले संस्कारो जनितस्तत्क-

तं संस्कारमपेक्ष्य हस्तमुपलसंयोगादसमवायिकारणाद्धस्ते ऽ-
प्युत्पत्तनं न तु तदुत्पत्तनं प्रयत्नवदात्मसंयोगासमवायिकार-
णम्, अवशो हि हस्तो मुपलेन सहोत्पत्ततीति भावः ॥५॥

+आत्मकर्म हस्तसंयोगाच्च ॥६॥

ननु शरीरे शरीरावयवे वा कर्मोत्पद्यते तत्र प्रयत्नवदा-
त्मसंयोगः कारणं प्रकृते कथं न तथेत्यत आह ।

आत्मशब्दः शरीरावयवपर उपचारात् अन्वयानुपपत्ति-
रेवोपचारबीजम्, तथाचात्मनः शरीरावयवस्यापि हस्तस्य
यत् कर्म तत् हस्तमुपलसंयोगात्, चकाराच्च वेगसमुच्चयः,
हस्तकर्मणि हस्तसंयोगस्तावदसमवायिकारणं तत्र व्यभिचा-
रो नास्ति स च क्वचित् प्रयत्नवदात्मसंयोगः क्वचिद्देगवन्मु-
षलादिहस्तसंयोगोयथावातुलस्यशरीरावयवकर्मेतिभावः ॥६॥

संयोगाभावे गुरुत्वात् पतनम् ॥७॥

प्रयत्नानधीनकर्मप्रकरणमारभते ।

संयोगपदेन प्रतिबन्धकमात्रमुपलक्षयति तेन प्रतिबन्ध-
काभावे गुरुत्वादसमवायिकारणात् पतनम् अधःसंयोगफ-
लिका क्रिया जायते, तत्र गुरुत्ववति फलादौ प्रतिबन्धकः
संयोगः, विहङ्गमादौ तु विधारकः, प्रयत्नः पतनप्रतिबन्धकः
काण्डादौ क्षिप्ते संस्कारः एव पतनप्रतिबन्धकः, एतेषामभावे
गुरुत्वाधोनं पतनमित्यर्थः । अभिध्यानादिना विषादेरन्तरी-
क्षस्थापने अदृष्टवदात्मसंयोगो मन्त्रादिरेव वा प्रतिबन्धकस्ते-
षामपि संयोगपदेन संग्रहः ॥ ७ ॥

+नोदनविशेषाभावान्नोर्द्धं न तिर्य्यगगमनम् ॥८॥

ननु गुरुत्वाद् यदि पतनं तदा लोष्टादेरुत्क्षिप्तस्य क्वचि-
दूर्ध्वं क्वचिच्च तिर्य्यगगमनं कथं भवेदित्यत आह ।

गुरुत्ववतोऽपि लोष्टकाण्डादेर्यदूर्ध्वं तिर्य्यक् च गमनं त-
न्नोदनविशेषात् तीव्रतरान्नोदनात् तथाच फलपक्षिवाणादौ
संयोगप्रयत्नसंस्काराभावे यत्पतनं तत्र नोदनविशेषो नास्ति
तेन न तिर्य्यङ्नवोर्ध्वं गमनमिति भावः ॥ ८ ॥

+प्रयत्नविशेषान्नोदनविशेषः ॥९॥

+नोदनविशेषादुदसनविशेषः ॥१०॥

ननु नोदनविशेष एव कुत उत्पद्यते तत्राह ।

तिर्य्यक् ऊर्ध्वं दूरम् आसन्नं वा क्षिपामीतीच्छाकारण-
कः प्रयत्नविशेषः तज्जनितो नोदनविशेषस्ततो गुरुत्ववतो द्र-
व्यस्य लोष्टादेरूर्ध्वं तिर्य्यक् च गमनमुपपद्यते उदसनं दूरो-
त्क्षेपणम् ॥ ९ ॥ १० ॥

+हस्तकर्मणा दारककर्म व्याख्यातम् ॥११॥

उदूखलाभिघातात् मुषलेन सह हस्ते यत् कर्म उत्पन्नं
तत्तावत् प्रयत्नपूर्वकं न भवति नापि पुण्यपापहेतुरतस्तत्तु-
ल्यतां बालकस्य क्रीडाकरचरणादिञ्चालनं यत्तत्रातिदिशति ।

बालकस्य यद्यपि करचरणादिञ्चालनं प्रयत्नपूर्वकमेव त-
थापि हिताहितप्राप्तिफलकं न भवति न वा पुण्यपापहेतु-
रित्यतिदेशार्थः ॥ ११ ॥

*तथा दग्धस्य विस्फोटने ॥१२॥

इदानीं प्रयत्नपूर्वकेऽपि कर्माणि यत्र न पुण्यपापहेतुत्व
तत्र दारककर्मतुल्यतामतिदिशन्नाह ।

आततायिना केनाप्यगारे दाह्यमाने तत्र दग्धस्य पुरुषस्य
विस्फोटे वह्निक्लृते जाते सति तस्याततायिनो बधानुकूलेन
प्रयत्नेन हस्तादौ यत् कर्मजनितं तच्च पुण्यहेतुर्न वा पाप-
हेतुः यथाहुः ।

“नाततायिबधे दोषो हन्तुर्भवति कश्चन ।

प्रकाशं वाऽप्रकाशं वा मन्युस्तन्मन्युमृच्छति” ॥

“अग्निदो गरदश्चैव शस्त्रपाणिर्धनापहा ।

क्षेत्रदारापहारी च षडेते आततायिनः” ॥१२॥

*यत्नाभावे प्रसुप्तस्य चलनम् ॥१३॥

इदानीं यत्र विना यानि कर्माणि भवन्ति तान्याह ।
प्रसुप्तस्येति चैतन्याभावदशामुपलक्षयति तेन मूर्च्छितस्य
जीवतोऽचैतन्येऽपि वायुक्तं चलनं द्रष्टव्यमत्र ॥१३॥

+तृणे कर्मवायुसंयोगात् ॥१४॥

शरीरकर्माणि व्याख्याय तदितराण्याह ।

वृणपदेन वृक्षगुल्लालता वतानादिकं सर्वमुपलक्षयति ॥१४॥

*मणिगमनं सूच्यभिसर्पणमदृष्टकारणकम् ॥१५॥

अदृष्टाधीनं कर्म परिगणयन्नाह ।

मणिपदेन कांस्यादिकमुपलक्षयति तेनाभिमन्वितं म-

णिकांस्यादि तस्कराभिमुखं यद् गच्छति तत्र गमने मण्यादि
समवायिकारणम्, अदृष्टवत्तस्करात्ममणिसंयोगोऽसमवायि-
कारणम्, तस्करस्य पापं निमित्तकारणम् । सूचभिसर्पणमि-
ति सूचीपदेन लोहमात्रं तृणञ्चोपलक्षयति तथाचायस्का-
न्ताभिमुखं यत् सूचादेर्गमनं तृणकान्ताभिमुखं यत् तृणस्य
गमनं तत्र सूचादि समवायिकारणम्, तददृष्टमेव निमित्त-
कारणम्, एवमन्यदप्यूह्यम्, तद् यथा वङ्गे रूध्वं जूलनं वायो-
स्तिर्यग्गमनं सर्गादौ परमाणुकर्मादि ॥१५॥

***इषावयुगपत्संयोगविशेषाः कर्मान्यत्वे**

हेतुः ॥१६॥

ननु शरविहङ्गमालातचक्रादीनामुपरमपर्थ्यन्तमेकमेव
कर्म नानावेति संशये निर्णयहेतुमाह ।

इषाविति षष्ठ्यर्थे सप्तमी, इदमत्राकूतं वेगेन गच्छतां
शरीरादीनां कुड्यादिसंयोगानन्तरं शरादौ सत्येव गत्युपर-
मो दृश्यते अत्राश्रयनाशस्तावन्न तन्नाशकः आश्रयस्य विद्य-
मानत्वात् विरोधिगुणान्तरञ्च नोपलभ्यते तेन स्वजन्यः संयो-
ग एव कर्मनाशक इत्युद्नीयते स च संयोगश्चतुर्थक्षणे जातः
पञ्चमक्षणे कर्म नाशयति तथाहि कर्मोत्पत्तिरथ विभागः अथ
पूर्वसंयोगनाशः उत्तरसंयोगः कर्मनाशः तेनायुगपत्संयोग-
विशेषाः कर्मनानात्वज्ञापका इत्यर्थः संयोगविशेषा इति सं-
योगे विशेषः स्वजन्यत्वमेव अन्यथा संयोगमात्रस्य कर्मना-
शकत्वे कर्म क्वचिदपि न तिष्ठेत् ॥१६॥

*नोदनादाद्यभिषोः कर्म तत्कर्मकारिताच्च
संस्कारादुत्तरं तथोत्तरमुत्तरञ्च ॥१७॥

नोदननिष्पाद्यकर्मप्रकरणानन्तरं संस्कारनिष्पाद्यकर्म-
प्रकरणमारभते ।

पुरुषप्रयत्नेनाकृष्टया पतञ्जिकया नुनस्येषोराद्यं कर्म
जायते तत्र नोदनमसमवायिकारणम्, इषुः समवायिकार-
णम्, प्रयत्नगुरुत्वे निमित्तकारणे, तेन चाद्येन कर्मणा समा-
नाधिकरणो वेगाख्यः संस्कारो जन्यते सच वेगेन गच्छतीति
प्रत्यक्षसिद्ध एव तेन संस्कारे तत्रैषौ कर्म जायते तत्रासम-
वायिकारणं संस्कारः, समवायिकारणमिषुः निमित्तकारणन्तु
तीव्रो नोदनविशेषः, एवञ्च यावदिषुपतनमनुवर्त्तमानेन सं-
स्कारेण उत्तरोत्तरः कर्मसन्तानो जायते स्वजन्योत्तरसंयोगे-
न कर्मणि नष्टे संस्कारेण कर्मान्तरजननात् एक एव संस्का-
रः कर्मसन्तानजनकः न तु कर्मसन्तानवत् संस्कारसन्तानो
ऽप्यभ्युपगन्तुमुचितो गौरवादिति दर्शयितुमाह तथोत्तरमु-
त्तरञ्चेति तत्कर्मकारिताच्च संस्कारादित्येकवचनञ्च, न्या-
यनये तु कर्मसन्तानवत् संस्कारसन्तानस्वीकारे गौरवम्,
यत्तु युगपत् प्रक्षिप्तशरयोरेकस्य तीव्रो वेगोऽपरस्य तु मन्द-
नोदनतीव्रत्वमन्दत्वे निमित्तम् ॥ १७ ॥

+संस्काराभावे गुरुत्वात् पतनम् ॥१८॥

ननु संस्कार एक एव चेत् कर्मसन्तानजनकस्तदा कदा-
चिदपि शरपातो न स्यात् कर्मजनकस्य संस्कारस्य सत्त्वा-
दित्यत आह ।

गुरुत्वन्तावत् पतनकारणमनुवर्त्तमानमेव तच्च गुरुत्वं सं-
स्कारेण प्रतिरुद्धं पतनं नाजोजनत् अथ प्रतिबन्धकाभावे
तदेव गुरुत्वं पतनं करोतीत्यर्थः ॥ १८ ॥

इति श्रौशाङ्करे वैशेषिकसूत्रोपस्कारे पञ्चमाध्यायस्य

द्वितीयाह्निकम् ।

+नोदनाभिघातात् संयुक्तसंयोगाच्च पृथि-
व्यां कर्म ॥१॥

नोदनादिनिष्पाद्यकर्मपरीक्षाप्रकरणम् । तच्चाह ।

नोदनं संयोगविशेषः येन संयोगेन जनितं कर्म संयो-
गिनीः परस्परं विभागहेतुर्न भवति यः संयोगः शब्दनिमि-
त्तकारणं न भवति वा । यः संयोगः शब्दनिमित्तकारणं भ-
वति यज्जनितं कर्म संयोगिनीः परस्परविभागहेतुश्च भवति
स संयोगविशेषोऽभिघातः । ताभ्यामपि प्रत्येकं कर्म जन्यते
पङ्काख्यायां पृथिव्याच्चरणेन नोदनात् चरणाभिघाताच्च कर्म
जायते तत्र पङ्कः समवायिकारणम्, नोदनाभिघाती यथाय-
थमसमवायिकारणम्, गुरुत्ववेगप्रयत्ना यथासम्भवं निमित्त-
कारणम् । संयुक्तसंयोगादिति नोदनादभिघाताद्वा पङ्के
कर्म तत्पङ्कस्थिते घटादावपि तत्समकालमेवकर्म दर्शनात् ॥१॥

तद्विशेषणादृष्टकारितम् ॥२॥

ननु भूकम्पादौ नोदनाभिघातावन्तरेण जायमाने किम-

मयवागिकारणमत आह ।

तदिति पृथिवीकर्म परामृशति पृथिव्यामेव कर्म यदि विशेषेण आशयेन भवति तदाऽदृष्टकारितम्, तेन भूकम्पेन यस्य दुःखं सुखं वा भवति अदृष्टवत्तदात्मसंयोगस्तत्रासमवायिकारणम्, भूः समवायिकारणम्, सदृष्टं निमित्तकारणम्, यद्वा तदा नोदनाभिघातौ परामृशति विशेषो व्यतिरेकः तथाच नोदनाभिघातव्यतिरेकेण यत् पृथिव्यां कर्म तददृष्टकारितमित्यर्थः ॥२॥

+अपां संयोगाभावे गुरुत्वात् पतनम् ॥३॥

इदानीं द्रवद्रव्यसमवेतकर्मपरीक्षाप्रकरणम्, तत्राह ।

अपां यत् पतनं वर्षणरूपं तद्गुरुत्वासमवायिकारणकम् तत् संयोगस्य मेघसंयोगस्याभावे सति भवति तेन संयोगाभावस्तन्निमित्तकारणमित्यर्थः ॥ ३ ॥

+द्रवत्वात् स्यन्दनम् ॥४॥

तेषामेव वृष्टिविन्दूनामन्योन्यसंयोगजनकं कर्म कथमत आह ।

क्षिती पतितानामपां विन्दूनां परस्परसंयोगेन सहज्जलावयवि स्रोतीरूपं यज्जायते तस्य यत् स्यन्दनं दूरसंसरणं तत् द्रवत्वादसमवायिकारणादुत्पद्यते गुरुत्वान्निमित्तकारणादप्यु समवायिकारणेषु ॥४॥

*नाड्यो वायुसंयोगादारोहणम् ॥५॥

ननु यदि भूमिष्ठानामपाम् ऊर्ध्वं गमनं भवति तदा गुरुत्वात् पतनवर्षणं सम्भाव्यते तदेव तु कुत इत्यत आह ।

कारयन्तीतिशेषः । यदपामूर्ध्वमारोहणं तत् नाड्यः सूर्यरश्मयो वायुसंयोगात् कारयन्ति ग्रीष्मे वायुभिहताः सूर्यरश्मय एव आरोहयन्तप इत्यर्थः । क्वचित् पाठो नाड्यवायुसंयोगादिति स च नाड्यो नाडीसम्बन्धी यो वायुसंयोग इत्युपपादनीयः ॥५॥

***नोदनापीडनात् संयुक्तसंयोगाच्च ॥६॥**

ननु सूर्यरश्मीनां कथमयं महिमा यत् भूमिष्ठा अप ऊर्ध्वं नयन्तीत्यत आह ।

नोदनेन बलवद्वायुनीदनेन आपीडनादास्कन्दनात् वायुसंयुक्त्वारश्मयस्तत्संयुक्ता आप ऊर्ध्वं धावन्ति यथा स्थालीस्था अपः कथ्यमानाः वायुनुन्नवङ्गिरश्मय ऊर्ध्वं नयन्ति, चकाव इवार्थस्तत्र च उपमानं स्थालीस्था एवापी द्रष्टव्याः ॥६॥

+वृक्षाभिसर्पणमित्यदृष्टकारितम् ॥७॥

ननु मूले सिक्तानामपां वृक्षाभ्यन्तरेणोर्ध्वममनम् अभितः, तत्र न नोदनाभिधातो नवादित्यरश्मयः प्रभवन्ति तत् कथं तदित्यत्राह ।

अभितः सर्पणमभिसर्पणं तदभिसर्पणं मूले निषिक्तानां मपां वृक्षे तददृष्टकारितं पत्रकाण्डफलपुष्पादिवृद्धिकृतं सुखं दुःखं वा येषामात्मनाम् अदृष्टवत्तदात्मसंयोगादसमवायिकारणात् अदृष्टान्निमित्तादसु समवायिकारणेषु तत् कर्म भवति येन कर्मणा आप ऊर्ध्वं गत्वा वृक्षं वर्द्धयन्तीत्यर्थः ॥७॥

***अपां संघातो विलयनञ्च तेजःसंयोगात् ॥८॥**

नन्वपां सांसिद्धिकद्रवत्वं लक्षणमुक्तं तादृशानामेवापा-
मूर्ध्वमधस्तिर्यक् च गमनमुपपादितं हिमकरकादीनाञ्च शै-
त्यादमूमविवादसिद्धम्, तत् कथं तेषां सङ्घातः काठिन्यम्,
कथञ्च विलयनमित्यत आह ।

दिव्येन तेजसा प्रतिबन्धादाप्याः परमाणो ह्यणुकमार-
भमाणा ह्यणुकेषु द्रवत्वं नारभन्ते ततो द्रवत्वशून्यै रवयवैर्ह्य-
णुकादिप्रक्रमेण द्रवत्वशून्या हिमकरकादय आरभ्यन्ते तेन
तेषां काठिन्यमुपलभ्यते । नन्वेवं हिमकरकादीनामाप्यत्वे
किं प्रमाणमत उक्तं विलयनञ्च तेजःसंयोगादिति तेजःस-
योगेन बलवता हिमकरकारम्भपरमाणूनां क्रिया क्रियातो
विभागस्तत आरम्भकसंयोगनाशपरम्परया हिमकरकादिम-
हावयविनाशस्तत्र द्रवत्वप्रतिबन्धकतेजःसंयोगविभागात् त
एव परमाणवः ह्यणुकेषु द्रवत्वमारभन्ते ततो द्रवत्ववतां हि-
मकरकादीनां विलयनंतत्रचबलवत्तेजोऽनुप्रवेशोनिमित्तम्॥८॥

+तत्र विस्फुर्जथुर्लिङ्गम् ॥९॥

ननु बलवद्विव्यतेजोऽनुप्रवेशस्तत्र इत्यत्र किं प्रमाणमित्य-
त आह ।

तत्र दिव्यासु अप्सु दिव्यानां तेजसामनुप्रवेशे विस्फुर्ज-
थुर्लिङ्गं वज्रनिघोष एव लिङ्गमित्यर्थः आत्यन्तिकविद्युत्प्र-
काशस्तावत्प्रत्यक्ष एव तदनुपदञ्च स्फुर्जथुः सोऽपि प्रत्यक्ष
एव तेनानुमीयते यस्मान्मेघात् करकाः प्रादुर्भवन्ति तत्र दि-
व्यन्तेजोविद्युद्रूपमनुपविष्टं तदुपष्टम्भेन करकारम्भिकाणा-
मपां द्रव्यत्वप्रतिबन्ध इति ॥९॥

+वैदिकञ्च ॥१०॥

अत्रैव प्रमाणान्तरमाह ।

अपां मध्ये तेजोऽनुप्रवेश आगमसिद्ध एवेत्यर्थः तथाहि
“आपस्ता अग्निं गर्भमादधीरन् या अग्निं गर्भं दधिरे सु-
पर्ण” इत्यादि ॥१०॥

+अपां संयोगाद्विभागाच्च स्तनयित्तनोः ॥११॥

ननु विस्फुर्जथुः कथमुत्पद्यते संयोगविभागौ शब्दयोनी
तौ च नानुभूयेते इत्यत आह ।

विस्फुर्जथुरिति शेषः अद्भिः स्तनयित्तनोः संयोगविभागौ
निमित्तकारणीभूय स्तनयित्तनोरेवाकाशेन संयोनादसमवा-
यिकारणादाकाशे समवायिकारणे शब्दं गर्जितं जनयतः ।
क्वचिच्च वायुबलाहकसंयोगविभागौ निमित्तकारणे बलाह-
कवियत्संयोगविभागावसमवायिकारणे, कर्मकारणाधिका-
रेऽपि प्रासङ्गिकमिदमुक्तम्, यद्वा मेघाकाशसंयोगे विभागे
वा शब्दासमवायिकारणे कारणम् अप्रमेव नोदनाभिघात-
जनितं कर्मेति सूचितं कर्मण एवाधिकारप्राप्तत्वात् ॥११॥

+पृथिवीकर्मणा तेजःकर्म वायुकर्म च व्या-
ख्यातम् ॥१२॥

भूकम्पं प्रत्यदृष्टवदात्मसंयोगः कारणमुक्तं तत्रैवाकस्मि-
कदिग्दाहहेतोस्तेजः आकस्मिकवृक्षादिक्षोभहेतोश्च प्रभञ्ज-
नस्य कर्म यत् संजायते तत्राप्यदृष्टवदात्मसंयोगोऽसमवायि-

कारणम्, वायुतेजसो समवायिकारणम्, अदृष्टं निमित्तका-
रणमित्यर्थः, कर्मशब्दस्य द्वावृत्तिर्महोक्तादिकर्मसूचनार्थाः १२

+अग्नेरूर्ध्वज्वलनं वायोस्तिर्यक्पवनमणू-
नां मनसश्चाद्यं कर्मादृष्टकारितम् ॥१३॥

अदृष्टवदात्मसंयोगासमवायिकारणकं कर्मान्तरमाह ।

आद्यमिति सर्गाद्यकालीनमित्यर्थः, तदा नोदनाभिघा-
तादीनामभावात् अदृष्टवदात्मसंयोग एव तत्रासमवायिका-
रणम् आद्यमूर्ध्वज्वलनम् आद्यं तिर्यक्पवनमिति, इतरेषां
ज्वलनपवनकर्माणां वेगासमवायिकारणकत्वमेव मन्तुमुचितं
दृष्टे कारणे सत्यदृष्टकल्पमानवकाशात् ॥१३॥

+हस्तकर्मणा मनसः कर्म व्याख्यातम् ॥१४॥

ननु मनसि कर्म उत्पद्यत इत्यत्रैव न प्रमाणमत आह ।

सुखदुःखे इत्युपलक्षणं ज्ञानप्रयत्नाद्यपि द्रष्टव्यं मनसो
वैभवं पूर्वमेव निराकृतम्, अणुत्वञ्च साधितम्, युगपज्ज्ञा-
नानुत्पत्तिश्च मनसो लिङ्गमित्युक्तं तेन तत्तदिन्द्रियप्रदेशेन
मनःसंयोगमन्तरेण सुखदुःखे न स्यातामेव यदि मनसि क-
र्म न भवेत् न भवेच्च पादे मे सुखं शिरसि मे वेदनेत्याद्या-
कारोऽनुभव इत्यर्थः । यद्यपि मनःसन्निकर्षाधीनः सर्वोऽप्या-
त्मविशेषगुणस्तथापि सुखदुःखे तीव्रसंवेगितयाऽतिस्फुटत्वा-
दुक्ते ॥१५॥

आत्मेन्द्रियमनोऽर्थसन्निकर्षात् सुखदुःखे ॥१५॥

नन्वेदं यदि चपलं मनस्तदा चित्तनिरोधाभावाद्योगं

विना नात्मसाक्षात्कारो नवा तमन्तरेण मोक्ष इति शास्त्रा-
रम्भवैफल्यमत आह ।

विषयेष्वलम्प्रत्यपत उदासीनस्य वह्निरिन्द्रियेभ्यो व्यावृ-
त्तं मनो यदात्मस्थमात्ममात्रनिष्ठं भवति तदा तत्कर्मनुगु-
णप्रयत्नाभावात् कर्म मनसि नोत्पद्यते स्थिरतरं मनो भवति
स एव योगः चित्तनिरोधलक्षणत्वाद् योगस्य, तदनारम्भ इति
मनसः कर्मानारम्भ इत्यर्थः, यद्वा तत्पदेन सुखदुःखे एवाभि-
धीयेते प्रक्रान्तत्वात्, दुःखाभाव इति दुःखाभावसाधनत्वा-
द्योग एव दुःखाभावः “अन्नं वै प्राणः” इतिवत्, यद्वा दुःख-
स्याभावो यत्रेति बहुब्रीहिः, शरीरस्येति शरीरावच्छिन्नस्या-
त्मनः, स योग इति प्रसिद्धिसिद्धतया तत्पदम्, अयं स योगः
यद्वात्मपदेनात्र प्राण उच्यते उपचारात् प्राणानुमेयत्वादात्मनः
तथाच प्राणवहनाद्यां कर्मणा प्राणकर्म्यापि जायते यद्वा जो-
वनयोनियत्नवदात्मप्राणसंयोगासमवायिकारणकं प्राणकर्म
जीवनयोनिश्च यत्नोऽतीन्द्रियः प्राणसञ्चारानुमेयः कथमन्यथा
सुषुप्तप्रवस्थायामपि श्वासप्रश्वासगतागतमिति भावः ॥१६॥

+अपसर्पणमुपसर्पणमशितपीतसंयोगाः का-
र्यान्तरसंयोगाश्चेत्यहृष्टकारितानि ॥१७॥

ननु प्राणस्य मनसश्च कर्म यदि प्रयत्ननिमित्तकं तदा प्रा-
णमनसो यदा सरणावस्थायामपसर्पणः देहाद्विहिर्भवतः दे-
हान्तरोत्पत्तौ तत्र पुनरुपसर्पणः प्रविजनः तत्र प्रयागाभावा-
त्तदुभयमनुपपन्नं, अशितपीत भक्षणानीयादि तस्यापि श-

रीरावयवोपचयहेतुर्यः संयोगस्तज्जनकं यत् कर्म यच्च गर्भ-
वासदशायां संयोगविभागजनकं कर्म तेषां कथमुत्पत्तिरत
आह ।

अत्र नपुंसकमनपुंसकेनैकवच्चास्यान्यतरस्यामिति नपुं-
सकनिर्देशः, संयोगपदञ्च तत् कारणे कर्मणि लाक्षणिकम्,
अपसर्पणं देहारम्भककर्मक्षये देहादेव प्राणमनसोरुत्क्रमणम्
उपसर्पणञ्च देहान्तरोत्पत्तौ तत्र प्राणमनसोः प्रवेशनम्, अ-
शितपीतादिसंयोगहेतुश्च कर्म, कार्यान्तरं गर्भशरीरं तत्सं-
योगहेतुश्च यत् कर्म तत् सर्वमदृष्टवदात्मसंयोगासमवायिका-
रणकम्, इतिकारेण धातुमलकर्मणामप्यदृष्टवदात्मसंयोगास-
मवायिकारणकत्वं सूचयति ॥१७॥

+तदभावे संयोगाभावोऽप्रादुभावश्च मोक्षः१८

ननु देहान्तरोत्पत्तेरावश्यकत्वञ्चेत्तदा कथं मोक्ष इत्यत
आह ।

इदमत्राकूतं योगवलेनात्मतत्त्वसाक्षात्कारे सति तेन च
सत्रासनमिष्याज्ञाने ध्वस्ते तन्निबन्धनानां रागद्वेषमोहानां
दोषाणामप्रायात् प्रवृत्तेरपाये तन्निबन्धनस्य जन्मनोऽपाये
तन्निबन्धनस्य दुःखस्यापाय इति तावद्वस्तुमतिः, तत्र योगि-
नो योगजधर्मवलेन तत्तद्देशकालतत्तत्तुरगमतङ्गजभुजङ्गवि-
हङ्गमादिदेहोपभोग्यसुखदुःखासाधारणकारणधर्माधर्मनिकु-
रस्वमालोच्य तत्तत्कायव्यूहं निर्वाह्य भोगेन पूर्वोत्पन्नधर्मा-
धर्मयोः क्षयः निवृत्तदोषस्य धर्माधर्मान्तरानुत्पत्तावपूर्वशरी-
रान्तरानुत्पत्तौ पूर्वशरीरेण सहात्मनो यः संयोगाभावः स

एव मोक्षः तदभाव इति अनागतशरीरानुत्पादे संयोगाभाव इत्यर्थः । नन्वियमवस्था प्रलयसाधारणीत्यत आह अप्रादुर्भाव इति यदनन्तरं शरीरादेः पुनः प्रादुर्भावो न भवतीत्यर्थः, स मोक्ष इति तस्यामवस्थायां यो दुःखध्वंसः समोक्ष इत्यर्थः १८

+द्रव्यगुणकर्मनिष्पत्तिवैधर्म्यादभावस्तमः॥१९

ननु तमसोऽपि द्रव्यस्य कर्म दृश्यते चलति छायेति प्रत्यायात् तत्र न प्रयत्नो न वा नोदनाभिघातो न वा गुरुत्वद्रवत्वे न वा संस्कारस्तथा च निमित्तान्तरं वक्तव्यं तच्च नानुभूयमानमित्यत आह ।

एतेन नवैव द्रव्याणीत्यवधारणमप्युपपादितं द्रव्यनिष्पत्तिस्तावत् स्पर्शवद्द्रव्याधोना न च तमसि स्पर्शोऽनुभूयते, न चानुद्भूत एव स्पर्शः रूपोद्भवे स्पर्शोद्भवस्यावश्यकत्वात् । पृथिव्यामयं नियमः तमस्तु दशमं द्रव्यमिति चेन्न द्रव्यान्तरस्य नीलरूपानधिकरणत्वात् नीलरूपस्य च गुरुत्वनान्तरीयकत्वाम् रसगन्धनान्तरीयकत्वात् । यथाकाशं शब्दमात्रविशेषगुणं तथा तमोऽपि नीलरूपमात्रविशेषगुणं स्यादिति चेन्न चाक्षुषत्वविरोधात् यदि हि नीलरूपवन्नीलं रूपमेव वा तमः स्यात् बाह्यालोकप्रग्रहमन्तरेण चक्षुषा न गृह्येत २०

+तेजसो द्रव्यान्तरेणावरणाच्च ॥२१॥

तर्हि गतिप्रतीतिः किन्निवन्धनेत्यत आह ।

गच्छता द्रव्यान्तरेणावृते तेजसि पूर्वदेशानुपलम्भादग्निम-
देशे चोपलम्भात्तेजोऽभावस्य गच्छद्द्रव्यसाधर्म्याद् गतिभ्रमो

न तु वास्तवी तत्र गतिरित्यर्थः अन्वयव्यतिरेकाभ्यां तथा प्रतीतेः, उद्भूतरूपवद्यावत्तेजः संसर्गाभावस्तमः ॥ २० ॥

+दिक्कालावोकाशञ्च क्रियावद्वैधर्म्यान्निष्क्रियाणि ॥२१॥

एवं द्विसूत्रकं प्रासङ्गिकं तमःप्रकरणं समाप्य कर्मशून्यताप्रकरणमाह ।

चकारादात्मसंग्रहः क्रियावता वैधर्म्यं दिगादीनाममूर्तत्वं मूर्त्यनुविधानात् क्रियायाः ॥२१॥

+एतेन कर्माणि गुणाश्च व्याख्याताः ॥२२॥

गुणकर्मणोर्निष्क्रियत्वमाह ।

एतेनेति क्रियावद्वैधर्म्येत्यर्थः क्रियावद्वैधर्म्यममूर्तत्वं गुणकर्मणोरपीति तेऽपि निष्क्रियत्वेन व्याख्याते इत्यर्थः ॥२२॥

+निष्क्रियाणां समवायः कर्मभ्यो निषिद्धः ॥२३॥

ननु गुणकर्मणो यदि निष्क्रिये तदा ताभ्यां द्रव्यस्य कथं सम्बन्धः, संयोगसम्बन्धः सम्भाव्येत स च कर्माधीन एवेत्यत आह ।

निष्क्रियाणां गुणकर्मणां समवाय एव सम्बन्धः स च कर्मभ्यो निषिद्धः तस्य सम्बन्धस्य उत्पत्तिरेव नास्ति दूरे तु कर्माधीनतेत्यर्थः ॥२३॥

+कारणन्त्वसमवायिनो गुणाः ॥२४॥

ननु यद्यमूर्तत्वात् गुणाः कर्मसमवायिकारणं नभवन्ति

तदा गुणैर्गुणाः कर्माणि च कथमुत्पद्यन्ते न हि समवायि-
कारणातिरिक्तत्वरूपेणापि कारणता सम्भवतीत्यत आह ।

गुणा असमवायिकारणं न तु समवायिकारणमपि येन
कर्माधाराः स्युः, सा चासमवायिकारणता क्वचित् कार्यैका-
र्थसमवायात् यथात्ममनः संयोगस्यात्मविशेषगुणेषु संयोग-
विभागशब्दानां शब्दे क्वचित् कारणैकार्थसमर्थसमवायात्
यथा कपालादिरूपादीनां घटादिरूपादिषु ॥२४॥

+गुणैर्दिग् व्याख्याता ॥२५॥

ननु इह कर्मोत्पद्यते इदानीं कर्मोत्पद्यते इत्यादिप्रती-
तिवलात् दिक्कालावपि कर्मसमवायिकारणे एव कथमन्यथा
तत्र तयोराधारतेत्यत आह ।

यथा गुरुत्वादयो गुणा न कर्मसमवायिकारणममूर्त्त-
त्वात् तथा दिगपि न कर्मसमवायिकारणममूर्त्तत्वादेवेत्यर्थः,
आधारता तु समवायितामन्तरेणापि, कुण्डे वदराणि, कुण्डे
दधि, वने सिंहनाद इत्यादिवदुपपद्यत इति भावः ॥२५॥

+कारणेन कालः ॥२६॥

उक्तेनैवाभिप्रायेणाह ।

निष्क्रियत्वेन व्याख्यात इति परिणम्यानुषङ्गः कारणेने-
ति भावप्रधानो निर्देशः तेन निमित्तकारणत्वेनाधारत्वात्
कर्मणः कालो न तु समवायीत्यर्थः ॥२६॥

इति श्रीशाङ्करे वैशेषिकसूत्रोपस्कारे पञ्चमाध्यायस्य

द्वितीयमाह्निकम् ।

षष्ठाध्याये प्रथमान्हिकम् ।

+बुद्धिपूर्वा वाक्प्रकृतिर्वेदे ॥१॥

संसारमूलकारणयोर्धर्माधर्मयोः परोक्षा षष्ठाध्यायार्थः धर्माधर्मौ च “स्वर्गकामो यजेत” “न कलञ्जं भक्षयेत्” इत्यादिविधिनिषेधबलकल्पनीयौ विधिनिषेधवाक्ययोः प्रामाण्ये सति स्यातां, तत्प्रामाण्यञ्च वक्तृयथार्थवाक्यार्थज्ञानलक्षणगुणपूर्वकत्वादुपपद्यते स्वतः प्रामाण्यस्य निषेधादतः प्रथमं वेदप्रामाण्यप्रयोजकगुणसाधनमुपक्रमते ।

वाक्प्रकृतिर्वाक्यरचना सा बुद्धिपूर्वा वक्तृयथार्थवाक्यार्थज्ञानपूर्वा वाक्यरचनात्वात् नदीतीरे पञ्चफलानि सन्तीत्यस्मदादिवाक्यरचनावत्, वेद इति वाक्यसमुदाय इत्यर्थः तत्र समुदायिनां वाक्यानां कृतिः पक्षः न चास्मदादिबुद्धिपूर्वकत्वे नान्यथासिद्धिः “स्वर्गकामो यजेत” इत्यादाविष्टसाधनतायाः कार्य्यताया वा अस्मदादिबुद्ध्यागोचरत्वात्, तेन स्वतन्त्रपुरुषपूर्वकत्वं वेदे सिध्यति, वेदत्वञ्च शब्दवदुपजोविप्रमाणातिरिक्तप्रमाणजन्यप्रमित्यविषयार्थकत्वे सति शब्दजन्यवाक्यार्थज्ञानाजन्यप्रमाणशब्दत्वम् ॥ १ ॥

+ब्राह्मणे संज्ञाकर्म सिद्धिलिङ्गम् ॥२॥

प्रकारान्तरेण वेदवाक्यानां बुद्धिपूर्वकत्वमाह ।

ब्राह्मणमिह वेदभागस्तत्र यत् संज्ञाकर्म नामकरणं तत् व्युत्पादकस्य बुद्धिमाक्षिपति यथा लोके लम्बकर्णदीर्घनासलम्बग्रीवादिनामकरणम् ॥ २ ॥

+बुद्धिपूर्वो ददातिः ॥३॥

प्रकारान्तरमाह ।

“स्वर्गकामो गां दद्यात्” इत्यादौ यद्दानप्रतिपादनं त-
द्दानेष्टसाधनताज्ञानजन्यं ददातिरिति धातुनिर्देशो धात्वर्थं
दानमुपलक्षयति ॥ ३ ॥

+तथा प्रतिग्रहः ॥४॥

प्रमाणान्तरमाह ।

प्रतिग्रहप्रतिपादिका अपि श्रुतयो बुद्धिपूर्विकाः प्रतिग्र-
हपदं स्वविषयां श्रुतिमुपलक्षयति तेन भूम्यादिप्रतिग्रहप्रति-
पादिकाः श्रुतयः प्रतिग्रहीतुः श्रेयःसाधनतापराः कृष्णसा-
रचर्मादिप्रतिग्रहप्रतिपादिकाः श्रुतयः प्रतिग्रहीतुरनिष्टसा-
धनताबोधिकाः न चेष्टानिष्टसाधनते अर्वाचीनपुरुषबुद्धिगो-
चरौ भवितुमर्हतः ॥ ४ ॥

+आत्मान्तरगुणानामात्मान्तरेऽकारणत्वात् ॥५॥

इदानीं “शास्त्रदेशितं फलमनुष्ठातरि” इति जैमिनीयं
सूत्रं सम्वादयन्नाह ।

आत्मान्तरगुणानां यागहिंसादिपुण्यपापानाम् आत्मा-
न्तरे यौ सुखदुःखात्मकौ गुणौ तयोरकारणत्वात् एवञ्च प्रत्या-
त्मनिष्ठाभ्यामेव धर्माधर्माभ्यां सुखदुःखेन व्यधिकरणाभ्याम-
न्यथा येन यागहिंसादिकं न कृतं तस्य तत् फलं स्यादिति
कृतहानिरकृताभ्यागमश्च प्रसज्येत, ननु नायं नियमः पुत्रेष्टि-
पितृयज्ञादौ व्यभिचारात् तथाहि पुत्रेण कृतस्य आद्धादेः पि-

तरि फलश्रवणात् पित्रा च कृतायाः पुत्रेष्टेः पुत्रे फलश्रव-
णात्, न च स्वर्गभागिपितृकत्वस्य तेजस्विपुत्रकत्वस्य च फ-
लस्य पुत्रपितृगामितया सामानाधिकरण्यमेवेति वाच्यं श्रु-
तिविरोधात् पितृहृत्प्रादेः पुत्रतेजस्वितादेरेव फलस्य श्रव-
णात् फलान्तरस्य च गौरवपराहतत्वात्, अस्तु तर्ह्यपूर्वं फलं
कर्त्तरि, स्वर्गस्तु पितरोति चेन्न व्यापारस्य फलसामानाधि-
करण्यनियमान् अन्यथा आद्यानन्तरं मुक्ते पुत्रे पितुः स्वर्गो
न स्यात्, न स्यादिति चेन्न मुक्ते पितरि साङ्गादपि आद्यात्
फलं न स्यादिति तुल्यत्वात् मैवं “शास्त्रदेशितं फलमनुष्ठातरि
इत्यस्योत्सर्गत्वात् क्वचिद् बलवता बाधकेनापोद्यत्वात् प्रकृते
च पितृपुत्रगतफलश्रवणस्यैव बाधकत्वात्, तथा सत्यतिप्रस-
ङ्ग इति चेन्न तादृशश्रुतेरेवातिप्रसङ्गनिवारकत्वात् । यत्तु
महादानादौ स्वर्गमात्रमेव फलं तच्च यदुद्देशेन क्रियते तद्ग-
तमपि फलं जनयतीति यत्तुच्छं तत्रोत्सर्गं बाधकाभावात्
बाधकाभावमहितोत्सर्गस्य नियमत्वात् राजादीनामुपवा-
साद्यनुष्ठानापत्तेः परद्वारेव तत्तत्कर्मणां स्वगतफलमुद्दि-
श्यानुष्ठानसम्भवात्, सम्यग्गृहस्थाश्रमपरिपालनस्य ब्रह्मलो-
कावाप्तिरूपे च फले नियम एव प्रातिस्विकफलाभिप्रायेण
तत्सर्गाभिधानात्, वृत्तिकारास्तु “शास्त्रदेशितम्” इत्यादिनि-
यम एव पित्रादीनान्तु यत्फलं तच्छाद्यादौ भोजितानां ब्रा-
ह्मणानामाशीर्मन्त्रानुभावात्, “कृतार्थास्ते पियरो भूयासुः”
इति पितृयज्ञे पुत्रेष्टौ तु सन्तुष्टानामृत्विजामाशीर्दानात्
“तेजस्वी वर्चस्यन्नादस्ते पुत्रो भूयात्” इत्यादेः, जाङ्गलिक-

मन्त्रपाठादिव सर्पदष्टस्य विषापहरणमित्याहुः ॥ ५ ॥

+तद्दुष्टभोजने न विद्यते ॥६॥

अदुष्टानां यथाशास्त्रमनुवर्त्तमानानां भोजनात्तृप्तानामाशीर्दानात् तत् फलं न तु दुष्टानां पात्रत्वेन निषिद्धानामपि कुण्डगौलकप्रभृतीनामित्याह ।

तदित्याशीर्दानफलं परामृशति दुष्टा ब्राह्मणाः पात्रानधिकारिणो यत्र आर्द्धे भोज्यन्ते तत्र पितरि तत् फलं न विद्यते न भवतीत्यर्थः आर्द्धफलमेव वा न भवति पितरीत्यर्थः ॥६॥

*दुष्टं हिंसायाम् ॥७॥

के ते दुष्टा इति दुष्टलक्षणमाह ।

हिंसायामिति निषिद्धकर्ममात्रोपलक्षणम्, तेन निषिद्धकर्मणि प्रवृत्तं पुरुषं दुष्टं विजानीयादित्यर्थः ॥ ७ ॥

+तस्य समभिव्याहारतो दोषः ॥८॥

न केवलं दृष्टब्राह्मणस्य आर्द्धे निमन्त्रितस्य भोजनेन फलाभावः किन्तु पापमपि भवतीत्याह ।

तस्य निषिद्धे कर्मणि प्रवृत्तस्य ब्राह्मणस्य समभिव्याहारात् एकपंक्तिभोजनसहशयनसहाध्ययनादिलक्षणात् दोषः पापमित्यर्थः ॥ ८ ॥

*तद्दुष्टे न विद्यते ॥९॥

तत् किमदुष्टसमभिव्याहारादपि दोष एव, नित्याह ।

तत्पापमदुष्टे यथाशास्त्रं व्यवहरमाणे ब्राह्मणे आर्द्धे भोजिते न विद्यते न भवतीत्यर्थः ॥९॥

*पुनर्विशिष्टे प्रवृत्तिः ॥१०॥

ननु सत्पात्राप्रतिलम्भे यत्र आह्वदानादौ प्रथमदुष्टा एव निमन्विताः क्रमेण तु सत्पात्रप्रतिलम्भे किंविधेयमित्यत्राह ।

आह्वे प्रतिग्रहे वा विशिष्टा यथाशास्त्रमनुवर्त्तमाना यदि लभ्यन्ते तदा निमन्वितानपि निन्द्यान् परिहृत्य तानेव भोजयेत् “न निमन्वितान् प्रत्याचक्षीत” इति तु सत्पात्रपरम्, निन्द्यांस्तु निमन्वितान् द्रविणदानादिना सन्तोषयेत् ॥१०॥

*समे हीने वा प्रवृत्तिः ॥११॥

यत्र स्वापेक्षया विशिष्टा न लभ्यन्ते आह्वदानादौ तत्राह ।

समे स्वमदृशे, हीने स्वापेक्षया गुणादिना न्यूने, अदुष्टे पात्रे आह्वदानादौ प्रवृत्तिस्तेषामेवाशीर्दानात् पितरि सुखमित्यर्थः । निषिद्धानां परं त्यागो न त्वदुष्टानां समहीनानामपीति भावः ॥११॥

*एतेन हीनसमविशिष्टधार्मिकेभ्यः परस्वादानं व्याख्यातम् ॥१२॥

आह्वे दानादौ च सम्प्रदानसाद्गुण्येन धर्मोत्पत्तिमभिधाय तादृशादपादानादपि धर्मोत्पत्तिमतिदिशति ।

यथोत्तरं धर्मोत्कर्षः, हीनादपि भूम्यादिप्रतिग्रहे, समादपि, स्वापेक्षया विशिष्टादपि, धार्मिकात् धर्म इत्यर्थः परस्वादनं परस्मात् स्वस्य धनस्यादानं प्रतिग्रहः । वृत्तिकारास्तु परस्वादनं चौर्यादिना परस्वग्रहणं व्याख्यातं तथाच श्रुतिः

“शूद्रात् सप्तमे वैश्याद्दशमे क्षत्रियात् पञ्चदशे ब्राह्मणात् प्राण-
संशये” इति, क्षुधापीडितमात्मानं कुटुम्बं वा रक्षितुं सप्त

दिनान्याहारमप्राप्य शूद्रभक्ष्यापहारं कार्यः, एवं दश
दिनान्याहारमप्राप्य वैश्यात्, पञ्चदश दिनान्याहारमप्राप्य
क्षत्रियात्, प्राणसंशये ब्राह्मणात् भक्ष्यापहरणं न दोषायेत्याहुः ॥१६॥

+तथा विरुद्धानां त्यागः ॥१३॥

न केवलं प्राणसंशये परस्वादानं न निषिद्धं किन्तु तस्यां
दशायामपहर्तुं ये न प्रयच्छन्ति तेषां बधोऽपि कार्यो न ता-
वता धर्महानिरधर्मप्रादुर्भावो वेत्याह ।

तस्यां दशायां विरुद्धानां विपरीतमाचरतां त्यागो बधः
कार्य इत्यर्थः । तदुक्तम्,

“कर्मणा येन केनापि मृदुना दारुणेन वा ।

उद्धरेद्हीनमात्मानं समर्थो धर्ममाचरेत्” इति ॥१३॥

+हीने परे त्यागः ॥१४॥

ननु चा विशेषेणैव परस्य बधः, नेत्याह ।

यदि स्वस्माद्धीनः परो भवति योऽपहर्तुं न ददाति तस्य
शूद्रादेस्त्यागो बधः ॥१४॥

+समे आत्मत्यागः परत्यागो वा ॥१५॥

सममधिकृत्याह ।

यदि स्वमदृशो ब्राह्मण एव विरोधी भवति तवात्मन ए-
वोपवासादिना त्यागोऽवसादः कर्तव्यः, यदि स्वस्य कुटुम्बस्य
वा रक्षाप्रकारो न दृश्यते विरोधी च समो भवति तदा तस्यैव
त्यागो बध इत्यर्थः ॥१५॥

+विशिष्टे आत्महयाग इति ॥१६॥

तत् किं स्वापेक्षया यदि विशिष्टो भवति विरोधी तदा तस्यापि बध एव कार्यः नेत्याह ।

स्वापेक्षया विशिष्टे वेदाध्ययनादिना उत्कृष्टे विरोधिनि आत्मन एव त्यागो विधेयः प्राणसंशये सत्यप्यात्ममरणमेवाभिप्रेयात् न तु ब्रह्मणंहन्यादित्यर्थः । इतिरात्रिकपरिसमाप्तौ ॥१६॥

इति श्रीशाङ्करे वैशेषिकसूत्रोपस्कारे षष्ठाध्यायस्य

प्रथमाह्निकम् ।

द्वितीयाह्निकम् ।

+दृष्टादृष्टप्रयोजनानां दृष्टाभावे प्रयोजनमभ्युदयाय ॥१॥

एवं पूर्वाह्निके वैदिकी प्रमा गुणजन्येति तदुत्पत्तौ गुणाभिधानम्, “शास्त्रदेशितं फलमनुष्ठातरि” इति विवेचनम्, निषिद्धाचरणेऽपि प्रत्यवायानुत्पत्तिः कस्याञ्चिद्दशायामित्यस्य विवेचनञ्च वृत्तमधुना “यतोऽभ्युदयनिःश्रेयससिद्धिः” इति द्वितीयं सूत्रं व्याचिख्यासुर्विशेषतो धर्मोत्पत्तिपरीक्षायां वर्त्तिष्यमाणायामाह ।

दृष्टप्रयोजनानि क्षपिवाणिज्यराजसेवादीनि, अदृष्टप्रयोजनानि यागदानब्रह्मचर्यादीनि, एतेषां कर्मणां मध्ये यच्च

ष्टं प्रयोजनं नोपलभ्यते तत्रादृष्टं प्रयोजनं कल्पनीयम्,
तच्चाभ्युदयाय तत्त्वज्ञानाय । यद्वा अभ्युदयायेति चतुर्थी प्र-
थमार्थे तेन फलमभ्युदय इत्यर्थः, अदृष्टं फलमपूर्वमेव तद्
यदि योगजं तदाभ्युदय आत्मसाक्षात्कारः यदि यागदाना-
दिजं तदाभ्युदयः स्वर्गः, तत्रापि यथा दीग्धि पचतीत्यादि-
क्रिया सद्यःफलिका, वपति कर्षतीत्यादिक्रिया च विलम्बभा-
विफला, तथा यजति ददाति ब्रह्मचर्यं चरतीत्यादिक्रिया-
तावत् सद्यःफलिका न भवति तादृशस्य फलस्यानुपलब्धेः ।
न च धार्मिकतया ज्ञानाज्ञाभादिकमेव फलम्, प्रच्छन्नं ब्रह्म-
चर्यादि चरतां तत्फलानुद्देशात् तस्माच्चिरभाविस्वर्गादिक-
मेव फलं तच्चाशुतरविनाशिन्याः क्रियाया न साक्षादित्यान्त-
रालिकं क्रियाफलयोः समानाधिकरणमपूर्वं पर्यवस्यति ॥१॥

+अभिषेचनोपवासब्रह्मचर्यगुरुकुलवासवा-
नप्रस्थयज्ञदानश्रीक्षणदिङ्मनक्षत्रमन्त्रकालनि-
यमाश्चादृष्टाय ॥२॥

अदृष्टफलानि कर्माणि परिसञ्चष्टे ।

अदृष्टायेत्यदृष्टलक्षणाय फलाय अदृष्टद्वारा स्वर्गापवर्गल-
क्षणाय फलाय वा एतेनादृष्टफलकश्चोक्तस्मात्तमकलकर्मोप-
संग्रहः, तत्राभिषेचनं स्नानं “गङ्गायां स्नायात्” इत्यादिवि-
धिविधेयम्, उपवासः “एकादशीमुपवसेत्” इत्यादिविधिवि-
विधेयः, ब्रह्मचर्यं सामान्यत एव धर्मसाधनम्, गुरुकुलवासो
ब्रह्मचारिणां वेदाध्ययनमज्ञानामूरादिव्रतार्थः, वानप्रस्थं वयः

परिणामे वनं प्रस्थितानां यत् कर्म, यज्ञो राजन्मूयवाजघेया-
दिः” दानं “गां दद्यात्” इत्यादिविविधविधेयम्, प्रोक्षणं “ब्री-
होन् प्रोक्षति” इत्यादिविविधविधेयम्, दिक् “प्राचीनप्लवने
यजेत” “प्राङ्मुखोऽन्नादि भुञ्जीत” इत्यादिविविधविधेया,
नक्षत्रं श्राद्धादौ मघादि, मन्त्रः आपोहिष्ठेत्यादिः कालः
“मासि मासि वोऽशनम्” “अमावास्यायामपराह्णे दद्यात्”
ग्रोष्मे पञ्चतपाः” “रसन्तेऽग्नीनादधीत” इत्यादिविविधवि-
विधेयः, नियमो वर्णाश्रमिणां तथाशास्त्रमनुष्ठानम्, तदेवं
धर्मस्य आत्मा समवायिकारणम्, आत्ममनःसंयोगोऽसमवा-
यिकारणम्, श्रद्धा स्वर्गादिलक्षणप्रयोजनज्ञानञ्च निमित्तका-
रणमनुसन्धेयम् ॥७॥

+ चानुशास्त्रस्यमुपधा अनुपधाश्च ॥३॥

एवं धर्मसाधनमभिवाय अधर्मसाधनमपि समुच्चिन्वन्नाह ।

चतुर्णामाश्रमाणां समानं यद्धर्मसाधनं यत्तावत् पूर्वसू-
त्रेणैवोक्तमिति शेषः । उपधाः भावस्य श्रद्धाया दोषाः अनु-
पधाः श्रद्धाया भावस्यादोषाः तेषां धर्माधर्मयोः साधनानि-
यथास्वमूहनीयानि उपधापदेनाधर्माधर्मानि सर्वाण्युपसं-
गृहीतानि ॥ ३ ॥

+ भावदोष उपधाऽदोषेऽनुपधा ॥४॥

उपधानुपधे लक्षणतो विवेचयन्नाह ।

भावः इच्छा रागः प्रमादोऽश्रद्धामदमानासूयाप्रभृतयो
भावदोषा उपधापदेनोच्यन्ते, श्रद्धा मनःप्रसादो देशितकर्मा-
नुष्ठानाध्यवसाय इतिकर्तव्यतापरिच्छेदश्चानुपधा, तदेतयो-
र्धर्माधर्मनिमित्तकारणत्वमुक्तम् ॥ ४ ॥

* यदिष्टरूपरसगन्धस्पर्शं प्रोक्षितमभ्युक्षितञ्च तच्छुचिः ॥ ५ ॥

शुच्यशुचिनी चोपधानुपधे तत्र शुच्यशुचिनी विवेचयति ।
इष्टं श्रुत्या स्मृत्या च यद्रूपादिवं विहितं यस्य द्रव्यस्य
तत्तथा तत्र रूपम् “अरुणग्रा एकहायन्या पिङ्गाच्या गवा
मोमं क्रीणाति” “श्वेतं छागलमानभेत” इत्यादौ, प्रोक्षितं
मन्त्रे णोदकमिक्षितम्, अभ्युक्षितं विना मन्त्रमृदकमिक्षितं चका-
रान्नायतो लब्धं तच्च “याजनाध्यापनप्रतिग्रहैर्ब्राह्मणो धन-
मर्जयेत्” इत्यादिनियमविधिवोधितम्” ॥ ५ ॥

+ अशुचीति शुचिप्रतिषेधः ॥ ६ ॥

अशुचिलक्षणमाह ।

यद्द्रव्यं शुचि तद्विपरीतमशुचीत्यर्थः अप्रशस्तरूपरसग-
न्धस्पर्शममन्त्रप्रोक्षितमभ्युक्षितं निषिद्धजलाभ्युक्षितं वा अ-
न्यायागतम्, कृषिवाणिज्यागतं ब्राह्मणस्य द्रव्यमशुचीत्यर्थः ॥ ६ ॥

* अर्थान्तरञ्च ॥ ७ ॥

अशुच्यन्तरमाह ।

प्रशस्तरूपरसगन्धस्पर्शमपि प्रोक्षितमभ्युक्षितं न्यायार्जि-
तञ्च यत्तत्रापि वाग्दुष्टं भावदुष्टञ्च यत्तदप्यशुचीत्यर्थः ॥ ७ ॥

+ अयतस्य शुचिर्गो जनादभ्युदयो न विद्यते
नियमभावात्विद्यतेवार्थान्तरत्वाद्द्वयमस्य ॥ ८ ॥

इदानीं धर्माधर्मौ प्रति सहकार्यन्तरमाह ।

अयतस्य यमरहितस्यासंयतस्येति यावत् “हस्तौ पादौ प्रक्षाल्याचम्य वाग्यतो भञ्जोत भोक्ष्यमाणः प्रयतोऽपि द्विरा-
क्षामेत्” इत्यादिवोधितयमरहितस्य भोजनं नाभ्युदयाय
किन्तु पापाय, कुत एवमित्यत आह नियमाभावात् नियम-
स्य सहकारिणोऽभावात्, नियमे सति यत्तदाह विद्यते वा
यथोक्तयमसाहित्येन भोजने भवत्येवाभ्युदयः कुत इत्यत
आह अर्थान्तरत्वादयमस्य भोजनादर्थान्तरं यतो यमः, तथा
च सहकारिकारणं विना न फलसिद्धिस्तस्मिन् सति फल-
सिद्धिरित्यर्थः ॥ ८ ॥

+असति चाभावात् ॥ ९ ॥

ननु यममात्रमेव तन्त्रं तर्हि भोजनमतन्त्रमेवेत्यत आह ।

यमे सत्यपि शुचिभोजनेऽसति अभावादभ्युदयस्येतिशेषः
तथाच यमो भोजनञ्च द्वयमेव पुण्यकारणमित्यर्थः । भोजन-
मित्युपलक्षणं यागदानस्नानहोमादीनामपि श्रौतस्मार्त्तक-
र्माणां यमनियमौ सहकारिणौ ॥ ९ ॥

+सुखाद्रागः ॥ १० ॥

एवं धर्माधर्मप्रादुर्भावं प्रति यमसहकारिणमभिधाय दो-
षं सहकारिणमभिधातुं दोषनिदानमाह ।

स्रक्चन्दनवनितादिविषयसंवनजन्मनः सुखादुत्तरोत्तरं
तज्जातोये सुखे तत्साधने वा राग इच्छा संजायते अहिकण्ट-
कादिजन्मनो दुःखात् तत्र तत्साधने वा द्वेष इत्यपि द्रष्टव्यम्,

रागद्वेषमोहाः प्रवर्त्तकत्वेन दोषा इत्यभिधीयन्ते तथाच
गौयमीयं सूत्रम् “प्रवर्त्तनालक्षणा दोषाः” इति ॥१०॥

+तन्मयत्वाच्च ॥११॥

अत्र सुखदुःखे एव यदि रागद्वेषौ जनयतः तदा तयो-
र्नाशे कथं तौ स्यातामत आह ।

रागद्वेषौ भवत इति शेषः विषयाभ्याम जनितौ वृद्धतरः
संस्कारविशेषस्तन्मयत्वं यद्वशात् कामातुरस्य कामिनीमल
भमानस्य सर्वत्र कामिनीदर्शनम्, एकदा भुजङ्गदृष्टस्य तत्र दृ-
ढतरसंस्कारतः सर्वत्र भुजङ्गदर्शनम्, तदुक्तं “तन्मयत्वं तत्प्र-
काशो बाह्याभ्यन्तरतस्तथा” इति ॥११॥

+अदृष्टाच्च ॥ १२ ॥

हेत्वन्तरं समुच्चिनोति ।

रागद्वेषाविति शेषः यद्यप्यदृष्टं साधारणकारणं तथापि
क्वचित्तौ प्रति असाधारणतामप्यनुभजति यथा तज्जन्माननु-
भूतकामिनीमुखस्यापि यौवनोद्भेदे कामिनोरागः अननुभू-
तभुजङ्गदंशदुःखानामपि भुजङ्गेषु द्वेष इत्याद्युन्नेयम् । न च
प्राग्भवीयः संस्कार एषात्र निभन्धनम्, तत्कल्पने तदुद्बोध-
कल्पने च प्रमाणाभावात् अदृष्टस्यावश्यकल्पनीयत्वात् ॥१२॥

+जातिविशेषाच्च ॥१३॥

सहकार्यन्तरमाह ।

तथाहि मनुष्यजातीयानामन्नादौ रागः मृगजातीयानां
तृणादौ, करभजातीयानां कण्टकादौ, तत्रापि तत्तज्जातिनि-

ष्पादकमदृष्टमेव तन्त्रं द्वारमात्रन्तु जातिर्जन्मविशेषः एवं पा-
रावतादीनामुत्करे रागः । तथा सहिषजातीयानां तुरङ्गमे-
द्वेषः, सारमेयाणां शृंगरले, नकुलानां भुजङ्गमेद्वत्याद्युन्नेयम् ॥१३॥

+इच्छाद्वेषपूर्विका धर्माधर्मप्रवृत्तिः ॥१४॥

एवं धर्माधर्मनिमित्ततया रागद्वेषनिमित्तानि परिस-
ङ्गाय सम्प्रति दोषाणां धर्माधर्मकारणत्वं प्रवृत्तिद्वारेत्याह ।

विहिते कर्मणि रागनिबन्धना निषिद्धे कर्मणि हिंसादौ
द्वेषनिबन्धना प्रवृत्तिः, रागनिबन्धना यागादौ प्रवृत्तिर्धर्म-
प्रसूते द्वेषनिबन्धना हिंसादौ प्रवृत्तिरधर्मम् । तावेतौ राग-
द्वेषौ संसारमनुवर्त्तयतः तथाच गौतमीयं सूत्रम् “प्रवृत्तिर्वा-
ग्बुद्धिशरीरारम्भः” इति वागारम्भो वाचिको प्रवृत्तिः सत्यं
प्रियं हितमिति पुण्या, असत्यमप्रियमहितमिति पापा, बुद्धिः
बुध्यते ज्ञायतेऽनेनेति मन उच्यते तेन मानमी प्रवृत्तिभूतद-
यादिः, शारीरी प्रवृत्तिर्दानं परिचरणमित्यादिका दशविधा
पापा दशविधा पुण्या वेति ॥१४॥

+तत्संयोगो विभागः ॥१५॥

इदानीं धर्माधर्मयोः प्रयोजनं प्रत्यभावमाह ।

ताभ्यां धर्माधर्माभ्यां संयोगौ जन्मअपूर्वाभिः शरीरेन्द्रि-
यवेदनाभिः सम्बन्धः संयोग इहोच्यते । विभागस्तु शरीरमनो-
विभागो मरणलक्षणः तथाचायं जन्ममरणप्रबन्धः संसारः प्रे-
त्यभावापरनामा धर्माधर्माभ्यामित्यर्थः अस्यैव च प्रेत्यभाव-
स्याजरञ्जरीभाव इति वैदिको संज्ञा ॥१५॥

+आत्मकर्मसु मोक्षो व्याख्यातः ॥१६॥

तदेतस्य प्रेत्यभावस्य जन्ममरणप्रबन्धस्य यत्र च पर्यव-
सानं तं मोक्षं निरूपयितुमाह ।

अयमेव शरीरमनोविभागः आत्मकर्मसु सत्सु मोक्षो
भवतीत्यर्थः । तत्रात्मकर्माणि तावत् श्रवणं मननं योगाभ्यासो
निदिध्यासनमासन प्राणायामः शमदमसम्पत्तिः आत्मपरा-
त्मशास्त्रात्कारो देहदेशान्तरोपभोग्यपूर्वोत्पन्नधर्माधर्मपरिज्ञा-
नं तद्भोगानुरूपनानादेहनिर्माणं तयोर्भोगेन प्रक्षयो राग-
द्वेषलक्षणदोषतुषारदमादग्रिमधर्माधर्मयोरनुत्पादात् प्रवृत्त्य-
पाये जन्मापायाद्दुःखापायलक्षणोऽपवर्गस्तत्रषट्पदार्थीयत-
त्त्वज्ञानमाद्यमात्मकर्म ॥१६॥

इति श्रीशाङ्करे वैशेषिकसूत्रोपस्कारे षष्ठाध्यायस्य

द्वितीयमाह्निकम् ।

समाप्तश्चायं षष्ठाध्यायः ।

सप्तमाध्याये प्रथमाह्निकम् ।

+उक्ता गुणाः ॥१॥

संसारमूलकारणतया सर्वोत्पत्तिमन्निमित्तकारणतया
भोगसाधनतया चोत्पत्तिः प्रत्यात्मनियतत्वेन परादृष्टस्या-
पि परस्योपयोगित्वं न च धर्माधर्मौ वरीक्ष्येदानीं गुणान् प-

रीचिच्छिषुस्तेषामुद्देशं लक्षणञ्च स्मारयन्नाह ।

उद्दिष्टा लक्षिता गुणाश्चेत्यर्थः तत्र रूपादयः सप्तदश क-
ण्ठरवेणोक्ताः चशब्दसमुच्चिताः सप्त, तेन चतुर्विंशतिरपि गु-
णा उक्ताः, तत्र नित्यवृत्तिनित्यवृत्तिसत्तासाक्षाद्ग्राप्यजाति-
मत्त्वं गुणत्वं समवायिकारणवृत्तिनित्यवृत्तिसत्तासाक्षाद्ग्राप्य-
जातिमत्त्वं वाकार्यासमानाधिकरणकर्मावृत्तिजातिमत्त्वं वा ॥१॥

***पृथिव्यादिरूपरसगन्धस्यार्था द्रव्यानित्यत्वा-
दनित्याश्च ॥२॥**

तत्र गुणत्वेन गुणपरीक्षा सप्तमाध्यायार्थः । तत्र प्रथमा-
ङ्गिके नित्यतया गुणपरीक्षा, अनित्यतया गुणपरीक्षा, पाक-
जगुणपरीक्षा, सङ्ख्याद्यनेकवृत्तिगुणपरीक्षा, परिमाणपरीक्षा
चेति पञ्च प्रकरणानि, तत्र रूपादीनाञ्चतुर्णामनित्यत्वमाह ।

पृथिव्यादीनां वायुन्तानामवयविनां रूपादयश्चत्वारो गु-
णा अनित्याः । यद्यप्यन्येऽपि गुणा अवयविषु वर्त्तमाना अ-
नित्या एव, तथाहि तेषामन्यतोऽपि विनाशः, रूपादयश्चत्वा-
रो गुणा आश्रयनाशादेव नश्यन्ति न तु विरोधिगुणान्तरात्,
द्रव्यानित्यत्वादिति द्रव्यस्याश्रयभूतस्यानित्यत्वादाश्रिताना-
मनित्यत्वमित्यर्थः ॥ २ ॥

***एतेन नित्येषु नित्यत्वमुक्तम् ॥३॥**

रूपादीनामनित्यत्वे यद्याश्रयानित्यत्वं तन्त्रं तदा नि-
त्याश्रयवृत्तीनां नित्यत्वमित्याक्षेपबललभ्यमित्याह ।

रूपादीनामेव चतुर्णां नित्येष्वश्रयेषु वर्त्तमानानां नित्यत्वमुक्तम् एतेनेति आश्रयानित्यत्वेनानित्यत्वाभिधानेनेत्यर्थः । वृत्तिकृतस्तु नित्येष्वनित्यत्वमुक्तमित्यकारप्रश्लेषस्तथा च पार्थिवपरमाणुष्वग्निमंयोगान्नाश इति व्याचक्रुः ॥३॥

*अप्सु तेजसि वायौ च नित्या द्रव्यनित्यत्वात् ॥४॥

तत् किं पार्थिवेऽपि नित्यवत्तिरूपादीनां नित्यत्वमेवेत्यतो विशिनष्टि ।

आप्यपरमाणौ रूपरसस्पर्शा नित्याः, तैजसपरमाणौ रूपस्पर्शौ, वायुपरमाणौ स्पर्शौ नित्यः, ननु नित्येऽपि वर्त्तमानानां रूपादीनामनित्यत्वे को विरोधः शब्दबुद्ध्यादीनामनित्यतश्चकारेण गुणान्तराप्रदुर्भावो हेत्वन्तरं सूचितम्, शब्दे हि तीव्रमन्दादिभावेन गुणान्तराप्रदुर्भावोऽनुभूयते, ज्ञानादौ च ज्ञानादिविरोधो संस्कारादिः, आप्यतैजसवायवोयपरमाणुषु रूपादिविरोधिगुणान्तरं न प्रादुर्भवति, यदि प्रादुर्भवेत्तदा तदारब्धेष्वपि द्वाणुकादिप्रक्रमेणाप्याद्यवयवेष्वपि पूर्वविजातीयं रूपाद्यनुभूयेत नहि शुक्लरूपत्रिजातीयं रूपं तोयतेजसोर्नवा शोतोष्णस्पर्शविजातीयौ स्पर्शौ, उष्णं जलं शीतो वायुरित्यादिप्रतीतिस्तूपाधिनिबन्धनेति भावः ॥ ४ ॥

+ अनित्येष्वनित्या द्रव्यानित्यत्वान् ॥५॥

पूर्वं पृथिवीमन्तर्भाव्यनित्येष्वनित्या इत्युक्तमिदानीमाप्यादिष्वेवाह ।

अवाद्यवयविरूपादय आश्रयनाशादेव नश्यन्ति न तु वि-
रोधिगुणान्तरादपीत्यर्थः ॥ ५ ॥

+कारणगुणपूर्वकाः पृथिव्यां पाकजाः ॥६॥

ननु पृथिव्यामवयविरूपायामपि रूपादयोऽग्निसंयोगा-
देवोत्पद्यन्ते नश्यन्ति च, तत् कथमाश्रयनाशमाचनाश्या
इत्यत आह ।

पाकजा इति रूपरसगन्धस्पर्शा इत्यर्थः कारणगुणपूर्वका
इति रूपाश्रयस्य घटादेर्यत् समवायिकारणं कपालादि तद्
गुणपूर्वकाः तथाच कपालरूपं कारणकार्यसमवायप्रत्यासत्त्या
घटरूपाद्यसमवायिकारणम्, एवं रसाढावपि, रूपरसगन्धस्पर्-
शाः रूवत्वादिगुणत्वमाज्ञाप्यजातिमन्तः । ननु चक्षुर्ग्राह्य-
त्वमेव रूपत्वमुपधारिति चेत् इन्द्रियपातमात्रेण रूपमिति
प्रतरयानुदयप्रसङ्गात् अननुसंहितौपाधिरूपहितप्रतरयायोगा-
दिति उपाधिश्चात्र चक्षुस्तच्चातीन्द्रियं ग्राह्यत्वञ्च ग्रहणविषय-
त्वं तदप्यचाक्षुष रूपत्वविशिष्टप्रतीतिश्च चाक्षुषत्वात् चक्षुर्मा-
त्रवहिरिन्द्रियग्राह्यगुणत्वं रूपत्वम्, अतीन्द्रियरूपाव्याप्तिरि-
ति चेन्न चक्षुर्मात्रवहिरिन्द्रियग्राह्यजातिमत्वस्य विवक्षित-
त्वात् तादृशी च जातीरूपत्वं नीलत्वादिका चेति । नन्वेकै-
का एव नीलपीतादिव्यक्तयो नित्या न तु तत्र नीलत्वादिजा-
तयः एकव्यक्तिकत्वादिति चेन्न नीलतरनीलतमादिप्रतरया-
नुदयप्रसङ्गात्, धावल्यादिसम्भेदाभावकृतस्तत्र तारतम्यव्य-
वहार इति चेन्न प्रमाणाभावात् श्यामं रूपं नष्टं रक्तमुत्पन्न-
मिति प्रतीतिश्च, न च सा समवायोत्पत्तिविनाशकृतीति वाच्यं

समवायस्य तत्रानुल्लेखात् तस्य नित्यत्वाच्च घटादेरप्यनित्य-
तायामिव सतप्रनाश्वसापत्तेः समवायानित्यत्वेनैव तत्राप्य-
न्यथामिद्वेः सुवचत्वात्, ननु नीलपीतादयो गुणा द्रव्याभि-
न्ना एव धर्मधर्मिणोरभिदादिति चेन्न रूपं घटः स्पर्शी घट इ-
तरादिव्यवहारप्रसङ्गात्, ननु नेदमनिष्टं यतो भवत्येव शुक्लः
पटो नीलः पट इतरादिप्रतीतिरिति चेन्न मतुब्लोपादभिदो-
पचाराद्वा प्रतीत्युपपत्तेः, भेदे प्रमाणे सति कल्कनेयं यथाक-
थञ्चिदुपपद्यते इति चेन्न चन्दनस्य रूपं चन्दनस्य गन्ध इतरा-
व्यपदेशबलाद्भेदसिद्धेः पटस्य रूपाभेदे पटवद्रूपमिति त्वग्नि-
न्द्रयेण गृह्यं त पटमानयेत्युक्ते यत्किञ्चिद्रूपमानयेत् रूप-
मानयेत्युक्ते तत्किञ्चिद्द्रव्यमानयेत्, अस्तु तर्हि भेदाभेदः
अतन्त्रभेदेऽतन्त्राभेदे च सामानाधिकरण्यानुपपत्तेरिति चेन्न
अवच्छेदभेदं विना विरुद्धयोर्भेदाभेदयोरैकवासम्भवात्, अ-
न्योन्याभावत्वमव्याप्यवृत्तिवृत्ति नित्याभाववृत्तिधर्मत्वादतन्त्र-
न्ताभावत्ववर्दाति चेन्न एकत्र संयोगतदतन्त्राभावयोः प्रती-
तिवलादतन्त्राभावस्याव्याप्यवृत्तित्वाभ्युपगमात् अन्योन्या-
भावे तु तथाप्रतीतिरभावात् । तदेतद्रूपं पृथिव्यां नानाप्रका-
रकम्, पाथसि तेजसि च शुक्लमेव, क्वचित् पटादौ च चित्रम-
पि रूपमधिकम् अन्यथा तदचाक्षुषत्वापातात् रूपवत एव
चाक्षुषद्रव्यत्वात् न च विजातीयरूपैरूपानारम्भः, नीलपीता-
दोनामारम्भे रूपत्वेनैव साजातप्रस्यापेक्षितत्वात् अन्यथा
तदचाक्षुषत्वावत्तेरुक्तत्वात् न चावयवरूपोपग्रहेणैवावयवि-
ग्रहः अवयवानामपि चित्रतया नीरूपत्वप्रसङ्गात् यत्र वा

पाकात् परमाणुषु चित्र रूपं तत्रैव तत्परम्परारब्धपटादौ चि-
त्ररूपोपत्तेः, न च हरीतक्यां रसोऽपि चित्र इति वाच्यं हरी-
तक्या नीरमत्वेऽपि दोषाभावात्, षड्रसत्वव्यवहारस्तु तत्तद्र-
सगुणकारितया । एवं गन्धोऽपि न चित्रः सौरभासौरभवदव-
यवद्वयस्यानारम्भकत्वात्, कर्कट्यादौ क्वचिदवयवे तैक्करं क्वचि-
न्माधुर्यं तथाच कतमो रसः कर्कट्यामिति चेन्माधुर्यमेव
गुणविरोधेन कथं तथा स्यादिति चेत् तदवयवे तैक्कराभावात्
तथाऽनुभवः कथमिति चेत् कर्कटीभक्षणक्षुभितरसनाग्रवृत्ति-
पित्तद्रव्यस्य तित्कतोपलम्भात् तत एव कदाचिन्मुखमपि ति-
क्तायते, हरीतक्यामपि कथमिर्यं न गतिरिति चेन्न तदवयवेषु
कषायमाधुर्यलवणादिनानारसानुभवादित्यलं पक्षवेन । तच्च
रूपं नयनसहकारि, नन्वेवं वायौ रूपाभावस्य तमसश्च कथं
चाक्षुषतेति चेन्न भावग्रह एव रूपस्य नयनसहकारित्वात् वि-
षयालोकचक्षुषां त्रयाणामपि रूपाणि चाक्षुषप्रतीतिप्रयोज-
कानि । रसोऽपि रसत्वजातिमान् रसत्वं रसनेन्द्रियमात्रज-
न्यसाक्षात्कारविषयजातिः तादृशजातिमत्त्वञ्च रसत्वं सोऽयं
जीवनपुष्टिवलारोग्यहेतुः रसनसहकारी, रसनेन्द्रियग्राह्यगु-
णत्वव्याप्यजातिमत्त्वं रसत्वं तथा सति नातीन्द्रियरसाव्या-
प्तिः । घ्राणमात्रग्राह्यो गुणो गन्धः घ्राणमात्रग्राह्यगुणत्वव्या-
प्यजातिमत्त्वं गन्धत्वं स च सुरभिरसुरभिश्चेति द्विविधः, यद्वा
पृथिवीवृत्तिमात्रवृत्तिगुणत्वमात्राद्व्याप्यजातिमत्त्वं गन्धत्वम् ।
एवं स्पर्शोऽपि स्पर्शत्वजातिमान् गुणः त्वगिन्द्रियमात्रग्राह्यगु-
णत्वसाक्षाद्व्याप्यजातिमत्त्वं स्पर्शत्वं द्रव्यचतुष्टयवृत्तिश्चायम्

अनुष्णाशीतशीतोष्णभेदात् त्रिविधः । इदानीं प्रसङ्गात् पा-
कजप्रक्रिया चिन्तयते । तत्र कार्यकारणसमुदाय एव पचयते
इति पिठरपाकवादिनः, पीलवः परमाणव एव स्वतन्त्राः प-
चयन्ते तत्रैव पूर्वनाशाग्रिमरूपाद्युत्पत्तिः कारणगुणप्रक्रमेण
चावयविनि रूपाद्युत्पद्यते इति पीलुपाकवादिनः, अत्रेदं
तत्त्वम् आपाके निःक्षिप्तस्य घटाटेरामद्रव्यस्य वज्जिना नोद-
नादभिघाताद्वा तदारम्भकेषु परमाणुषु द्रव्यारम्भकसंयोगवि-
रोधिविभागेनारम्भसंयोगनाशे द्रव्यनाशावश्यम्भावात्, दृश्यते
हि स्थाल्यामाहितानां तण्डुलादीनामप्यधःसन्तापनमात्रेण
भर्जनात्तदानीमेव नाशः, क्षीरनीरादीनाञ्चात्यन्तमुलूणता,
तथाचापाके वज्जिज्वालाजालाभिहतानां द्रव्याणामवस्थान-
मिति महती प्रत्याशा, किञ्च यदि द्रव्यानाशस्तदा मध्यभागे
पाकानुपपत्तिः नहि दृढतरावयरान्तरावरुद्धे मध्यभागे तेजः
संयोगसम्भावना येन तत्र श्यामादिनिवृत्तिः स्यात्, तथाच
श्यामा अवयवाः अवयवी च रक्त इति महद्वैशसम् । ननु
सच्छिद्राण्येवावयविद्रव्याणि कथमन्यथा कुम्भादावन्तर्नि-
हितानां तैलघृतादीनांस्यन्दनं अपणञ्च, तथाच मध्यभागेऽपि
तेजःसंयोगः स्यादेवेति चेन्न मूर्त्तानां समानदेशताविरोधात्
अवयवान्तरसंयुक्ते मध्यभागे तेजःसंयोगासम्भवात् । ननु यदि
द्रव्यनाशः कथं तर्हि स एवायं घट इति प्रत्यभिज्ञा, कथं वा
सर्वास्ववस्थासु आपाकादौ घटादेस्तादृशस्यैव दर्शनं, घटादे-
रुपरि निहितानां शरावीदञ्चनादीनां तथैव दर्शनं घटादि-
स्फुटने हि तेषां पातः स्यात्, कथं वा यावन्त एवापाके नि-

हितास्तावन्त एव पुनः प्राप्यन्ते परमाणुभिर्द्वाणुकादिप्रक्रमेण न्यूनानामधिकानां वा तदानीमारम्भसम्भवात्, कथं वा तावत्परिमाणान्येव घटादीन्यापकोत्तीर्णान्युपलभ्यन्ते, रेखोपरेखादिचिह्नविलोपो वा कथं न भवेत् तथाचावयवविश्वेव पाक इति चेत् मैवं सूच्यग्रेण घटादौ त्रिचतुरत्रसरेणुविभागे सति द्रव्यारम्भकसंयोगनाशे द्रव्यनाशे सर्वासामनुपपत्तीनामुभयसमाधेयत्वात् न हि तत्र द्रव्यं न नश्यतीति पिठरपाकवादिनोऽपि वक्तुमुत्सहन्ते । तत्रापि घटादयो न नश्यन्ति कतिपयावयवनाशेऽप्यवशिष्टावयवमाश्रित्य कार्यावस्थानसम्भवादन्वया प्रत्यभिज्ञानाद्यनुपपत्तिरेवेति मीमांसकाः, ते तु तापदवयवावस्थानयोग्यस्य घटादेः अल्पेष्ववयवेषु कथं वृत्तिः स्यादिति प्रष्टव्याः, अविनष्ट एव पटे परिमाणसङ्कोचवदेतदुपपत्स्यते इति तेषामुत्तरमिति चेन्न कठिनतरावयवानां काष्ठपाषाणस्तम्भकुम्भादीनां सङ्कोचविकाशयोरदर्शनात्, घटादिनाशकाभिमतानां तत्परिमाणमेव नश्यतीति चेन्न परिमाणस्याश्रयनाशैकनाशत्वात् घटादिप्रत्यभिज्ञानवत् सूचीदलनस्थले परिमाणस्यापि प्रत्यभिज्ञायमानत्वात् त्वन्यते तन्नाशस्याप्यनुपपत्तेरिति दिक् । येषां मते द्रव्यारम्भकसंयोगप्रतिद्वन्द्वी तदप्रतिद्वन्द्वी च विभाग एकयैवावयवक्रियया जन्यते तेषां द्वाणुकनाशमारभ्य नवमक्षणेद्वाणुकान्तरे रक्ताद्युत्पत्तिरेकस्मिन्नेव परमाणौ क्रियाचिन्तनात् तथाहि वज्जिना नोदनात् द्वाणुकारम्भके परमाणौ कर्म ततो विभागस्ततोद्रव्यारम्भकसंयोगनाशस्ततो द्वाणुकनाशः नष्टे

द्व्यणुके केवले परमाणवग्निसंयोगाच्छ्यामादिनिवृत्तिः श्या-
मादौ निवृत्ते अन्यस्मादग्निसंयोगाद्रक्ताद्युत्पत्तिः रक्तादा-
वुत्पन्ने परमाणुक्रियानिवृत्तिस्तदनन्तरमदृष्टवदात्मसंयोगात्
परमाणौ कर्म ततो विभागस्ततः पूर्वसंयोगनिवृत्तिस्ततः प-
रमाण्वन्तरेण द्रव्यारम्भकः संयोगस्ततो द्व्यणुकोत्पत्तिरुत्पन्ने
द्व्यणुके कारणगुणप्रक्रमेण रक्ताद्युत्पत्तिरिति नव चक्षणाः यदि
पूर्वक्रियानिवृत्तिक्षण एव क्रियान्तरमुत्पद्यते तदा, यदि तु
पूर्वक्रियानिवृत्त्यनन्तरकाले क्रियान्तरमुत्पद्यते तदा दश च-
क्षणाः, विभागजविभागाद्युपगमेऽपि यदि द्रव्यारम्भकसंयोग-
नाशविशिष्टं कालमपेक्ष्य विभागजो विभागस्तदा दश चक्षणा
यदि तु द्रव्यनाशविशिष्टं कालमपेक्ष्य विभागेन विभागान्तरं
जन्यते तदैकादशचक्षणा प्रक्रिया, तथाहि द्व्यणुक्नाशविभा-
गजविभागावित्येकः कालः, ततः पूर्वसंयोगनाशश्यामादि-
निवृत्ती, उत्तरसंयोगरक्ताद्युत्पत्ती, उत्तरसंयोगेन विभागज-
विभागक्रियानिवृत्ती, ततो द्रव्यारम्भानुगुणा परमाणुक्रिया,
क्रियातो विभागो विभागात् पूर्वसंयोगनिवृत्तिस्ततो द्रव्यार-
म्भकः संयोगस्ततो द्रव्योत्पत्तिः, उत्पन्ने द्रव्ये रक्ताद्युत्पत्ति-
रिति दशचक्षणाः, यदा तु द्रव्यविनाशविशिष्टं कालमपेक्ष्य
विभागेन विभागो जन्यते तदैकचक्षणवृद्ध्या एकादशचक्षणाः त-
तथाहि द्रव्यविनाशस्ततो विभागजश्यामादिनिवृत्ती तत उ-
त्तरसंयोगरक्ताद्युत्पत्ती ततो विभागजविभागकर्मणोर्निवृत्ति-
स्ततः परिमाणौ द्रव्यारम्भानुगुणा क्रिया ततो विभागः पूर्व-
संयोगनिवृत्तिः द्रव्यारम्भकसंयोगोत्पत्तिः द्व्यणुकोत्पत्तिः र-

क्ताद्युत्पत्तिश्चेत्येकादश चक्षुः एकास्मिन्नेव परमाणौ क्रिया-
क्रियोपरमचिन्तनादेवम्, परमाण्वन्तरे यदि द्रव्यारम्भानुगु-
णा क्रिया चिन्तयते तदा दूषणकविनाशमारभ्य पञ्चमे षष्ठे
सप्तमेऽष्टमे वा रक्ताद्युत्पत्तिरुहनीया विवृतञ्चैतत् कणाद-
रहस्ये ॥ ६ ॥

+एकद्रव्यत्वात् ॥७॥

पार्थिवपरमाणुअपादीनां तेजःसंयोगासमवायिकारणक-
त्वं साधयितुमाह ।

पाकजानामिति शेषः, अत्र च गुणत्वे कार्यत्वे सतीति
विवक्षितं तदयं प्रयोगः पार्थिवपरमाणुरूपादयः संयोगास-
मवायिकारणकाः कार्यगुणत्वे सति नित्यनिष्ठाद्विष्टगुणत्वात्
शब्दवत् बुद्ध्यादिवच्च, संयोगजत्वमात्रं वा साध्यं तेन विभा-
गजशब्दे न व्यभिचारः वायुसंयोगस्य शब्दमात्रे निमित्तका-
रणत्वात्, पार्थिवरूपादीनाञ्च तेजोऽन्वयव्यतिरेकदर्शनात् ते-
जःसंयोगासमवायिकारणकत्वं पक्षधर्मताबलात् सिध्यति ॥७॥

+अणोर्महतश्चोपलब्धनुपलब्धी नित्ये व्या- ख्याते ॥८॥

रूपरसगन्धस्पर्शानेकग्रन्थेन व्युत्पाद्य परिमाणस्य सर्व-
सिद्धत्वेन सङ्ख्यायाञ्चविप्रतिपत्तिबाहुल्यादुद्देशक्रममतिक्रम्य
सूचोक्तटाह्न्यायेन प्रथमं परिमाणपरीक्षामारम्भमाण आह ।

नित्ये इति विषयेण विषयिणं नित्यत्वप्रतिपादकं चतु-
र्थाध्यायमुपलक्षयति उपलब्धनुपलब्धी इति यथायोगमन्वयः

“तेन यस्याभिसम्बन्धो दूरस्थस्यापि तस्य सः” इति न्यायेन, तथाचाणोरनुपलब्धिरिति लभ्यते तदेवं स्थूलो नीलः कलस इति प्रात्यक्षिकप्रत्यये यथा नीलं रूपं विषयस्तथा परिमाणमपि तेन च परिमाणेन परमाणुपर्यन्तं परिमाणमुन्नोयते द्रव्यत्वाच्च किञ्च द्रव्यप्रत्यक्षतायां रूपवत् परिमाणमपि कारणं न हि महत्त्वमन्तरेण द्रव्यं प्रत्यक्षं भवति तथाच द्रव्यप्रत्यक्षकारणत्वत्वेन स्वयञ्च प्रत्यक्षतया परिमाणं गुणोऽस्तीति निश्चोयतं यदि हि घटादिस्वरूपं परिमाणं स्यात् तदा महदानयेत्युक्ते घटमात्रमानयेत् तथाच प्रैषसम्प्रतिपत्तो विकृध्ये याताम्, एवं घटपदात् परिमाणं प्रतीयेत परिमाणपटाद्वा घट इति, मानव्यवहारासाधारणकारणत्वं द्रव्यसाक्षात्कारकारणविषयनिष्ठसामान्यगुणत्वं महत्त्वं मानव्यवहारो हस्तवितस्त्यादिव्यवहारो न तु पलमङ्ग्यादिव्यवहारः तच्च परिमाणञ्चतुर्विधं महत्त्वमणुत्वं दीर्घत्वं क्लृप्तत्वञ्च, तत्र परममहत्त्वपरमदीर्घत्वे विभुचतुष्टयवर्त्तिनी परमाणुत्वपरमक्लृप्तत्वे वरमाणुवर्त्तिनी अवान्तराणुत्वावान्तरक्लृप्तत्वे द्व्यणुकवर्त्तिनी त्रसरेणुमारभ्य महावयविपर्यन्तं महत्त्वदीर्घत्वे, एवञ्च सर्वाण्यपि द्रव्याणि परिमाणद्वयवन्ति, विल्वामलकादावणुत्वव्यवहारः समिदिक्षुदण्डादिषु च क्लृप्तत्वव्यवहारो भाक्तः, भक्तिश्चात्र प्रकर्षभावाभावः, आमलके यः प्रकर्षभावस्तस्याभावः कुवले, विल्वे यः प्रकर्षभावस्तस्याभाव आमलके, स च गौणमुख्योभयभागित्वाद् भक्तिपदवाच्यः, दीर्घत्वक्लृप्तत्वे नित्ये न वर्त्तते इत्येके, परिमाण एव ते न भवत

इत्यपरे, महत्त्वं दीर्घमानोयतामिति वत् महत्त्वं वक्तुं त्रि-
कोणञ्चानोयतःमिति निर्धारणबलाद्वक्तुं लत्वादीनामप्याप-
त्तेरिति तेषामाशयात् ॥ ८ ॥

+कारणबहुत्वाच्च ॥९॥

इदानीं परिमाणकारणानि परिसञ्चष्टे ।

चकारो महत्त्वप्रचयौ समुच्चिनोति, परिमाणमुत्पद्यते
इति सूत्रशेषः तत्र कारणबहुत्वं त्र्यणुके महत्त्वदीर्घत्वे ज-
नयति महत्त्वप्रचययोस्तत्कारणेऽभावात् तच्च बहुत्वमोक्ष-
रापेक्षावुद्भिजन्तं तद्वुद्धेरनेकविषयत्वेऽप्यदृष्टविशेषोपग्रहो
नियामकः, एवं परमाणुद्वयगतं द्वित्वं द्वाणुके परिमाणोत्पा-
दकं वक्ष्यते द्वाभ्यां तन्तुभ्यामप्रचिताभ्यामारब्धे पटे केवलं
महत्त्वमेवासमवायिकारणं बहुत्वप्रचययोस्तत्राभावात् यत्र
च द्वाभ्यां तूलकपिण्डारम्भस्तत्र परिमाणोत्कर्षदर्शनात् प्रच-
यः कारणं बहुत्वस्याभावात् महत्त्वस्य सत्त्वेऽपि परिमाणो-
त्कर्षं प्रत्यप्रयोजकत्वात् एवञ्च सति यदि महत्त्वं तत्र कारणं
तदा न दोषः तदुक्तं “द्वाभ्यामेकेन सर्वैर्वा” इति । प्रचयश्च
आरम्भकः संयोगः, स च स्वाभिमुखकिञ्चिदवयवासंयुक्तत्वे
सति स्वाभिमुखकिञ्चिदवयवसंयोगलक्षणः, स चावयवसंयो-
गः स्वावयवप्रशियिलसंयोगापेक्षः परिमाणजनकः गुणकर्मा-
रम्भे सापेक्ष इति वचनात् ॥ ९ ॥

+अत्रो विपरीतमणु ॥१०॥

महत्त्वदीर्घत्वे व्युत्पाद्याणुत्वं व्युत्पादयति ।

•अणु महदिति तस्मिन् विशेषभावात् वि-
शेषाभावाच्च ॥११॥

***एककालत्वात् ॥१२॥**

अणुत्वव्यवहारो भाक्त इत्यत्र हेतुमाह ।

महत्वमणुत्वञ्च द्वयमप्येकस्मिन् कालेऽनुभूयते, ते च महत्वाणुत्वे परस्परविरोधिनी नैकत्राश्रये सह सम्भवतः, अतो महत्वकारणसद्भावान्महत्वप्रत्ययस्तत्र मुख्योऽणुत्वप्रत्ययप्रयोगौ च भाक्तावित्यर्थः ॥१२॥

+दृष्टान्ताच्च ॥१३॥

महत्वप्रत्ययस्य मुख्यत्वे हेतुमाह ।

दृश्यते तथा वस्तुगत्या महत्स्वेव कुवलामलकविल्वेषु स्थूलस्थूलततरस्थूलतमव्यवहारेण भवितव्यमित्यर्थः यथा वस्तुगत्या शुक्लेष्वेव पटशङ्खस्फटिकादिषु शुक्लशुक्लतरशुक्लतमव्यवहारः ॥१३॥

+अणुत्वमहत्त्वयोरणुत्वमहत्त्वाभावः कर्मगुणैर्व्याख्यातः ॥१४॥

नन्वणु महत्परिमाणमिति व्यवहारबलान्महत्वे अपि परिमाणे महत्वमणुत्वेऽप्यणुत्वमस्तीति ज्ञायते तत् कथं द्रव्यमात्रवृत्तित्वमनयोः कथं वा गुणे गुणवृत्तित्वविरोधो नोपपद्यत इत्यत आह ।

यथा गुणकर्मणी नाणुत्वमहत्ववती तथाऽणुत्वमहत्वे अपि नाणुत्वमहत्ववती इत्यर्थः प्रयोगश्च भाक्तो द्रष्टव्यः ॥१४॥

+कर्मभिः कर्माणि गुणैश्च गुणा व्याख्याताः १५

ननु यथा गुणा गुणवन्तः कथमन्यथा महान् शब्दा द्वौ शब्दौ एकः शब्दः चतुर्विंशतिर्गुणा इत्यादिव्यवहारः, कर्माण्यपि च कर्मवन्ति प्रतीयन्ते कथमन्यथा शोघ्रं गच्छति द्रुतं

गच्छतीति व्यवहारः तथाचाणुत्वमहत्वे अवि तद्वती स्या-
तामित्यत आह ।

कर्माभिः कर्माणि न तद्वन्ति गुणैश्च गुणा न तद्वन्तस्तथाऽ
णुत्वमहत्त्वेऽपि न तद्वती, व्यवहारस्तु सर्वत्र भाक्त इत्यर्थः ॥१५॥

+अणुत्वमहत्वाभ्या कर्मगुणाश्च व्याख्याताः १३

ननु महान्ति कर्माणि अणूनि कर्माणि महान्तो गुणाः
अणवो गुणा इत्यादिव्यवहारादणुत्वमहत्ववन्ति कर्माणि त-
दुभयपन्तश्च गुणाः प्रसङ्गा इत्यत आह ।

यथाऽणुत्वमहत्वे नाणुत्वमहत्ववती तथा न कर्माणि त-
दुभयवन्ति न वा गुणास्तदुभयवन्त इत्यर्थः, प्रयोगस्तु पूर्वव-
द्भाक्त इति भावः ॥१६॥

+एतेन दीर्घत्वह्रस्वत्वे व्याख्याते ॥१७॥

अणुत्वमहत्वप्रक्रियां दीर्घत्वह्रस्वत्वयोरितिदिशति ।

ह्रस्वत्वदीर्घत्वे अपि न ह्रस्वत्वदीर्घत्ववती महत्वोत्पाद-
कमेव दीर्घत्वोत्पादकमणुत्वोत्पादकमेव ह्रस्वत्वोत्पादककम्,
कारणैक्यात् कथं कार्यभेद इति चेन्न प्रागभावभेदेनपाकज-
वदुपपत्तेः यत्रैव महत्वं तत्र दीर्घत्वं यत्राणुत्वं तत्र ह्रस्वत्वं
यत्र नित्यमणुत्वं तत्र नित्यं ह्रस्वत्वमित्याद्यतिदेशार्थः ॥१७॥

+अनित्येऽनित्यम् ॥१८॥

इदानीं विनाशककाह ।

एतच्चतुर्विधमपि परिमाणं विनाशिनि द्रव्ये वर्तमान-
माश्रयनाशादेव नश्यति न तु विरोधिगुणान्तरात् । घटे स-

त्यपि तत्परिमाणं विनश्यति कथमन्यथा कम्बुभङ्गेऽपि स
एवायं घट इति प्रत्यभिज्ञेति चेन्न आश्रयनाशेन तत्र घटना-
शावश्यकत्वात् न हि परमाणुद्वयसंयोगनाशाद् द्वाणुके नष्टे
तदाश्रितस्य त्रसरेणोस्तदाश्रितस्यचूर्णशर्करादेरविनाश इति
युक्तिरभ्युपगमो वा, कथं तर्हि प्रत्यभिज्ञेति चेत्, सेवेयं दी-
पकलिकेतिप्रत्यभिज्ञानवद्भ्रान्तित्वात् । प्रदोषप्रत्यभिज्ञाऽपि
प्रमैव क्लृप्तत्वदीर्घत्वे परमुत्पादविनाशशालिनी इति चेन्न
तद्विनाशस्याश्रयविनाशमन्तरेणानुपपत्तेरुक्तत्वात् ॥१८॥

+नित्यं नित्यम् ॥१९॥

तत्किं पार्थिवपरमाणुरूपादिवत् परमाणुगतमणुत्वं श-
ब्दबुद्ध्यादिवदाकाशादिगतं महत्वमपि नश्यतीत्यत आह ।

नित्येष्वकाशादिषु परमाणुषु च यत् परिमाणं तन्नित्यं
विनाशकाभावात् ॥१९॥

+नित्यं परिमण्डलम् ॥२०॥

परमाणुपरिमाणस्य वैशेषिकसिद्धां संज्ञामाह ।

परिमण्डलमेव पारिमाण्डल्यं तदुक्तम् “अन्यत्र पारिमा-
ण्डल्यादिभ्यः” इति ॥२०॥

+अविद्या च विद्यालिङ्गम् ॥२१॥

ननु कुवलामलकादिषु समिदिक्षुप्रभृतिषु च व्यवक्रिय-
माणमणुत्वं क्लृप्तत्वं वा यदि न पारमार्थिकं तदा पारमा-
र्थिकयोस्तयोः किं प्रमाणमत आह ।

विद्यालिङ्गमविद्या तदयमर्थः कुवलामलकादावणुत्वज्ञा-

नं समिदिक्षुप्रभृतिषु ऋस्वत्वज्ञानं तावदविद्या तत्र पारमा-
र्थिकाणुत्वऋस्वत्वयोरभावात्. सर्वत्राप्रमा प्रमापूर्विकैव भ-
वतीत्यन्यथाख्यातिवादिभिरभ्युपगमात् तथाच सत्यमणुत्व-
ज्ञानं सत्यञ्च ऋस्वत्वज्ञानमनुमेयमित्यर्थः एवञ्च भाक्तः शब्द-
प्रयोगो मुख्यमन्तरेण न भवतीति मुख्ये अणुत्वऋस्वत्वे क-
चिदवश्यं मन्तव्ये ॥२१॥

* विभवान्महानाकाशस्तथाच्चात्मा ॥२२॥

द्रव्यत्वेन हेतुनाकाशादीनामनुमितस्य परिमाणस्य स्वरूपमाह ।

विभवः सर्वमूर्त्तसंयोगित्वं तच्च परममहत्त्वमन्तरेणानु-
पपद्यमानं परममहत्त्वमनुमापयति, दृश्यते चेह वाराणस्यां
पाटलिपुत्रे च युगपदेव शब्दोत्पत्तिस्तत्र चैकमेवाकाशं सम-
वायिकारणमित्याकाशस्य व्यापकत्वं सिद्धं व्यापकत्वञ्च पर-
मममहत्परिमाणयोग यव नानाकाशकल्पने गौरवमित्येक
एवाकाशोऽभ्युपगन्तव्यः । आकाशस्य प्रदेश इति तु व्यपदेशः
प्रदेशवर्द्धिर्घटादिभिः संयोगनिबन्धनो भाक्तः भक्तिश्च प्रदेश-
वद्द्रव्यसंयोगित्वम् । तथास्मेति यथाकाशं विभवात् सर्वमू-
र्त्तसंयोगित्वात् परममहत् तथात्मापि परममहान् यद्यात्म-
नः सकलमूर्त्तसंयोगित्वं न भवेत् तदा तेषु तेषु मूर्त्तेषु अदृ-
ष्टवदात्मसंयोगात् क्रिया नोत्पद्येत व्यधिकरणस्यादृष्टस्य प्र-
त्यासत्त्यपेक्षया क्रियाजनकत्वात् सा च प्रत्यासत्तिरदृष्टवदा-
त्मसंयोग एव एवं सञ्चारिणि शरीरे तत्र तत्र ज्ञानसुखादी-
नामुत्पत्तिरात्मनो वैभवमन्तरेणानुपपन्नेत्यात्माऽपि व्यापकः

स च नाकाशवदेक एव व्यवस्थादर्शनादित्युक्तमिति भावः
तच्च महत्त्वं सातिशयं नित्यञ्च परमाण्वणुत्ववत् एवमाका-
शादौ परमदीर्घत्वं परमाणुषु चपरमऋक्षत्वमृहनीयम् ॥२२॥

+नदभवाद्गु मनः ॥२३॥

ननु मनो विभु सर्वदानिस्पर्शद्रव्यत्वादाकाशवत् ज्ञाना-
द्यसमवायिकारणसंसर्गाधारत्वादात्मवदित्याकाशात्मनोसा
हचर्येण मनोऽपि किं नीतमत्र आह ।

तस्य विभवस्य सर्वमूर्त्तिसंयोगित्वे तु युगपदनेकेन्द्रियसं-
योगे ज्ञानयौगपद्यं स्यात् तथाच व्यासङ्गो न स्यात्, अनुमाने
तु मनो यावन्न सिद्धं तावदाश्रयासिद्धे मनःसिद्धिदशायान्तु
धर्मिग्राहकमानवाधिते । ननु विभवाभावादेवं नाणुत्वं सि-
ध्यति घटादौ व्यभिचारादिति चेन्न विभवाभावेनाव्यापकत्व
साधनात् तथाचैकदेहे मनस्तावदेक नानाकल्पने गौरवाप-
त्ते; एकस्याप्यवयवकल्पने कल्पनागौरवान्निःस्पर्शत्वेनानार-
म्भकत्वाच्चेत्यादियुक्तेरणुत्वसिद्धेरिति भावः ॥२३॥

+गुणैर्दिग् व्याख्याता ॥२४॥

दिशः परममहत्वे युक्तिमाह ।

गुणैः सकलदीपवत्तिपुरुषसाधारणपूर्वापरादिप्रत्ययरू-
पैः सकलमूर्त्तनिष्ठपरत्वापरत्वलक्षणैः दिगपि व्यापकत्वेन
व्याख्यातेत्यर्थः । परत्वोपरत्वयोरुत्पत्तौ संयुक्तसंयोगभूय-
स्त्वाल्पीयस्त्वविषयापेक्षाबुद्धेः कारणत्वस्य वक्ष्यमाणत्वात्,
नानादिक्कल्पनस्य कल्पनागौरवप्रतिहतत्वात्, कथं तर्हि

दश दिश इति प्रतीतिव्यपदेशाविति चेन्न तत्तदुपाधिनिबन्ध-
नत्वादित्युक्तत्वात् ॥२४॥

+कारणे कालः ॥२५॥

कालस्य व्यापकत्वमाह ।

परापरव्यतिकरयौगपद्यायौगपद्यचिरक्षप्रप्रत्ययकारणे द्र-
व्ये काल इति समाख्या न तादृशः प्रत्ययः सर्वदेशपुरुषसा-
धारणः कालस्य व्यापकतामन्तरेण सम्भवतीति तस्य व्याप-
कत्वं परममहत्त्वयोग इत्यर्थः । यद्वा इदानीं जात इत्यादि-
प्रतीतिबलात् सर्वोत्पत्तिमन्निमित्तकारणत्वं कालस्य प्रतीय-
ते तदपि व्यापकत्वाधीनं निमित्तकारणस्य समवायसमवायि-
कारणप्रत्यासन्नत्वनियमात् । यद्वा अतीतानागतवर्तमान-
व्यवहारः सार्वत्रिक इति सर्वगत एव कालः । यद्वा क्षणलव-
मुहूर्त्तयामदिनाहोरात्रपक्षमासर्त्विजनसंबत्सरादिव्यवहार-
कारणे द्रव्ये कालाख्येति व्यवहारस्य सार्वत्रिकत्वात् कालः
सार्वत्रिक इति परममहान् तस्य नानात्वकल्पना च कल्पना-
गौरवप्रतिहतेत्युक्तम् ॥२५॥

इति श्रीशाङ्करे वैशेषिकसूत्रोपस्कारे सप्तमाध्यायस्या-
द्यमाह्निकम् ।

द्वितीयाह्निकम् ।

+रूपरसगन्धस्पर्शव्यतिरेकादर्थान्तरमेकत्वम् १

द्वितीयाह्निके एकानेकवृत्तिगुणपरीक्षाप्रकरणम् अनेक-

मात्रवृत्तिगुणपरीक्षाप्रकरणं प्रसङ्गाच्छब्दार्थसम्बन्धपरीक्षाप्रकरणं विशेषगुणरहितविभुसंयोगासमवायिकारणवैकवृत्तिगुणपरीक्षाप्रकरणं समवायपरीक्षाप्रकरणञ्चेति तत्र महत्त्वकार्थसमवायाधीनं सङ्ख्यादीनामपि प्रत्यक्षत्वमिति चोद्देशक्रममतिक्रम्य परिमाणनिरूपणानन्तरं सङ्ख्यां पृथक्त्वञ्च परीक्षितुमाह ।

रूपरसगन्धस्पर्शेति सङ्ख्यादिपञ्चकभिन्नगुणोपलक्षणं व्यतिरेकादिति व्यभिचारात् तदयमर्थः, एको घट इति विशिष्टप्रतीतिविशेषणजन्या, तच्च विशेषणं न रूपापि, तद्व्यतिरेकेण जायमानत्वात्, न च घटत्वादिकमेव निमित्तम्, पटेऽपि जायमानत्वात्, न चैकत्वं सत्तावत् सामान्यम्, सत्तया सङ्ख्यानूनानतिरिक्तवृत्तित्वात्, न च द्रव्यमात्रसामान्यं तत्, द्रव्यत्वनान्यूनानतिरिक्तदेशत्वात् न चान्यूनानतिरिक्तदेशत्वऽपि प्रतीतिभेदाद्भेदः प्रतीतिभेदस्य स्वरूपकृतत्व सत्ताऽपि भिद्येत, विषयभेदकृतत्वे तु विषयभेदानुपपत्तेरुक्तत्वात् अन्यथा घटत्वकलसत्वयोरपि भेदापत्तेः, न च स्वरूपाभेद एकत्वमित्यभूषणमतं युक्तम्, घटस्वरूपाभेदश्चेदेकत्वं तदा पटादावैकत्वप्रत्ययो न स्यात्, स्वरूपभेदो हि त्वादिकांमत्यपि भूषणमतमनुपवन्न स्वरूपभेदस्य त्रिचतुरादिसाधारण्येन व्यवहारवे।चत्वनुपपत्तेरिति भावः ॥ १ ॥

+तथा पृथक्त्वम् ॥२॥

एकत्वतुल्यतयैकपृथक्त्वमपि साधयितुमाह ।

अपीद्वारव्यवहारस्तावदस्ति इदमस्मात् पृथगन्यदर्थान्त-

रमित्याकारः, अपहृज्यावधिमपेक्ष्य य उद्धारो निर्द्धारणं स
ह्यपीद्धारः, तत्र च न रूपादि तन्त्रं व्यभिचारादवध्यनिरूप्य-
त्वाच्च, नन्वन्योन्याभाव एव पृथक्त्वम्, इदमस्मात् पृथगन्यद-
र्थान्तरमितिर्वाङ्मनमिति प्रतीतिरन्योन्याभावावलम्बनत्वात्,
न पृथगादिशब्दानां पर्यायत्वेऽपि नान्योन्याभावार्थत्वं तत्र
पञ्चमोपयोगानुपपत्तेः इदमस्मात् पृथक् इदमिदं न भवती-
तिप्रतीत्याभिन्नविषयत्वात् न चान्योन्याभाववानर्थः पृथक्त्वम्
अघटः पट इत्यत्रापि पञ्चमोपयोगापत्तेः, ननु पृथगिति वि-
शिष्ट इति प्रतीत्योरेकाकारत्वाद्द्वैशिष्ट्यमेव पृथक्त्वमिति चेन्न
मैत्रस्य दण्डवैशिष्ट्यदशायां मैत्रात् पृथगयं मैत्र इत्यपि प्रती-
त्यापत्तेः एवं शब्दविशिष्टे व्योम्नि बुद्धिविशिष्टे चात्मनि पृथ-
क्त्वव्यवहारापत्तेः, अत एव वैधर्म्यमपि न पृथक्त्वं पाकरक्ते
घटे श्यामाद्वटात् पृथगयं घट इति व्यवहारापत्तेः तद्विरोधि-
धर्मवत्वमेव हि तद्वैधर्म्यं तच्च श्यामानन्तरं रक्ततादशायाम-
पि न च सामान्यमेव पृथक्त्वं सामान्यस्यावध्यनिरूप्यत्वात्
जातिसङ्करप्रसङ्गाच्च सन्मात्रवृत्तित्वे सत्तया, द्रव्यमात्रवृत्तित्वे
द्रव्यत्वेनान्यूनानतिरिक्तवृत्तित्वापत्तेः ॥२॥

+एकत्वैकपृथक्त्वयोरैकत्वैकपृथक्त्वाभावोऽणु-
त्वमहत्वाभ्यां व्याख्यातः ॥३॥

नन्वेकमेकत्वं, रूपादिभ्यः पृथक्त्वमिति व्यवहारादेक-
त्वेऽप्येकत्वं, पृथक्त्वत्वेऽपि पृथक्त्वमेवं तत्र तथापीत्यत आह ।
ययाऽणुत्वमहत्वे दाणुत्वमहत्ववती तद्व्यवहारस्तत्र भा-

क्तस्तथैकत्वैकपृथक्त्वे नैकत्वैकपृथक्त्ववती तद्व्यवहारस्तत्र भा-
क्तस्तत्र भाक्त इत्यर्थः । “कर्मभिः कर्माणि” “गुणैर्गुणाः” इ-
त्यपि दृष्टान्तसूत्रद्वयं पूर्वदृष्टान्तसूत्रेणैकवाक्यतापन्नमेवात्र प्र-
तिभासते यथा कर्माणि न कर्मवन्ति गुणाश्च न गुणवन्तस्त-
थैकत्वैकपृथक्त्वे न तद्वती इत्यर्थः ॥३॥

+निःसंख्यत्वात् कर्मगुणानां सर्वैकत्वं न वि-
द्यते ॥४॥

ननु गुणेषु कर्मसु च साधारण एवेकत्वव्यवहारः किमत्र
विनिगमकं यद्द्रव्येष्वेकैकत्वं न गुणादिष्वित्यत्राह ।

सर्वेषामेकत्वं तन्न विद्यते, कुत इत्यत आह निःसङ्ख्यात्वात्
कर्मगुणानामिति सङ्ख्याया निष्क्रान्ताः निःसङ्ख्यास्तेषां भा-
वो निःसङ्ख्यत्वम्, तथाच कर्माणि गुणाश्च निःसङ्ख्यानि, स-
ङ्ख्याया गुणत्वेन गुणेषु तावत् सङ्ख्या न विद्यते न वा कर्मसु
गुणानां कर्मसु निषेधात् अन्यथा द्रव्यत्वप्रसङ्गात् साधितञ्च
सङ्ख्याया गुणत्वमेकत्वस्य च सङ्ख्यात्वमिति भावः ॥४॥

+भ्रान्तं तत् ॥५॥

तर्हि कथमेकं रूपमेको रस इत्यादिज्ञानमित्यत आह ।

गुणकर्मसु यदेकत्वज्ञानं बद् भ्रान्तमित्यर्थः, सूत्रे च
ज्ञानमिति शेषः आक्षिप्तपूर्वपक्षत्वात्, प्रयोगस्तु भाक्तः स्वरू-
पाभिद एव च भक्तिः न च तदेकैकत्वमुक्तात्तरत्वात् ॥५॥

*एकत्वाभावाद्वक्तिस्तु न विद्यते ॥६॥

ननु द्रव्येष्वप्ययमेकत्वप्रयोगो भाक्तोऽस्तु प्रत्ययस्तु तत्र

भ्रान्तः किमेकत्वेनेत्यत आह ।

यदि पारमार्थिकमेकत्वं क्वचिन्नाभ्युपगन्तव्यं तदा न प्र-
योगो भाक्तः मुख्यपूर्वकत्वाद्भाक्तेः न वा प्रत्ययो भ्रान्तः प्र-
मापूर्वकत्वाद्भ्रमस्य, प्रमितं ह्यारोप्यते नाप्रमितम् असत्-
स्यातेर्निरासात् अन्यथाख्यातेः साधनादिति भावः ॥ ६ ॥

+कार्यकारणयोरेकत्वैकपृथक्ताभावादिकत्वै
कपृथक्त्वं न विद्यते ॥७॥

कार्यकारणयोस्तन्तुपटयोरेकत्वमेकपृथक्त्वञ्च यत एवैक-
त्वमत एवैकपृथक्त्वमपि न हि स्वस्मादेव स्वं पृथागिति सम्भ-
वति, न हि पटे पाव्यमाने प्रत्येकं तन्तूनामाकर्षे तद्विन्नः
पट उपलभ्यते, यदि तन्तुभिन्नः पटः स्यात् तदा तद्विन्नतयो-
पलभ्ये त घटवत्, एवं घटेऽपि भग्ने कपालद्वयातिरिक्तस्या-
नुपलम्भात् घटोऽपि कपालद्वयात्मक एव, तदुक्तं “नान्योऽव-
यव्यवयवेभ्यः” इति तदिदं साङ्गरीयं मतं प्रसङ्गान्निराचिकी-
र्षुराह ।

कार्यं कारणञ्च द्वयमेकं न भवति, कुत एतदित्याह ए-
कत्वाभावादभेदाभावात् तर्हि यदेव कार्यं तदेव कारणं
तन्तवः पट इति बहुत्वैकत्वयोः सामानाधिकरण्यानुपपत्तेः
भवत्येव सामानाधिकरण्यमेकस्यामपि पाथःकणिकायामा-
प इति प्रयोगात् एकस्यामपि योषिति दारा इति अयोगा-
दिति चेन्न तत्रावयवबहुत्वमादायोपपत्तेः पाथःपरमाणौ तु
प्रकृतिगतं रूपादिबहुत्वमादायेत्येके शब्दस्वाभाव्यमिदमप-

र्थनुयोज्यमित्यपरे न च रण्डाकरण्डावस्थितास्तन्तवः पटव्य-
पदेशं लभन्ते, न वा धारणाकर्षणे तन्तवः प्रत्येकं कर्तृमीश-
ते, न वा कार्यं कारणञ्च द्वयमप्येकपृथक्ताश्रयः परस्पराव-
धिकत्वप्रतीतेः कुत इत्यत आह एकपृथक्ताभावात् एकपृथ-
क्तामवैधर्म्यं तदभावात् कार्यकारणयोरन्योन्यवैधर्म्यानुभवात्
तन्तुत्वघटुत्वयोः घटत्वकपालत्वयोश्च भिन्नबुद्धिव्यपदेशयोः
सार्वलौकिकत्वात् कथं तर्हि रूपरसगन्धस्पर्शानां न भेदेनो-
पलम्भः, अत्यन्तसारूप्यात् क्वचिच्चित्रपटादौ भेदोपलम्भोऽपि
सङ्ख्यापरिमाणादिभेदस्य चातिस्फुटत्वात् ॥ ७ ॥

+एतदनित्ययोर्व्याख्यातम् ॥८॥

अनित्ययोरेकत्वैकपृथक्त्वयोः कारणगुणपूर्वकत्वमाह ।

अनित्ययोः सङ्ख्यापृथक्त्वयोः कारणगुणपूर्वकत्वं यद्व्या-
ख्यातं तदनित्ययोरेकत्वैकपृथक्त्वयोरेव बोद्धव्यम्, अन्येषां स-
ङ्ख्यापृथक्ता नामपेक्षाबुद्धिजन्यत्वात्, यथाऽनित्ययोस्तेजोरू-
पस्पर्शयोः कारणगुणपूर्वकत्वं तथैकत्वैकपृथक्त्वयोरप्यनित्य-
योरिति भावः । अर्थादनेकद्रव्या द्वित्वादिका परार्धान्ता ।
इत्युपसङ्ख्यानम्, उपसङ्ख्यानान्तरञ्च तत्समानाधिकरणञ्च द्वि-
पृथक्तादि परार्द्धपृथक्त्वपर्यन्तम् । तदयं द्वित्वादुत्पादविना-
शक्रमः । समानजातीययोरसमानजातीययोर्द्रव्ययोश्चक्षुःस-
न्निकर्षे सति तन्निष्ठैकत्वसङ्ख्यायोर्यत्सामान्यमेकत्वत्वं तयोर्नि-
र्विकल्पकानन्तरं तद्विशिष्टगुणबुद्धिरुत्पद्यते सैव चापेक्षाबु-
द्धिस्तथा तयोर्द्रव्ययोर्द्वित्वमुत्पद्यते, उत्पन्नस्य च द्वित्वस्य य-
त्सामान्यं द्वित्वत्वं तदालोचनं तेनालोचनेनापेक्षाबुद्धिर्नाशी

द्वित्वविशिष्टद्वित्वगुणविषयाविशिष्टबुद्धिश्चैकदा भवति, तदग्रिमक्षणे च द्वित्वगुणस्यापेक्षाबुद्धिविनाशाद्विनाशः हे द्रव्ये इति द्वित्वविशिष्टद्रव्यज्ञानञ्च युगपदुत्पद्यते, ततस्तस्माद् द्वित्वविशिष्टद्रव्यज्ञानात् संस्कारः । तदयं संक्षेपः उत्पत्त्यमानद्वित्वाधारेणैन्द्रियसन्निकर्षस्तत एकत्वगुणगतसामान्यज्ञानं तत एकत्वत्वसामान्यविशिष्टैकत्वगुणसमूहालम्बनरूपाऽपेक्षाबुद्धिस्ततो द्वित्वगुणोत्पत्तिस्तद्वतसामान्यस्य ज्ञानं ततस्तत्सामान्यविशिष्टद्वित्वगुणज्ञानं ततो द्वित्वगुणविशिष्टद्रव्यज्ञानं ततः संस्कार इतीन्द्रियसन्निकर्षमारभ्यसंस्कारपर्यन्तमष्टौ क्षणाः, विनाशक्रमस्तु एकत्वत्वसामान्यज्ञानस्यानपेक्षाबुद्धितोविनाशः द्वित्वत्वसामान्यज्ञानादपेक्षाबुद्धेर्विनाशः द्वित्वत्वसामान्यज्ञानस्य च द्वित्वगुणबुद्धितोविनाशः द्वित्वगुणबुद्धेश्च द्वित्वविशिष्टद्रव्यज्ञानात् तस्य च संस्कारात् विषयान्तरज्ञानादिति । नन्वेकत्वज्ञानात्तद्विशिष्टद्रव्यज्ञानमेव कथं नोत्पद्यते तत्सामग्रीसत्त्वात् न हि गुणज्ञाने सति द्रव्यज्ञाने विलम्बोऽस्ति तथाच तत एवापेक्षाबुद्धेर्विनाशे तन्नाशाच्च तदग्रिमक्षण एव द्वित्वनाश इति हे द्रव्ये इति विशिष्टज्ञानपूर्वक्षण एव द्वित्वविनाशापत्त्या द्वित्वविशिष्टद्रव्यज्ञानस्यानुत्पत्तिरेवेति चेन्न द्वित्वाद्युत्पत्तिसामग्र्यनभिकृताया एवापेक्षाबुद्धेर्द्रव्यविशिष्टज्ञानजनकत्वनियमात् फलबलेन तथा कल्पनात्, ननु तथापि स्वजनितसंस्कारेणैवापेक्षाबुद्धिविनाशे पुनः स दोषस्तदवस्थ एव, द्वित्वविशिष्टज्ञानपूर्वक्षण एव द्वित्वनाशस्य सम्भवादिति चेन्न केवलगुणज्ञानस्य संस्काराजनकत्वात् न हि

केवलो गुणः कापि स्मर्यते, सर्वत्र द्रव्योपरागेणैव गुणस्मर-
णात्, ननु भवत्वेवं तथापि विशिष्टबुद्धिकालेऽपि द्वित्वनाशे
विशिष्टप्रतीत्यनुदयस्तदवस्थ एव न हि वर्तमानावभासिनी
विशिष्टप्रतीतिविशेषणनाशकाले सम्भवति तथादर्शनादिति
चेन्न विशेषणज्ञानविशेष्येन्द्रियसन्निकर्षतदुभयासंसर्गाग्रहस्य
विशिष्टज्ञानसामग्र्याः प्रकृतेऽपि सम्भवात् यदि तु विशेषणे-
न्द्रियसन्निकर्षोऽपि मृग्यते तदा पूर्वक्षणे तस्यापि सत्त्वात् पू-
र्वक्षणवर्त्तिन एव सन्निकर्षस्य कारणत्वेनाभ्युपगमात्, वि-
शेषणं विशिष्टज्ञानागोचरोऽपि सम्भवति विशिष्टज्ञानजनक-
ज्ञानविषयत्वमात्रमेव हि विशेषणत्वे तन्त्रं न तु विशिष्टज्ञा-
नविषयत्वमपि । उपलक्षणस्याप्येवं विशेषणत्वापत्तिरिति
वेन्नाप्रत्याख्यव्यावृत्तिसामानाधिकरण्यस्य विशेषणत्वे तन्त्रत्वा-
त् उपलक्षणन्तु तद्व्यधिकरणम्, एवं यदा देवदत्तगृहे काक-
वत्ता तदा काको विशेषणं, यदा तु उपरिभ्रमन् असन् तदो-
पलक्षणम्, एवं सति रूपवति रस इत्यादौ रूपादेरपि विशे-
षणत्वापत्तिरिति चेन्न दृष्टत्वात्, तर्हि तत्रापि रसो वर्त्तेतेति
चेन्न विशिष्टवृत्ते विशेषणवृत्तित्वानावश्यकत्वात् नहि विशेष-
णं विशिष्टमित्येकं तत्त्वम्, द्वित्वनाशकाले विशेषणसम्बन्धो
नास्ति कुतो विशिष्टप्रत्यय इति चेन्न अतद्व्यावृत्तेरेव वैशि-
ष्ट्यपदार्थत्वात्, तद्वानन्तु तत्रापीति न किञ्चिदनुपपन्नमित्या-
र्याः । एवं द्वित्वोत्पत्तिविनाशवृत्तित्वोत्पत्तिविनाशावप्युह-
नीयौ । द्वित्वमपेक्षाबुद्धिनाशनाशम्, आश्रयनाशविरोधिगु-
णान्तराभावे गुणस्य सतीविनाशित्वात् चरमज्ञानवत् चरम-

ज्ञानस्यादृष्टनाशनाशत्वात् । क्वचिदाश्रयनाशादपि नश्यति
यत्र द्वित्वाधारावयवकर्मसमकालमेकत्वसामान्यज्ञानम्, तद्
यथा अवयवकर्मसामान्यज्ञाने विभागापेक्षाबुद्धौ संयोगना-
शगुणोत्पत्तौ द्रव्यनाशाद्वैतसामान्यज्ञाने तच्च द्रव्यनाशाद्वै-
तनाशः, सामान्यज्ञानादपेक्षाबुद्धिनाशः, अपेक्षाबुद्धिनाशस्य
द्वैतनाशसमानकालत्वात् कार्यकारणसमानभावाभावात्
यदा तु द्वित्वाधारावयवकर्मापेक्षाबुद्धौ यौगपद्यं तदा द्वा-
भ्यामाश्रयनाशापेक्षाबुद्धिनाशाभ्यां द्वैतनाशः तद्यथा अवय-
वकर्मापेक्षा बुद्धौ विभागोत्पत्तिद्वैतोत्पत्तौ संयोगनाशाद्वै-
तसामान्यज्ञाने द्रव्यनाशापेक्षाबुद्धिनाशौ ताभ्यां द्वैतनाशः,
प्रत्येकं सामर्थ्यग्रहात्, इयञ्च प्रक्रिया ज्ञानयोर्बध्यघातकपक्षे
परमुपपद्यते स एव च पक्षः प्रामाणिकः । ननु द्वैतत्रित्वा-
दीनां सामग्रीमास्येक्यं कार्यवलक्षणं द्वाभ्यामेकत्वाभ्यां
द्वैतं त्रिभिरेकत्वेऽस्त्विति चेन्न एकत्वे द्वैतत्वाभावात्,
सयवायिकारणगतमेव द्वैतत्रित्वादिकं तन्त्रमिति चेन्न द्वै-
त्वाद्युत्पत्तेः पूर्वं तच्च द्वैतत्वाभावात् तत्रापि कारणचिन्ता-
याअनिवारणात् अपेक्षाबुद्धावेकत्वेषु च तादृशविशेषस्यानुप-
लब्धबाधितत्वात् फलबलेन तत्कल्पने वा द्वैतादिव्यवहारोऽ-
पि तत एवास्तु किं द्वैतादिना, अदृष्टविशेष इति चेदेव
सति द्वैतारम्भिकयाऽपि सामग्री कदाचित्त्वं चतुष्टयो-
त्पद्ये तेत्यनियमप्रसङ्गाः । अत्रोच्यते प्रागभावविशेषाद्विशेषोप-
पत्तेः यथा तुल्यया सामग्रीपाकजानां रूपरसगन्धस्पर्शानाम्
प्रत्यगभावोऽपि साधारण एवेति चेन्न स्वस्वप्रागभावस्यैव कार्यं

प्राति कारेत्वावधारणात् यद्वा शुद्धयाऽपेक्षाबुद्ध्या द्वित्वं द्वित्व-
 सहितया त्रित्वमिति मेयम्, शतं पिपीलिकानां मया हत-
 मित्यादौ समवायिक्रारणाभावे द्वित्वं तावन्नोत्पद्यते तथाच
 गौणस्तत्र सङ्ख्याव्यवहारो द्रष्टव्यः । सेनावनादौ नियतापे-
 क्षाबुद्ध्यभावाद्बहुत्वमात्रमुत्पद्यते न तु शतसहस्रादिसङ्ख्येति
 श्रोभरोचार्याः । एवं सति शतसहस्रादिकोटिकस्तत्र संशयो
 न स्यात् न स्याच्च महती महत्तरा सेनेति नैवमित्युदयना-
 चार्याः । अत्रैवमालोचनीयं त्रित्वादिपराङ्पर्यन्ता सङ्ख्यैव
 बहुत्वम्, तद्विन्नं वा सङ्ख्यानन्तरम्, नाद्यः सेनावनादावपि
 शतसहस्रादिसङ्ख्यात्युत्तिनियमात्, न द्वितीयः त्रित्वादिवि-
 लक्षणस्य बहुत्वस्याननुभवात् तथाच प्रतिनियतैकत्वानाल-
 नम्बनापेक्षाबुद्धिजनितशतादिसङ्ख्यैव बहुत्वं शताद्यभिव्यक्ति-
 स्तु तत्र न भवति तादृशव्यञ्जकाभावात्, वयन्तु ब्रूमः त्रित्वा-
 दिसमानाधिकरणं सङ्ख्यानन्तरमेव बहुत्वं त्रित्वादिजनकापे-
 क्षाबुद्धिजन्यं प्रागभावभेदादेवंभावः, कथमन्यथा बहवस्ता-
 वत् सन्ति शतं वा सहस्रं वेति विशिष्य न जानीम इति,
 यथैकद्रव्ये महत्त्वं दीर्घत्वञ्च तथैकत्रैवाधिकरणे त्रित्वादिकं
 बहुत्वञ्च, भवति हि शतं वा सहस्रं वा चूतफलान्यानयामो-
 ति प्रश्ने बहवस्तावदानोयन्तां किं विशेषजिज्ञासयेति, एव-
 ञ्च द्वित्वसहितोपेक्षाबुद्ध्या त्रित्वं त्रित्वसहितापेक्षाबुद्ध्या च-
 तुष्टमेवमुत्तरोत्तरोत्तरम्, बहुत्वोत्पत्तौ तु नापेक्षाबुद्धौ पूर्वपूर्व-
 सङ्ख्याविशिष्टत्वनियमः, अत एव सेनावनादिषु बहुत्वमात्र-
 मुत्पद्यते न तु सङ्ख्यानन्तरं संशयस्त्वसत्कोटिकोऽपि भवत्ये-

वेति । तत्समानाधिकरणञ्च पृथक्त्वमिति यथा द्वित्वं तथा द्विपृथक्त्वमित्यादि । ननु द्वित्वत्रित्वादिसमानाधिकरणैरेक-
पृथक्त्वैरेव तद्व्यवहारोपपत्तौ किं द्विपृथक्त्वादिनेति चेन्न घ-
टात् पललोष्टौ पृथगितिद्विपृथक्त्वस्यान्योन्यावधिकत्वाप्रतीतेः
प्रत्येकपृथक्त्वे च तत् प्रतीतेरिति वैषम्यात्, न चैवं द्विपर-
त्वापत्तिः; द्वित्वसमानाधिकरणाभ्यां परत्वाभ्यामेव तदुपपत्तेः
यथा पृथक्त्वे परस्परवधिकत्वविरोधस्तथा न परत्वे, द्वावि-
मौ पराविति द्वाविमौ नीलाविति वदुपपत्तेः समानदेशस्थ-
योः संयुक्तसंयोगभूयस्त्वसाम्येऽपि दिक्पिण्डसंयोगस्यासम-
वायिकारणस्य भेदेद भिन्नकार्योत्पत्तिमश्वत्, मिलितयो-
रेकत्वयोर्द्वित्वं प्रति यथाऽसमवायिकारणत्वं तथा मिलित-
योरेकपृथक्त्वयोर्द्विपृथक्त्वं प्रत्यसमवायिकारणत्वमश्वत्
द्रव्यातिरिक्तमेकं कार्यं प्रत्यनेकेषां संयोगानां कार्यैर्कार्य-
समवायप्रत्यामत्या सम्भूयारम्भकत्वाददर्शनात्, कारणैकार्यप्र-
त्यामत्या तु बहवस्तन्तुतुरीसंयोगा एकं पटतुरीसंयोगमार-
भन्त एवेति दिक् । द्वित्वादिविनाशवद्द्विपृथक्त्वादिविना-
शोऽप्यहनीयः ॥ ८ ॥

***अन्यतरकर्मज उभयकर्मजः संयोगजश्च सं-
योगः ॥९॥**

प्रकरणान्तरमारभते ।

संयोगे संयुक्तप्रतीतिरबाधिता प्रमाणं कार्याणि च, अ-
वयवसंयोगेषु द्रव्यमग्निसंयोगे पाकजा रूपादयः प्रचये प-

रिमाणविशेषः भेद्याकाशसंयोगे शब्द इत्याद्यूह्यम् । न चा-
 विरलीत्यप्तिरेव संयोगः क्षणभङ्गपरिणामयोर्निरासात् अप्रा-
 प्तिपूर्विका प्राप्तिः संयोगः, स चान्यतरकर्मजः । क्रियावता
 श्येनेन निष्क्रियस्य स्थाणोस्तदभिमुखक्रियारहितस्य सक्रि-
 यस्यापि धावतः यथा धावता पुरुषान्तरेण पृष्ठदेशसंयोगः,
 उभयकर्मजः मेषयोर्मल्लयोर्वा प्रत्येकं गृहीतसामर्थ्याभ्यामु-
 भाभ्यामेव तज्जननात्, तृतीयस्थङ्गुलितरुसंयोगाद्वस्ततरुसं-
 योगः, स चैकस्मादपि भवति यथा तन्तुवीरणसंयोगात् पट-
 वीरणसंयोगः क्वचिद्द्व्याभ्यां संयोगाभ्यामेकः संयोगः यथा
 द्वाभ्यां तन्तुभ्यामाकाशस्य द्वौ संयोगौ ताभ्यामेक एव द्वित-
 न्तुकपटस्याकाशेन संयोगः, क्वचिच्च बहुभिरपि संयोगैरेकः
 संयोग आरभ्यते यथा दशभिस्तन्तुभिराकाशस्य दशसंयोगा
 एकमेव दशतन्तुकपटाकाशसंयोगमारभन्ते, क्वचित् पुनरे-
 कस्मादपि संयोगादसमवायिकारणात् संयोगद्वयमुत्पद्यते
 यथा पार्थिवाप्ययोः परमाण्वोः प्रथममनारम्भके संयोगे
 जाते पार्थिवे परमाणौ पार्थिवपरमाण्वन्तरेण, आप्ये च प-
 रमाणावाप्यपरमाण्वन्तरेण, द्वाणुकद्वयारम्भकं संयोगद्वयमु-
 त्पद्यते ताभ्यां संयोगाभ्यां सजातीयनिष्ठाभ्यां द्वाणुकद्वयं
 युगपदारभ्यते तत्र यः पार्थिवाप्यपरमाण्वोरनारम्भकः संयो-
 ग उत्पन्नस्ते नैकेनैव पार्थिवपरमाणुनाप्यद्वाणुकेनैकः संयोगः
 आप्यपरमाणुना पार्थिवद्वाणुकेनापरः संयोगोद्वाणुकयो-
 र्पाद्युत्पत्तिसमकालमव जायतं, कारणाकारणसंयोगेन का-
 र्थ्याकार्यसंयोगयोरवश्यं जननात्, मूर्तै विभूनामन्यतरक

र्मज एव, विभुनोऽस्तु न संयोगः कारणाभावात् कर्म ताव-
 तत्र नास्ति न च कारणं तेन कारणाकारणसंयोगात् कार्या
 कार्यसंयोगोऽपि नास्ति, नित्यस्तु संयोगो सम्भवति अप्रा-
 प्तिपूर्विकायाः प्राप्तेः संयोगत्वात् नित्यत्वे तद्विघातात् ए-
 वञ्च सति विभागाप्यजस्तत्र स्यात् न चेष्टापत्तिः संयोगवि-
 भागयोर्विरोधिनोरविनश्यदवस्थयोरेकत्रानुपपत्तेः, किञ्च
 संयोगं प्रति प्रयोजिका युतमिद्धिः न च विभुनोस्तत्सम्भवः
 सा हि द्वयोरन्यतरस्य वा पृथगतिमात्रं युताश्रयाश्रयित्वं
 वा, विनाशस्तु संयोगस्य समानाधिकरणाद्विभागादाश्रय-
 नाशादपि क्वचित् यथा तन्तुद्वयसंयोगानन्तरमेकस्य तन्तो-
 रवयवेऽंशौ कर्म जायते तेनाश्वन्तराद्विभागः क्रियते विभा-
 गादारम्भकसंयोगनाशस्ततस्तन्तुविनाशस्तन्तुविनाशात् सं-
 योगनाशो यत्र तन्तुद्वयं चिरं संयुक्तं सदनोत्पन्नक्रियं भवति,
 केचित्तु तन्त्ववयवकर्मणा यदा तन्वारम्भकसंयोगनाशः
 क्रियते तदा तन्त्वन्तरे कर्मचिन्तनात् आश्रयनाशविभागा-
 भ्यां युगपदुत्पन्नाभ्यां संयोगो नश्यतीत्याहुः । तच्चानुपपन्नं स-
 मवायिकारणनाशक्षणे विभागानुत्पत्तेः समवायिकारणस्य
 कार्यसमकालस्थायित्वनियमात् स चायं संयोगो द्रव्यारम्भे
 निरपेक्षो गुणकर्मारम्भे सापेक्षः स्वसमानाधिकरणात्यन्ता-
 भावप्रतियोगो तथैवानुभवात् शाखामात्रावच्छेदेनापि मह-
 ति न्यग्रोधतरौ वर्त्तमानः कपिसंयोगः, न्यग्रोधतरौ कपि-
 संयोग इत्यनुभवात् अवच्छेदमात्रेणान्यथामिद्धौ परमाणु-
 वृत्तिरापद्येत तथाच नोपलभ्येत विभूनामप्युपाधिभेद एव
 प्रदेशस्तदपच्छेदेन वर्त्तमानस्यसंयोगस्याव्याप्यवृत्तित्वं पर-

माणानिष्ठस्यापि संयोगस्य दिगादयोऽवच्छेदकाश्चिन्तनीयाः ८

+ एतेन विभागो व्याख्यातः ॥१०॥

विभागे संयोगोत्पत्तिप्रकारमतिदिशन्नाह ।

संयोगवद्विभागोऽप्यन्यतरकर्मज उभयकर्मजो विभागजश्च, श्येनकर्मणा स्थाणुश्येनविभागः, संयुक्तयोर्मल्वयोर्मेषयोर्वा कर्माभ्यां तदुभयविभागः, स चायं कर्मोत्पत्त्यव्यवहितक्षणोत्पत्तिकः अपेक्षणीयान्तराभावात् तदुक्तं “संयोगविभागयोरनपेक्षकारणं कर्म” इति, विभागे जननीये अश्रयः, संयोगे च जननीये पूर्वसंयोगनाशश्चापेक्षणीय इति चेन्न स्रोत्पत्त्यनन्तरोत्पत्तिकभावभूतानपेक्षत्वस्य कर्मणो निरपेक्षत्वात्, विभागजस्तु विभागो द्विविधः कारणमात्रविभागजकारणाकारणविभागभेदात् कारणाकारणविभागजकार्याकार्यविभागभेदाच्च, तत्र कारणमात्रविभागात् कारणाकारणविभागो यथा कपालद्वयविभागात् कपालाकाशविभागः, कारणाकारणविभागाच्च कार्याकार्यविभागो यथा कुलोत्तरुविभागाद्वस्तुतरुविभागस्ततः शरीरतरुविभाग इति । ननु विभाग एव न प्रमाणं संयोगाभाव एव विभागव्यवहारादिति चेन्न संयोगाभावोऽत्यन्ताभावश्चेत् गुणकर्मणोरपि विभागव्यवहारप्रसङ्गात्, द्रव्ययोर्वर्तमानः संयोगात्यन्ताभावो विभक्तप्रत्ययहेतुरिति चेन्नावयवायवविनोरपि प्रसङ्गात्, अकार्यकारणभूतयोर्द्रव्ययोरिति चेत् विन्ध्यहिमव्रतोरपि स्यात्, भवत्येव तत्रेति चेन्न भ्रान्तस्य गुणकर्मणोरपि भावात् अभ्रान्तमधिकृत्य व्यवहारस्य चिन्तमानत्वात्, संयो-

गविनाशो विभाग इति चेत् एकतरसंयोगिनाशेन नष्टे सं-
योगे तद्व्यवहारप्रसङ्गात्, संयोगिना विद्यमानयोरिति चेत्
एकसंयोगनाशानन्तरं पुनः संयुक्तयोः कुवलामलकयोः सं-
योगदशायामपि विभक्तप्रत्ययप्रसङ्गात्, यावत् संयोगनाशस्त-
थेति चेदेकसंयोगनाशे तदभावप्रसङ्गात् तत्र यावदर्थभावा-
त्, तस्मादस्ति विभागार्थान्तरम् स च गुणः विरोधिगुणान्त-
रनाशः, विरोधिनं समानाधिकरणं गुणमन्तरेण सत्याश्रये
गुणनाशानुपपत्तेः कर्मैव संयोगनाशक स्यादिति चेन्न विरो-
धिनो गुणस्य गुणनाशकत्वात्, किञ्च यत्राङ्गुलीहस्तभुजशरी-
राणां स्वस्वकर्मणा तरुसंयोगस्तत्राङ्गुलीमात्रे समुत्पन्नेन
कर्मणाऽङ्गुलीतरुसंयोगनाशसम्भवेऽपि हस्ततरुभुजतरुशरीर-
तरुसंयोगानामनाशप्रसङ्गात् हस्तादीनामक्रियत्वात् अङ्गु-
लीकर्मणश्च व्यधिकरणत्वात् व्यधिकरणस्यापि कर्मणः संयो-
गनाशकत्वे क्वचिदप्युत्पन्नेन कर्मणा युगपदेव सर्वसंयोगना-
शापत्तेः, त्वन्मते तत्र का गतिरिति चेत् अङ्गुलीतरुविभागे-
न हस्ततरुविभागो जनितो हस्ततरुसंयोगनाशक इत्यभ्युप-
गमात् व्यधिकरणेनाङ्गुलीकर्मणैव हस्ततरुसंयोगनाशोऽस्तु
न चातिप्रसङ्गः आयाश्रितपरम्परासंयोगस्यैव व्यधिकरणक-
र्ममाश्रयत्वाभ्युपगमादिति सर्वज्ञेन यदुक्तं तदपि न युक्तं
विरोधिनः समानाधिकरणस्यैव सर्वत्र नाशकत्वानुभवात् बा-
धकमन्तरेण तत्परित्यागानुपपत्तेः । शब्दविभागौ च विभा-
कार्यौ तत्र विभागस्य शब्दासमवायिकारणत्वं मृथामहे न
हि वंशे पाठ्यमाने दले च चरणयन्त्रणावष्टब्धे दलान्तरे चो-

परिकल्प्यमाणे यः शब्दो जायते तत्र दलाकाशविभागादन्यद-
 समवायिकारणं पश्यामः न च दवदहनदह्यमानस्फुटद्वेणु-
 चीत्कारे विभागातिरिक्तमसमवायिकारणं पश्यामः, कारणा-
 कारणविभागाच्च कार्याकार्यविभागमनुमन्यामहे कथमन्यथा
 स्वस्वकर्मजनितग्रङ्गुलीतरुसंयोगहस्ततरुसंयोगभुजतरुसंयोग-
 शरीरतरुसंयोगानामङ्गुलीमात्रोत्पन्नकर्मणाऽङ्गुलीतरुविभा-
 गे सति अङ्गुलीतरुसंयोगनाशे सत्यपि हस्ततरुसंयोगादीनां
 नाशः, तत्र हि विभागजविभागपरम्परैव तत्तत्संयोगनाशि-
 केत्युक्तत्वात्, कारणद्वयविभागपूर्वके तु कारणाकारणविभा-
 गे न संप्रत्ययः यतो वंशदले यदुत्पन्नं कर्म तेन दलान्तरवि-
 भागवदाकाशादिविभागस्यापि जननसम्भवात् यावद्भिः समं
 तदलं संयुक्तमासीत् तावद्भिस्तत्कर्मणा विभागस्य दर्शनात्
 न ह्यङ्गुल्यामुत्पन्नेन कर्मणाऽङ्गुल्यन्तरविभागवदाकाशादि-
 देशेभ्योऽपि विभागा न जन्यन्ते कमलदले चोत्पन्नेन कर्मणा
 दलान्तरविभागवदाकाशादिदेशेभ्यो वा न विभागा आरभ्य-
 न्ते, द्रव्यारम्भकसंयोगाविरोधिनः शतमपि विभागानेकं क-
 र्मारभतां यत्तु कर्म द्रव्यारम्भकसंयोगाविरोधिनं विभागमा-
 रभते न तत् द्रव्यारम्भकसंयोगाविरोधिनमपि यच्च द्रव्यार-
 म्भकसंयोगाविरोधिनं तद् द्रव्यारम्भकसंयोगाविरोधिनमिति
 ब्रूमः, कुत एतदिति चेत् कार्यवैचित्र्येण कारणवैचित्र्यास्या-
 वश्यकत्वात्, ननु कर्मणि वैचित्र्यमावश्यकं तथाचैकं कर्मद्र-
 व्यारम्भकसंयोगाविरोधिनं विभागं जनयतु यथा विकसत्क-
 मलकुड्मलादावपरञ्च द्रव्यारम्भकसंयोगाविरोधिनमविरो-

धिनञ्चोभयमिति मैवं कार्यविरोधो हि कारणवैचित्र्यकल्प-
नामूलं न च विरोधः एकस्य द्रव्यारम्भकसंयोगप्रतिद्वन्द्वित्वे-
न, अपरस्य तु तदप्रतिद्वन्द्वित्वे नेति तथैव वैचित्र्यस्यापि
कल्पनौचित्यात् तच्चेदं वंशदले वर्त्तमानं कर्म दलद्वयविभा-
गमात्रं जनयति, स च विभागोऽग्रे आकाशदिदेशाद्विभा-
गं द्रव्यारम्भकसंयोगाप्रतिद्वन्द्वित्वं विभागमारभते, तस्य च
निरपेक्षस्य विभागजनने कर्मत्वापत्तिरिति द्रव्यनाशविशिष्टं
कालमपेक्षते, ननु तदानीमपि कर्मैव तज्जनयतु, अतीतका-
लत्वात् विभागजनने कर्मणः स्वीत्यनन्तर एव कालः, न-
न्वेवं जनिते विभागान्तरे कर्मं प्रदेशान्तरसंयोगमपि न
जनयेत्, न संयोगजननं प्रतिकर्मणोऽनतीतकालत्वात् अन्य-
था कर्म न नश्येदेवं तस्योत्तरसंयोगमात्रनाशत्वात्, सोऽयं
विभाग उत्तरसंयोगनाशः क्षणत्रयस्थायी, क्वचिदाश्रयनाश-
नाशः तद् यथा तन्तोरेवयवेऽशौ कर्मं तदनन्तरमंशुद्वय-
विभागस्तदैव तन्त्वन्तरे कर्मं ततोऽंशुद्वयविभागेन तन्त्वा-
रम्भकसंयोगनाशस्तन्तुकर्मणा च विभागस्ततो द्रव्यारम्भक-
संयोगनाशात्तन्तुनाशस्तन्नाशाच्च तन्त्वन्तरकर्मजन्यविभा-
गनाशः । नन्वेवं तन्त्वन्तरोत्पन्नस्य कर्मणो न नाशः स्याद्-
विनाशकाभावात् उत्तरसंयोगेन हि तन्नाश्येत, विभागे च
नष्टे नोत्तरसंयोग इति चेन्न तन्तौ यत् कर्मोत्पन्नं तेन यथा
विनश्यदवस्थतन्तोर्विभागो जनितस्तथा तदंशोरपि विभागो
जनोयः सोऽप्यारम्भकसंयोगविरोध्येव तेनांशुतन्तुविभागेन
तन्त्वाकाशविभागस्तेन चोत्तरसंयोगस्तेन ततः कर्मनाशः

यद्वा यत्र तन्तौ यदा कर्म तदंशावपि तदैव कर्म तच्च कम-
 विनश्यदवस्थतन्तु तदवयवाकाशादिदेशाद्युपदेव विभागा-
 नारभते सर्वेषां विभागानामारम्भकसंयोगाविरोधित्वात्
 तथाच कारणमंशुरकारणञ्चाकाशादि तद्विभागात् कार्यस्य
 तन्वीरकार्येणाकाशादिना यो विभाग उत्पन्नस्तदनन्तरोत्प-
 त्तिकेन संयोगेन तन्तुसमवेतस्य कर्मणो विनाश इति । क्वचि-
 द्वाभ्यां तद्यथा तन्तुवीरणयोः संयोगे सति तन्त्ववयवेऽशौ
 कर्म वीरणे च कर्मत्येकः कालः अंशुकर्मणांऽश्वन्तरविभाग-
 स्तेन च संयोगस्य तन्त्वारम्भकस्य विनाशः वीरणकर्मणा च
 तन्तुवीरणविभागस्तन्तुवीरणसंयोगनाशश्च तन्त्वारम्भकसंयो-
 गनाशश्च तन्त्वारम्भकसंयोगनाशानन्तरं तन्तुनाशस्तन्तुवीर-
 णसंयोगनाशानन्तरं वीरणस्य प्रदेशान्तरसंयोगस्ताभ्यामा-
 श्रयनाशसंयोगाभ्यां विभागनाशः ॥ १० ॥

+संयोगविभागयोः संयोगविभागाभावोऽणु-
 त्वमहत्वाभ्यां व्याख्यातः ॥११॥

ननु संयोगेऽपि संयोगाऽस्तु विभागेऽपि विभाग इति
 प्रसङ्गनिवारणार्थमाह ।

यथाऽणुत्वमहत्त्वे नाणुत्वमहत्त्ववती यथा संयोगविभा-
 गौ न संयोगविभागवन्तौ ॥११॥

*कर्मभिः कर्माणि गुणैर्गुणा अणुत्वमहत्त्वा-
 भ्यामिति ॥१२॥

द्वितीयञ्च सूत्रं व्याख्यातमेव ॥१२॥

+युतसिद्ध्यभावात् कार्यकारणयोः संयोग-
विभागौ न विद्येते ॥१३॥

ननु द्रव्ययोरवयवावयविनोः संयोगः कथं नेत्यत आह ।
असम्बन्धयोर्विद्यमानत्वं युतसिद्धिः पृथगाश्रयाश्रितत्वं
वा तदभावस्त्ववयवावयविनोरित्यर्थः ॥१३॥

+गुणत्वात् ॥१४॥

इदानीं प्रसङ्गाच्छब्दार्थयोः साङ्केतिकं सम्बन्धं साधयितुं
प्रकरणान्तरम्, तत्र पूर्वपक्षमाह ।

संयोगस्येति शेषः, तथाच गुणस्य शब्दस्य गुणः संयोगः
कथं स्यात् अर्थेन घटादिनेत्यर्थः ॥१४॥

*गुणोऽपि विभाव्यते ॥१५॥

किञ्च विषयोऽपि क्वचिद्रूपरसादिलक्षणस्तेन संयोगो
न सम्भवति गुणे गुणानङ्गीकारादित्याह ।

गुणोऽपि विषय इति शेषः गुणोऽपि रूपादिः शब्दस्य
विषयो न तु तेन समं संयोगः सम्बन्ध इत्यर्थः यद्वा गुणोऽपि
शब्देन विभाव्यते प्रतिपाद्यते तेन च शब्दस्य न संयोगः स-
म्बन्ध इत्यर्थः ॥१५॥

+निष्क्रियत्वात् ॥१६॥

किञ्च कस्यचिदाकाशादेर्द्रव्यस्य नान्यतरकर्मजः संयो-
गो नाभयकर्मजः शब्दस्यापि निष्क्रियत्वादित्याह ।

शब्दस्य कस्यचिदर्थस्य चेति शेषः ॥१६॥

*असति नास्तीति च प्रयोगात् ॥१७॥

सम्बन्धे बाधकान्तरमाह ।

असत्यपि घटपटादौ, नास्ति गेहे घटः, न॥स्ति पटः, श्रु-
तपूर्वो नकारो नास्ति, अभूतपटः, पटो भविष्यतीत्यादिप्र-
योगदर्शनादित्यर्थः । तथाचासता घटादिना शब्दस्य न संयो-
गो न वा समवाय इति भावः ॥१७॥

+शब्दार्थावसम्बन्धौ ॥१८॥

किञ्चात इत्यत आह ।

शब्दार्थयोः संयोगश्चेन्नास्ति तदेतदायातं शब्दार्थावस-
म्बन्धावेवेत्यर्थः ॥१८॥

+संयोगिनो दण्डात् समवायिनो विशेषाच्च ॥१९॥

ननु संयोगसमवाययोरन्यतरसम्बन्धः कथं न स्यादित्य-
त आह ।

दण्डी पुरुषः हस्ती कुञ्जर इति प्रत्ययौ स्तः, तत्र प्रथमः
संयोगात्, द्वितीयः समवायात् हस्तेऽवयवविशेषे कुञ्जरस्य
समवायाधीनः प्रत्ययः, हस्तः समवायितया यस्यास्ति स ह-
स्तीति विशेषादिति विशेष एव हस्तादौ समवायसम्बन्धादि-
शेषणत्वं न तु तन्वादीनामपि तन्तुमान् पट इत्यादिरवयव-
विशेषणभावेन प्रत्ययो भवति, एवं घटशब्दवान् घटोऽर्थ इति
प्रत्ययो न भवति, तथाच शब्दार्थयोरनसंयोगो नापि समवा-
य इति भावः ॥१९॥

+सामयिकः शब्दादर्थप्रत्ययः ॥२०॥

ननु यदि न संयोगो न वा समवायः शब्दार्थयोस्तर्हि
केन सम्बन्धेन शब्दो नियतमर्थं प्रतिपादयतीत्यत आह ।

सामयिक इति समय ईश्वरसङ्केतः अस्माच्छब्दादयमर्थो
बोद्धव्य इत्याकारः, यः शब्दो यस्मिन्नर्थे भगवता सङ्केतितः स
तमर्थं प्रतिपादयति तथाच शब्दार्थयोरोश्वरेच्छैव सम्बन्धः
स एव समयस्तदधीन इत्यर्थः, यथा नकुलदंष्ट्राग्रस्पृष्टा या
काचिदोषधिः सा सर्वाऽपि सर्पविषं हन्ति, स च समयः क-
चिद्व्यवहाराद् गृह्यते यथा प्रयोजकेन घटमानयेत्युक्ते प्रयो-
ज्यस्य कम्बुग्रीवावन्तमर्थमानयतो ज्ञानं तावदनुमिनाति त-
टस्थो बालः, इयमस्य प्रवृत्तिर्ज्ञानजन्या प्रवृत्तित्वात् सत्प्रवृ-
त्तिवत्, तच्च ज्ञानमेतद्वाक्यजन्यमेतदनन्तरभावित्वात्, एतज्
ज्ञानदिष्येऽयं कम्बुग्रीवावानर्थो घटपदवाच्य इत्यावापो-
द्वापप्रक्रियया बालस्य घटपटादावर्थे व्युत्पत्तिः क्वचित् सा-
क्षादाप्तवाक्यादेव यथाऽयं कम्बुग्रीवावानर्थो घटपदवाच्य
इति क्वचिदुपमानात् यथा, गोसदृशो गवयः, यथा मुद्गस्तथा
मुद्गपर्णी, यथा माषस्तथा माषर्णीत्यादि साधर्म्योपमानात्,
क्वचिन्निन्दाकारादपि वाक्यात् यथा धिक् करभमतिलस्वीष्ट
दीर्घग्रीवं कठोरकण्टकाशिनमपसदं पशूनामिति निन्दावा-
क्यश्रवणानन्तरं तादृशपिण्डमुपलभ्यायमसौ करभ इति व्यु-
त्पत्तिः, क्वचित् प्रसिद्धपदसामानाधिकरण्यात् यथा प्राभन्न-
कमलोदरे मधूनि मधुकरः पिवतीति वाक्यश्रवणानन्तरं भ-

वत्ययमसौ मधुकरपदवाच्यः प्रभिन्नकमलोदरे मधुपानकहृत्-
त्वात्, यथा वा सहकारतरौ मधुरं पिको रौतीति । तदेतद-
नुमानं वा शब्द एव वा प्रसिद्धपदसामानाधिकरण्यसामर्थ्या-
दव्युत्पादकः, उपमानविशेष एव वा, मधुपानकहृत्त्वस्य भ्र-
मरादिव्यक्तान्तरबाधस्य स्योपनयात् । समयश्च जातिमात्रे,
व्यक्तेराक्षेपत एवापस्थितेरिति तौतातिकाः । जातौ व्यक्तौ
चाभयशक्तिः किन्तु जात्यंशे ज्ञाता व्यक्त्यंशे स्वरूपसती प्रयो-
जिकेति प्रभाकराः । समयः शक्तिरेव व्यक्ताशक्तिजातयः प-
दार्था इति वृद्धाः । गवादिवदानामियं गतिः, गुणकर्मादि-
वाचकपदानान्तु जातिव्यक्तोऽवार्थइतिमयूखेप्रपञ्चितम् ॥२०॥

+एकदिक्काभ्यामेककालाभ्यां सन्निकृष्टविप्र
कृष्टाभ्यां परमपरञ्च ॥२१॥

इदानीमुद्देशक्रमप्राप्ते परत्वापरत्व परस्परानुबद्धव्यवहा-
रकारणतया शिष्यबुद्धिवैषद्यार्थं संचेपार्थञ्चैकग्रन्थेनाह ।

परमपरञ्चेति भावप्रधानो निर्देशः, उत्पद्यत इति शेषः
यद्वा परमपरञ्चेति व्यवहार इति शेषः, इतिरध्याहार्यम्, ए-
का दिग् ययोस्तावेकदिक्कौ त[भ्यामेकदिक्काभ्यां पिण्डाभ्या
मित्यर्थः तुल्यदेशावप्येकदिक्कौ भवतः न तु ताभ्यां परत्वाप-
रत्वे उत्पद्येते व्यवह्रियेते वेत्यत उक्तं सन्निकृष्टविप्रकृष्टाभ्या-
मिति, सन्निकर्षः संयुक्तसंयोगाल्पत्वम्, विप्रकर्षस्तद्भूयस्त्वम्,
तद्वद्भ्यामित्यर्थः एतेन समवायिकारणमुक्तम्, दिक्पिण्डसं-
योगस्त्वसमवायिकारणम्, तथाहि प्राङ्मुखस्य पुरुषस्य प्रा-

चवस्थितयोः पिण्डयोरैकस्मिन् संयुक्तसंयोगभूयस्त्वमपर-
स्मिन् संयुक्तसंयोगाल्पतरत्वञ्चापेक्ष्य परत्वमपरत्वञ्चात्पद्यते,
असमवायिकारणमुक्तम्, सन्निकृष्टविप्रकृष्टाभ्यामिति विषयेण
विषयिणं प्रत्ययमुपलक्षयति तथाचापेक्षाबुद्धेर्निमित्तकारण-
त्वमुक्तम्, एकादिगवस्थितयोरेव परत्वापरत्वे उत्पद्येते इति न
सर्वात्पत्तिः, एकस्यैव द्रष्टुरपेक्षाबुद्धिः समुत्पद्येते इति न स-
र्वथोत्पत्तिः, अपेक्षाबुद्धिनियमान्न सर्वदोत्पत्तिः, कारणश-
क्तेरुत्पन्नयोः प्रत्यक्षसिद्धत्वान्न परस्परान्तरितत्वम्, अन्यथा हि
नोत्पद्येयातां न वा प्रतीयेयातां परस्परापेक्षायां हि द्वयोर-
नुत्पत्तिरप्रतीतिश्च स्यात् प्रतीयेते च परत्वापरत्वे, प्रतीतिश्च
तयोर्नात्पात्तमन्तरेणेति, एककालाभ्यामिति कालिकपरत्वा-
परत्वे अभिप्रेत्य, तत्रैककालाभ्यामिति एको वर्त्तमानः का-
लो ययोयुवस्थविरपिण्डयोः तावेककालौ ताभ्यामेककाला-
भ्यामित्यर्थः, सन्निकर्षोऽल्पतरतपनपरिस्पन्दान्तरितजन्मत्वं,
विप्रकर्षश्च बहुतरतपनपरिस्पन्दान्तरितजन्मत्वम्, अत्रापि
विषयेण विषयिणीं बुद्धिमुपलक्षयति तेन युवस्थविरपिण्डौ
समवायिकारणे, कालपिण्डसंयोगश्चासमवायिकारणम्, अ-
ल्पतरतपनपरिस्पन्दान्तरितजन्मत्वबुद्धिरपरत्वे बहुतरतपन-
परिस्पन्दान्तरितजन्मत्वबुद्धिः परत्वे निमित्तकारणम्, एते च
परत्वापरत्वे अनिश्चितदिग्देशयोरपि पिण्डयोरुत्पद्येते, तत्र
द्वैशिकपरत्वापरत्वयोः सप्तधा विनाशः, उत्पादस्तु युगपदेव
द्वयोरन्यथाऽन्योन्याश्रयः स्यात्, अपेक्षाबुद्धिनाशात्, संयोगस्या
समवायिकारणस्य नाशात्, द्रव्यस्य च समवायिकारणस्य

नाशात्, निमित्तममवायिकारणयोर्नाशात्, निमित्तमम-
वायिकारणयोर्नाशात्, निमित्तनाशासमप्रायिकारणनाशस-
मवायिकारणनाशेभ्यः । तत्रापेक्षाबुद्धिनाशात् तावत्, परत्वो-
त्पत्तिः परत्वसामान्यज्ञानं ततोऽपेक्षाबुद्धिविनाशस्तद्विनाशा-
त् परत्वविशिष्टद्रव्यज्ञानकाले परत्वनाशः. द्वित्वनाशपदेव
सर्वमूहनीयम् । असमवायिकारणनाशादपि तद् यथा यदै-
वापेक्षाबुद्धिस्तदैव परत्वाधारे पिण्डे कर्मततो यदैव परत्वा-
त्पत्तिस्तदैव दिक्पिण्डविभागस्ततो यदा परत्वसामान्यज्ञानं
तदा दिक्पिण्डसंयोगनाशः ततः सामान्यज्ञानादपेक्षाबुद्धि-
नाशस्तदैव दिक्पिण्डसंयोगनाशात् परत्वापरत्वयोर्नाशः
तत्र चापेक्षाबुद्धिनाशस्य परत्वनाशसमकालत्वान्न तन्नाशक-
त्वम्, नन्वसमवायिकारणनाशादपि गुणनाशे आत्मममःसं-
योगनाशादपि संस्कारादृष्टादीनां विनाशे बहु व्याकुलं स्या-
दिति चेन्न विप्रकृष्टत्वेन परत्वस्य व्यापनात् परत्वाधारस्या-
न्यत्र गमने विप्रकर्षाभावात् परत्वनिवृत्तिरावश्यकी न च त-
दा नाशकान्तरमस्तीत्यन्यथाऽनुपपत्त्या संयोगनाश एव ना-
शकः कल्पते, संस्कारादृष्टादेः कार्यस्य स्मृतिमुखादेश्विरेणा-
पि दर्शनान्न तन्नाशकल्पना, उपलक्षणञ्चैतत् अवधेर्दृष्टुश्च त-
द्देशसंयोगनाशादपि परत्वापरत्वे विनश्यतः युक्तेस्तुल्यत्वा-
त्, समवायिकारणनाशादपि क्वचित् परत्वनाशः तथाहि
यदा पिण्डावयवे समुत्पन्नेन कर्मणाऽव यथान्तराद्विभाग-
स्तदैवापेक्षाबुद्धिः, विभागात् पिण्डारम्भकसंयोगनाशः पर-
त्वोत्पत्तिः, अग्रिमक्षणे संयोगनाशाद् द्रव्यनाशः परत्वस-

मान्यज्ञानं, द्रव्यनाशात् परत्वंनाशोपेक्षाबुद्धिनाशश्च सामान्यज्ञानात्, तथाच यौगपद्यान्नापेक्षाबुद्धिनाशात् परत्वंनाश इति, क्वचिद् द्रव्यनाशापेक्षाबुद्धिनाशाभ्यां परत्वंनाशः तद्यथा पिण्डावयवे कर्मापेक्षाबुद्धेरुत्पादस्ततोऽवयवान्तरविभागः परत्वीत्युत्पत्तिः तत आरम्भकसंयोगनाशसामान्यज्ञाने ततो द्रव्यनापेक्षाबुद्धिनाशौ सतश्च परत्वंनाशः, क्वचिद् द्रव्यस्य संयोगस्य च नाशाभ्यां परत्वंनाशः तद् यथा यदा द्रव्यावयवविभागस्तदैवपिण्डकर्मापेक्षाबुद्धीरुत्पादस्तदनन्तरमवयवसंयोगनाशदिक् पिण्डविभागपरत्वीत्युत्पत्तयः ततो द्रव्यनाशदिक् पिण्डसंयोगनाशपरत्वंनाशसामान्यबुद्धयः ततो द्रव्यनाशदिक् पिण्डसंयोगनाशाभ्यां परत्वंनाशः सामान्यबुद्धेरपेक्षाबुद्धिनाश इति, क्वचित् संयोगनाशापेक्षाबुद्धिनाशाभ्यां परत्वंनाशः तद्यथा परत्वीत्युत्पत्तिपिण्डकर्मणी सामान्यज्ञानविभागौ अपेक्षाबुद्धिनाशदिक् पिण्डसंयोगनाशौ ततः परत्वंनाशः, क्वचित् समवाय्यसमवायिनिमित्तनाशेभ्यः तद्यथा परत्वीत्युत्पत्तिपिण्डावयवविभागपिण्डकर्माणि युगपत्, तदनन्तरं परत्वंनाशसामान्यज्ञानावयवसंयोगनाशदिक् पिण्डविभागाः तदनन्तरमपेक्षाबुद्धिनाशद्रव्यनाशदिक् पिण्डसंयोगनाशेभ्यो युगपदुत्पत्तेभ्यः परत्वंनाशपरत्वंनाशस्य वा दैशिकस्य नाशः, कालकृतयोस्तु परत्वापरत्वयोरसमवायिकारणनाशाधीनौ नाशौ नास्ति दैशिकयोर्दिक् पिण्डसंयोगनाशे सन्निकर्षविप्रकर्षनाशौ यथा न तथा कालिकयोरिति तयोः समवायिकारणनाशापेक्षाबुद्धिनाशात् द्वाभ्याञ्चेति त्रयः पक्षाः पूर्ववदूहनीयाः ॥२१॥

* कारणपरत्वात् कारणापरत्वाच्च ॥२२॥

कालिकपरत्वापरत्वे प्रति विशेषमाह ।

परत्वापरत्वयोः कारणं कालस्तस्य परत्वापरत्वे परत्वा-
समवायिकारणकालसंयोगीऽपरत्वासमवायिकारणकालसंयो-
गश्च लक्षणयोक्तः, अन्यथाऽनन्वयापत्तेः, न हि परत्वापरत्वा-
भ्यामेव परत्वापरत्वे उत्पद्येते तस्मात् परत्वापरत्वपदयोस्त-
दुत्पादककालसंयोगावधौ लक्षणया ॥२२॥

+परत्वापरत्वयोः परत्वापरत्वाभावोऽणुत्व

महत्त्वाभ्यां व्याख्यातः ॥२३॥

+कर्मभिः कर्माणि ॥२४॥

+गुणैर्गुणाः ॥२५॥

ननु परत्वेऽपि परत्वमपरत्वेऽप्यपरत्वं किं न स्यादित्यत
आह ।

एतानि सूत्राणि पूर्वमेव व्याकृतकल्पानि गृह्य व्याक्रियन्ते ॥
२३ ॥ २४ ॥ २५ ॥

+इहेदमिति चतः कार्य्यकारणयोः ससम

वायः ॥२६॥

परत्वापरत्वादीनां सूत्रमात्रसमवेतत्वमुक्तं ज्ञानसुखा-
दीनाञ्चात्मसमवेतत्वं तत्र समवाय एव क इति शिष्यजिज्ञासा ।

मामनुरुध्य बुद्धे रुद्धे गक्रमप्राप्ताया अपि लङ्घनात् समवाय-
परीक्षामाह ।

कार्यकारणयोरित्युपलक्षणम्, अकार्यकारणयोरित्यपि
द्रष्टव्यं तदुक्तं पदार्थप्रदेशाख्ये प्रकरणे “अयुतमिद्वानामा-
धार्थाधारभूतानां यः सम्बन्ध इहेतिप्रत्ययहेतुः स समवायः”
इति, असम्बन्धयोरविद्यमानत्वमयुतमिद्विः, इह कुण्डे दधि
इह कुण्डे बदराणोतिवत् इह तन्तुषु पट इह वीरणिषु कट
इह द्रव्ये द्रव्यगुणकर्माणि इह गवि गोत्वम् इहात्मनि ज्ञानम्
इहाकाशे शब्द इतीहबुद्धिरुत्पद्यमाना न विना सम्बन्धमुत्प-
त्तुमर्हति तेनानुमीयतेऽस्ति कश्चित् सम्बन्ध, न चासौ संयोग
एव, अन्यतरकर्मादीनां तदुत्पादकानामभावात् विभागपर्य-
वसानाभावाच्च सम्बन्धिनामयुतमिद्वत्वाच्च नियताधिकरणत-
यैवोन्नेयत्वात् अप्रत्यक्षत्वादेकत्वान्नित्यत्वाच्च । नन्वेकश्चेत्
समवायस्तदा द्रव्यत्वादीनां सङ्करप्रसङ्गः कर्मत्वादिसमवाय-
स्य द्रव्ये सम्भवात्, सैवम्, आधाराधेय नियमादेवामङ्करात्
यद्यपि य एव द्रव्यत्वसमवायः स एव गुणत्वकर्मत्वादीनाम-
पि तथापि तेषां न द्रव्यमाधारस्तत्र तेषामप्रतीतिः द्रव्येष्वेव
द्रव्यत्वं प्रतीयते गुणेष्वेव गुणत्वं कर्मस्त्वेव कर्मत्वं नत्वन्यत्रे
त्यन्वयव्यतिरेकदर्शनादेव नियमः, यथा कुण्डदधौः संयोगा-
विशेषेऽपि कुण्डमेवाधारो न दधौत्याश्रयाश्रयिभावनियम-
स्तथा व्यङ्गाव्यञ्जकशक्तिभेदादेवात्रापि नियम उपपत्स्यते न
हि द्रव्येण द्रव्यत्ववत् कर्मत्वाद्यप्यभिव्यज्यते तदुक्तम्,

“संविदेव हि भगवति वस्तूपगमे नः शरणम्” ।

इति, न ह्याधारत्वं प्रति विपरीता संविदस्ति, न हि भवति द्रव्यं कर्मेति, न वा भवति पटे तन्त्व इति, एतेन वायौ रूपसमवायेऽपि वायौ रूपमित्याधारता न वायोः प्रतीयते तस्मात् स्वभावशक्तिरेव सर्वत्र नियामिका, स चायं नित्य अकारणकत्वात् भावानां हि समवायिकारणादुत्पत्तिनियमः, तदनुरुद्धे च निमित्तासमवायिनी, तथाच समवायस्य समवायिकारणं यत् स्यात् तत् समवायान्तरेण तेनैव समवायेन वा, न तावदाव्यः. अनवस्थापातात्, न द्वितीयः, न हि स एव समवायः स्वेनैव समवायः सम्भवतीत्यात्माश्रयात्, तन्तुषु पटसमवायः पटे रूपसमवाय इति प्रतीतिः कथमिति चेत् स्वरूपसम्बन्धे समवायान्तराङ्गीकारेऽनवस्थापातात्, तर्हीति पटरूपमित्यपोहप्रत्ययः स्वरूपसम्बन्धे नैव स्यात् किं समवायेनेति चेन्न तत्रातिरिक्तसम्बन्धे बाधकाभावात्, तर्हीह भूतले घटाभाव इत्यत्रापि समवायः सम्बन्धान्तरं वा स्यादिति चेन्न स्वरूपसम्बन्धे नैव तदुपपत्तेः अन्यथा घटात्यन्ताभावान्यान्वाभावयोर्नित्ययोरनेकसमेतयोः सामान्यत्वापत्तेः प्रध्वंसस्य च समवेतकार्यत्वेन विनाशित्वापत्तेः प्रागभावस्य च समवेतानुत्पन्नत्वेनाविनाशित्वापत्तेश्च न च भावत्वं तत्र तन्वम्, भावत्वस्यापद्यत्वात्, अभावेऽस्त्येव वैशिष्ट्याख्यं सम्बन्धान्तरमिति भाट्टाः, तच्च यदि सर्वाभावव्यक्तीनामेकमेव वैशिष्ट्यं तदा घटवत्यपि घटाभाव प्रत्ययप्रसङ्गः घटाभाववैशिष्ट्ये नैव घटाभाववैशिष्ट्यसत्त्वात्, घट एव तत्र घटाभावधोप्रतिबन्धक इति चेत् वैशिष्ट्यसम्बन्धेन प्रतिबन्धकाभावस्यैव

तत्र सत्त्वात्, न चाश्रयस्वभाव एव तादृशो येन न तत्र घटा-
भावाभिव्यक्तिः, घटापसारणानन्तरं तत्रैव घटाभावप्रतीतिः ।
तवापि रूपनाशानन्तरं कथं न रूपवत्ताप्रत्ययः समवायस्य
नित्यत्वादेकत्वाच्चेति चेत्, रूपनाशादेव तदप्रतीतिः, समवा-
यप्रतिबन्धिः प्रत्यक्षमयूखे मोचित एवेत्यास्ताम् ॥ २६ ॥

+द्रव्यत्वगुणत्वप्रतिषेधो भावेन व्याख्यातः ॥ २७

द्रव्यादिभ्यः पञ्चभ्यो भेदं साधयन्नाह ।

भावः सत्ता, यथा सत्ता न द्रव्याद्यात्मिका विलक्षणबुद्धि-
वेद्यत्वात् तथा समवायोऽपि तत एव द्रव्यादिभ्यो भिन्नः द्र-
व्यत्वगुणत्वेत्युपलक्षणं कर्मत्वाद्यपि द्रष्टव्यम् ॥ २७ ॥

+तत्त्वमभवेन ॥ २८ ॥

एकत्वं साधयति ।

व्याख्यातमिति शेषः तत्त्वमेकत्वं भावेन सत्तया व्याख्या-
तम्, यथैका सत्ता सर्वत्र सदबुद्धिप्रवर्त्तिका तथैक एव सम-
वायः सर्वत्र समवेतबुद्धिप्रवर्त्तकः खलिङ्गाविशेषाद्विशेषलि-
ङ्गाभावाच्च न हि समवायस्य विशेषलिङ्गं भेदकं लिङ्गमाक-
लयामी येन नानात्वमभ्युपगच्छामः, अतएव नित्यः देशका-
लादिभेदेऽप्यभिन्नस्य सत्तावदेवानित्यत्वायोगात्, ननु समवा-
यो यद्ययं सम्बन्ध एव तदा तन्तुपटयोः पटरूयोर्वा विशेषः
स्यादिति चेन्न युतसिद्धभावाद्भिन्नोपपत्तेः न हि रूपरू-
पवतोऽवयवावयविनोर्वासम्बन्धयोर्विद्यमानत्वमस्ति येन वि-
शेषः स्यात्, युतसिद्धिरेवापाद्यत इति चेन्न कदाचिदपि त-
थाऽननुभवेनापाद्यबाधात् । समवायो नानाऽनित्यश्चेति प्रा-

भाकरास्तच्चानुपपन्नं रूपं नष्टमिति हि प्रत्ययो न तु रूपस-
मवायो नष्ट इति कस्यापि प्रत्ययः । प्रत्यक्षः समवाय इति नै-
यायिकास्तदप्यनुपपन्नं समवायोऽतीन्द्रियः आत्मान्यत्वे स-
त्यसमवेतभावत्वात् मनोवत् कालादिवद्वा ॥ २८ ॥

इति श्रीशाङ्करे वैशेषिकसूत्रोपस्कारे सप्तमाध्यायस्य
द्वितीयमाह्निकम् ।

समाप्तश्चायं सप्तमाध्यायः ।

अष्टमाध्याये प्रथमान्हिकम् ।

+द्रव्येषु ज्ञानं व्याख्यातम् ॥१॥

शिष्यजिज्ञासानुरोधात् क्रमलङ्घनमिदानीमुद्देक्रममा-
लम्बते तत्र बुद्धिपरीक्षा अष्टमाध्यायार्थः, आत्मसाधनाय पूर्वं
बुद्धिरुक्ता तां स्मारयन्नाह ।

द्रव्ये ध्विति विषयेण विषयिणं तृतीयाध्यायमुपलक्षयन्ति
“इन्द्रियार्थप्रसिद्धिरिन्द्रियार्थेभ्योऽर्थान्तरस्य हेतुः” “आत्मे-
न्द्रियार्थसन्निकर्षाद्यन्निष्पद्यते तदन्यत्” इत्येताभ्यां सूत्राभ्यां
ज्ञानं व्याख्यातमित्यर्थः तत्र “बुद्धिरूपलब्धिर्ज्ञानं प्रत्यय इति
पर्यायाः” इति समानतन्त्रे बुद्धिलक्षणे साङ्ख्यमतनिरासार्थं
पर्यायाभिधानम् । साङ्ख्या हि बुद्ध्यादिशब्दानामर्थभेदसाच-
क्षते तथाहि सत्त्वरजस्तमसां साम्यावस्था प्रकृतिः, सा चैकैव
पुरुषास्तु परं भिद्यन्ते, ते च कूटस्था नित्वा अपरिणामिनो
नित्यचैतन्यस्वभावाः, ते च पङ्गवोऽपरिणामित्वा, प्रकृतित-

स्वप्ना जडत्वात्, यदा विषयभोगेच्छा प्रकृतिपुरुषभेददिदृ-
क्षा च प्रकृतेर्भवति तदा सा पुरुषोपरागवशात् परिणमते,
तस्याश्चाद्यः परिणामो बुद्धिरन्तःकरणविशेषः, बुद्धिरेव मह-
त्तत्त्वं तदुक्तम् “प्रकृतेर्महान्” इति, सा च बुद्धिदर्पणवन्निर्म-
ला, तस्याश्च बहिरिन्द्रियप्रणाडिकया विषयाकारो यः परि-
णतिभेदो घट इति पट इत्याद्याकारस्तज्ज्ञानं वृत्तिरिति
चाख्यायते, स्वच्छायां बुद्धौ वर्तमानेन ज्ञानेन चैतन्यस्य पुरु-
षस्य भेदऽग्रहादहं जानामीति योऽभिमानविशेषः सैवोपल-
ब्धिः, स्वक्चन्दनादिविषयसन्निकर्षादिन्द्रियप्रणाडिकयैव सु-
खदुःखाद्याकारो बुद्धेरेव यः परिणामविशेषः स प्रत्ययः, अत
एव ज्ञानसुखदुःखेच्छाद्वेषप्रयत्नसंस्कारधर्माधर्माः सर्व एव
बुद्धेः परिणामविशेषाः सूक्ष्मात्रया प्रकृतावेव वर्तमाना
अवस्थाभेदादाविर्भवन्ति तिरो भवन्ति च, पुयुषस्तु पुष्करप-
लाशवन्निर्लेपः प्रतिबिम्बते परं बुद्धावति यन्मन्यते तदनेन
प्रर्थयाभिधानसूचितप्रमाणेन निराक्रियते तथाहि बुद्धिशब्दो
यदि बुध्यतेऽनयेति करणव्युत्पन्नस्तदा मन एव तत्पर्यवस्यति
न च मनः प्रत्यक्षम्, बुद्धिस्त्वहं बुध्ये इति प्रत्यक्षवेद्यैव, न
चान्तःकरणस्य ज्ञानादयो धर्माः, कर्तृधर्मत्वेनैव तेषां सिद्धेः
भवति हि अहं जाने अहं प्रत्ये मि अहमुपलभे इत्यहन्त्वसा-
मानाधिकरण्येन प्रतिभासः, अभिमानोऽसाविति चेत् ता-
त्त्विकत्वे बाधकाभावात्, पुरुषस्यागन्तुकधर्माधारत्वं कूट-
स्थत्वं तदेव बाधकमिति चेन्नागन्तुकधर्माधारत्वेऽपि नित्यत्व-
सम्भवात् न हि धर्मी धर्मश्चेत्येकं तत्त्वं येन धर्कोत्यादधिना-

शावेव धर्म्युत्पादविनाशौ स्यातां, तथाच य एव चेतयते स एव बुध्यते जानात्युपलभते प्रत्येति चेति नार्थान्तरकल्पना युक्तेति दिक् ॥ १ ॥

+तत्रात्मा मनश्चाप्रत्यक्षे ॥२॥

तच्च ज्ञानं द्विविधं विद्या चाविद्या च, विद्या चतुर्विधा प्रत्यक्षलैङ्गिकस्मृत्यार्पणलक्षणा, अविद्याऽपि चतुर्विधा संशय-विपर्ययस्वप्नानध्यवसायलक्षणा, तच्च यल्लैङ्गिकं तदतिन्द्रिय-जम्, कुत एतदित्वाह ।

आत्माऽत्र परमात्मा स्वात्मा वा स्वात्मनि मानस्य काचि-त्काहम्प्रत्ययस्याहं गौरः कृशो भहाबाहुरित्यादिप्रत्ययतिर-स्कृतत्वात् स्वात्मनोऽप्यप्रत्यक्षतोक्षा, चकारादाकाशकालदि-शां वायोः परमाणूनाञ्च द्रव्याणामुवग्रहः । इन्द्रियजमपि द्विविधं सर्वज्ञोयमसर्वज्ञोच्च, सर्वज्ञीयं योगजधर्मलक्षणया प्रत्यासत्त्या तत्तत्पदार्थसार्थज्ञानं, तथाहि परमाणवः प्रसक्ताः प्रमेयत्वादभिधेयत्वात् सत्त्वात् । सामग्रीविरहात् कथमेवं म-हत्त्वस्यापि प्रत्यक्षं प्रति कारणत्वात् न च दिगादयो रूपवन्त इति चेन्न योगजधर्मसहकारिणा मनसैव तत्सम्भवात् तदुप-ग्रहाच्चक्षुरादिना वा, अचिन्तप्रभावो हि योगजो धर्मो न सहकार्यन्तरमपेक्षते । विवादाध्यासितः पुरुषो न सर्वज्ञः पु-रुषोनसर्वज्ञःपुरुषत्वादहमिवेत्यादितुप्राभाकरोनमीमांसाभि-न्नः पुरुषत्वादहमिवेत्यादिवद्विपक्षबाधकतर्कशून्यत्वादप्रयोज-कम्, असर्वज्ञोयञ्च प्रत्यक्षं द्विविधं सविकल्पकानिर्विकल्पकञ्च,

सविकल्पकं ज्ञानं न प्रमाणमिति किञ्चिदिदं नागादयः तथा हि अभिलापसंसर्गयोग्यप्रतिभासं हि तत्, न ह्यभिलापेन नाम्ना सम्भवत्यर्थस्य सम्बन्धा येन घट इति पट इति वा नामानुरञ्जितः प्रत्ययः स्यात्. न च जात्यादि परमार्थसत्, येन तद्वैशिष्ट्यं विषयेषु इन्द्रियेण गृह्येत, न च सतः स्वलक्षणासता सम्बन्धः सम्भवति. न चासत् इन्द्रियगोचरः, तस्मादिन्द्रियेणालोचनं जन्यते आलोचनमहिम्ना च सविकल्पकमुत्पद्यमानं तत्रार्थं प्रवर्तयत् प्रत्यक्षमिति चोच्यते इति, तच्चैतदनुपपन्नमभिलापसंसर्गयोग्यप्रतिभासञ्च भवेत् प्रमाणञ्चेन्द्रियसन्निकर्षजन्यं स्यादिति सन्दिग्धव्यतिरेकित्व, नामवैशिष्ट्यञ्च चाक्षुषज्ञाने सम्भवत्येव, सुरभिचन्दनमिति वदुपनीतभानसम्भवात् यद्वा संज्ञावैशिष्ट्यं प्रत्यक्षज्ञाने न भासते संज्ञायाः स्मरणमात्रम्. स्मृतैव सा अर्थव्यावर्त्तिका, अभावज्ञाने प्रति योगिस्मरणवत्, जात्यादिकञ्च वस्तुभूतं साधितमेवातः सविकल्पकमपीन्द्रियार्थसन्निकर्षजत्वात् प्रत्यक्षम् । ननु निर्विकल्पकं न व्यवहारप्रवर्त्तकं न वा व्यवहारविषय इति किन्त्वत्र प्रमाणमिति चेत् सविकल्पकमेव, तद्धि विशिष्टज्ञानम्, न च विशेषणज्ञानमन्तरेण तदुत्पद्यते विशिष्टज्ञाने हि विशेषणज्ञानविशेष्येन्द्रियसन्निकर्षतदुभयासंसर्गाग्रहस्य कारणत्वावधारणात् ॥ २ ॥

+ज्ञाननिर्देशे ज्ञाननिष्पत्तिविधिरुक्तः ॥३॥

यत्र यथा ज्ञानं यत्कारणकञ्च तद्विषदयितुमाह ।

ज्ञानान्तरान्निर्देष्टव्यं यत्प्रकारकं यद्विषयकं यद्धर्मकं तत्र
ज्ञाननिर्देशे कर्तव्ये ज्ञानस्य निष्पत्तिविधिरुत्पत्तिप्रकार
उक्तः उच्यते इत्यर्थः आदिकर्माणि क्लाविधानात् ॥ ३ ॥

+गुणकर्मसु सन्निकर्षेषु ज्ञाननिष्पत्तेर्द्रव्यं
कारणम् ॥४॥

कोट्टशो निष्पत्तिविधिस्तमाह ।

गुणेषु रूपादिषु कर्मसु चोत्क्षेपणादिषु यज्ज्ञानं निष्प-
द्यते तत्र द्रव्यं कारणं योग्यद्रव्यनिष्ठमेव तदुभयं गृह्यत इति
द्रव्ययोग्यतैव तत्र तन्त्रम्, सन्निकर्षश्च तेषां द्रव्यघटित एव
संयुक्तसमवायेन तेषां ग्रहणात्, यद्यपि विषक्तचम्पकावयव-
कर्पूरभागानामयोग्यानां गन्धो गृह्यते तथापि सन्निकर्षघटकं
तत्रायोग्यमपि द्रव्यमपि द्रव्यमेव, यद्यपि शब्दग्रहे द्रव्ययो-
ग्यता न तन्त्रं तत्रापि तत्रैव समवतः शब्दो गृह्यत इति त-
देव तन्त्रम्, नन्वदृष्टसन्निकर्षकल्पना कुतः क्षियते इति चेन्न
ज्ञाननिष्पत्तेः कार्येण हि कारणमवश्यं कल्पनीयमिति भावः ॥४॥

+सामान्यविशेषेषु सामान्यविशेषाभावात्त-

त एव ज्ञानम् ॥५॥

अपरं ज्ञाननिष्पत्तिविधिमाह ।

सामान्यं सत्ता तस्य विशेषा द्रव्यत्वगुणत्वकर्मत्वानि ए-
वमेतेषामपि सामान्यानां विशेषाः पृथिवीत्वादिरूपत्वाद्यु-

त्क्षेपणत्वादीनि, तत्र द्रव्यगतानां सामान्यानां तत एव योग्याश्रयविशेषादेव तन्निरवधनाच्च संयुक्तसमवायात् संयुक्तसमवेतसमवायात् समवेतसमवायाच्च सार्वेन्द्रियं ज्ञानं गुणत्वे च संयुक्तसमवेतसमवायात् शब्दत्वकत्वादी समवेतसमवायात् सत्तायाः संयुक्तसमवायात् संयुक्तसमवेतसमवायात् समवेतसमवायाच्च सार्वेन्द्रियं ज्ञानम्, गुणत्वे च संयुक्तसमवायः समवायश्च न प्रत्यासत्तिरिति, ननु तत एव स्वाश्रयसन्निकर्षादेवेत्यवधारणानुपपत्तिः यतः सामान्ये विशेषेषु च पृथिवीत्वादिषु सामान्यविशेषान्तरमस्त्येव तत्सन्निकर्षोऽपि कारणमेवात आह सामान्यविशेषाभावादिति न हि सामान्यविशेषेषु सामान्यविशेषा वर्तन्ते अनवस्थाप्रसङ्गात् तेषां परस्परं भेदप्रतीतिः स्वरूपत् एव, गवेतरावृत्तित्वे सति सकलगोष्ठित्वलक्षणोपाधिसम्भेदाद्वा, एवं घटत्वादावपीति ॥ ५ ॥

*** सामान्यविशेषापेक्षं द्रव्यगुणकर्मसु ॥६॥**

ननु सामान्यविशेषेषु सामान्यविशेषाभावाद्यथा तन्निरपेक्षमेव ज्ञानं तथा द्रव्यगुणकर्मसुपि किं तन्निरपेक्षमेव, नेत्याह ।

ज्ञानमुत्पद्यते इति प्रकृतम्, द्रव्यगुणकर्मसु द्रव्यत्वगुणत्वकर्मत्वविशिष्टबुद्धिस्तावदस्ति विशिष्टज्ञानञ्च विशेष्यविशेषणेन्द्रियसन्निकर्षादुत्पद्यते इति सामान्यविशेषापेक्षा तत्रावश्यकी. भवति हि द्रव्यमिदं गुणोऽयं कर्मदमिति विशिष्टज्ञानमिति भावः ॥६॥

+द्रव्ये द्रव्यगुणकर्मापेक्षम् ॥७॥

तत् किं द्रव्येऽपि सामान्यविशेषमात्रापेक्षमेव ज्ञानमत
आह ।

ज्ञानमुत्पद्यते इति प्रकृतं घण्टावान् शुक्लो गौर्गच्छतीति
ज्ञानम्, तच्च द्रव्यं घण्टाविशेषणम्, शुक्ल इति गुणः, गच्छती-
ति कर्म, तथाच नागृहीतविशेषणा विशिष्टप्रतीतिर्न वा वि-
शेषणसम्बन्धमन्तरेणेति भवति द्रव्यज्ञाने द्रव्यगुणकर्मापेक्षेति
भावः ॥ ७ ॥

•गुणकर्मसुगुणकर्माभावाद्गुणकर्मापेक्षं न
विद्यते ॥८॥

तत् किं गुणकर्मणोरपि गुणकर्मापेक्षा नेत्याह ।

ज्ञानमिति शेषः । गुणे गुणविशिष्टबुद्धेः कर्मसु कर्मविशि-
ष्टबुद्धेरभावात् गुणकर्मापेक्षा न तद्वत्तुद्धिः, न हि गुणे गुणो
न वा कर्मसु कर्म, येन तत्रविशेषणत्वन भासेतेति भावः ॥ ८ ॥

•समवायिनः श्वेत्याच्छ्वेत्यबुद्धेश्च श्वेते बुद्धि-
स्ते एते कार्यकारणभूते ॥९॥

ननु गुणकर्मणोः स्फुरणाद्गुणबुद्धौ कर्मबुद्धौ च कथं न
गुणकर्मापेक्षेत्याशङ्क्य प्रकरणान्तरमारभते ।

समवायिन इत्याभिधातात् सम्बन्धस्य कारणतामाह । त-
थाच गुणे गुणसमवायाभावात् कर्मसु कर्मसमवायाभावाच्च

न वत्तज्ज्ञाने गुणकर्मादिना विशेषणत्वेन, विशेष्यत्वेन त्व-
स्थेव, एवञ्च श्वेतः शङ्ख इत्यादिप्रतीती श्वेत्यसमवायस्य श्वे-
त्यविशेषणज्ञानस्य च कारणत्वमित्युक्तं तथाच विशेषणस-
म्बन्धविशेषणतज्ज्ञानानां विशिष्टप्रत्यक्षप्रमां प्रतिकारणत्व-
मिति तेन पूर्वोक्तं सर्वं सिध्यति ॥ ८ ॥

+द्रव्येष्वनितरेतरकारणाः ॥१०॥

ननु यथा घटपटानित्यत्र द्रव्यापेक्षं द्रव्यज्ञानम्, तथाऽयं
स्तम्भो, अयं कुम्भ इत्यादावपि द्रव्याविशेषणकबुद्धौ द्रव्यबुद्धिः
कारणं तथाच कापि प्रथमतो द्रव्यबुद्धिर्न स्यादित्यत आह ।

बुद्ध्य इति शेषः । स्तम्भज्ञानानन्तरकालेनमपि कुम्भज्ञा-
नंनस्तम्भज्ञानकार्यंस्तम्भस्यकुम्भं प्रतिविशेषणत्वायोगात् ॥१०॥

*कारणायौगपद्यात् कारणक्रमाच्च घटपटा-
दिबुद्धीनां क्रमो न हेतुफलभावात् ॥११॥

ननु घटपटादिबुद्धीनां क्रमो दृश्यते क्रमश्च कार्यकारण-
भावघटित एवेत्यत आह ।

कारणक्रमाधीनो घटपटादिबुद्धीनां क्रमो, न हेतुफल-
भावाधीनः, कारणक्रम एव कथमत आह कारणायौगपद्या-
दिति बुद्धीनां यौगपद्यं प्रतिषिद्धमतो ननाबुद्धिकारणानाम-
पि न यौगपद्यम्, यदि तु कारणयौगपद्यं भवेत्तदा कार्ययौ-
गपद्यमप्याप्रयेत, तथाच युगपज्ज्ञानानुत्पत्तिर्मनसो लिङ्ग-
मिति बहुभज्येतेति भावः ॥ ११ ॥

इति श्रीशाङ्करे वैशेषिकसूत्रोपस्कारेऽष्टमाध्यायस्य

प्रथमाह्निकम् ।

द्वितीयाह्निकम् ।

+अयमेष त्वया कृतं भोजयैनमिति बुद्धु-
पेक्षम् ॥१॥

प्रात्यक्षिकस्य सविकल्पकस्य निर्विकल्पकस्य च ज्ञानस्य
निष्पत्तिविधिमभिधायेदानीं विशिष्टवैशिष्ट्यप्रत्यक्षमभिधा-
तुमेकदेशमाह ।

सन्निकृष्टे वस्तुनि तावदयमिति बुद्धिरुत्पद्यते, विप्रकृष्टे
च वस्तुन्ये ष इति, क्रियायां स्वतन्त्रोयमिति बुद्धिमपेक्ष्य त्व-
येति कर्तृत्वोपरक्ता बुद्धिः, दारणव्यापारविषयत्वबुद्धिमपेक्ष्य
कृतमिति कर्मबुद्धिः, अयं भुजिक्रियायां कर्त्ता प्रयोजकश्चाय-
मिति बुद्धिमपेक्ष्य भोजयेति, नियोज्यनियोक्तृ व्यापारस्य विषयो-
ऽयमिति बुद्धयपेक्षमेवमिति एवमन्यदपि बुद्धयपेक्षमूहनीयम् ॥१॥

+दृष्टेषु भावाददृष्टेष्वभावात् ॥२॥

अन्वयव्यतिरेकपरिच्छेदमेवैतदित्याह ।

यदाऽयमिति बुद्धेः सन्निकृष्टो विषयः, एष इति बुद्धेर्वि-
प्रकृष्टोऽपि बुद्ध्याकृष्टो विषयः, त्वयेति बुद्धेः सन्निकृष्टः कर्त्ता
विषयः, कृतमिति बुद्धेः कर्मविषयः भोजयेति बुद्धेर्नियोज्य-
नियोक्तारो विषयो, एनमिति बुद्धेस्तदुभयव्यापारो विषयः.
सन्निकृष्टो भवति तदैतादृशी बुद्धिरुत्पद्यते, अदृष्टेषु तु विष-
येषु नैताबुद्ध्यः प्रादुर्भवन्तीत्यन्वयव्यतिरेकस्यैवैतदित्यर्थः ॥२॥

+अर्थ इति द्रव्यगुणकर्मसु ॥३॥

इदानीं प्रकरणान्तरमारभते ।

एतेषां द्रव्यगुणकर्मसामर्थ्यमानत्वं तेन तेन विधिनोक्तं तेन तेषु त्रिषु वैशिष्टिकाणामर्थं इति परिभाषा, अर्थपदेन त्रयाणामुपस्थितेः, तदुक्तं प्रशस्तदेवाचार्यैः “त्रयाणामर्थशब्दाभिधेयत्वञ्च” इति ॥ ३ ॥

+द्रव्येषु पञ्चात्मकत्वं प्रतिषिद्धम् ॥४॥

प्रकरणान्तरमवतारति ।

द्रव्येऽपि द्रव्यपदार्थनिरूपणप्रकरणमुपलक्षयति प्रत्यक्षाप्रत्यक्षाणामित्यादिसूत्रेण शरीरादीनां पञ्चात्मकत्वं पञ्चभूतत्वकत्वं प्रतिषिद्धं निराकृतम् । यथा शरीरस्य न नानाप्रकृतिकत्वं तथा वक्ष्यमाणानां प्राणादीनामिन्द्रियाणामपि, तेन तेषां प्रतिनियतगुणगुहकत्वं सिध्यतीति भावः ॥ ४ ॥

*भूयस्त्वाद् गन्धवत्त्वाच्च पृथिवी गन्धज्ञाने प्रकृतिः ॥५॥

यदर्थमिदमारब्धं तदाह ।

गन्धो ज्ञायतेऽनेनेति गन्धज्ञानं प्राणं तत्र पृथिवी पृथिवीमात्रं प्रकृतिः उपादानकारणम्, कुत एतदित्यत आह गन्धवत्त्वात् न हि गन्धवत् निर्गन्धेनारभ्यते इत्युक्तम्, गन्धवत्त्वञ्च बहिरिन्द्रियाणां ग्राह्यजातोयगुणवत्त्वनियमात् सिद्धम्, तर्हि पार्थिवत्वाविशिष्टेऽपि शरीरावयवान्तराणां न गन्धव्यञ्जकत्वं किन्तु प्राणस्यैवेति कुतो नियम इत्यत आह भूय-

स्वादिति इतरद्रव्यानभिभूतैः पार्थिवावयवैरारब्धत्वमेव भूय
स्त्व' पारिभाविकञ्चैतद्भूयस्त्व' समानतन्त्रेऽपि ॥ ५ ॥

+तथापस्तेजोवायुश्च रसरूपस्पर्शाविशेषात् ६

इन्द्रियानन्तरेऽप्येतदतिदिशति ।

रसनचक्षुष्टुगिन्द्रियाणां प्रकृतिरिति शेषः, तेन यथासं-
ख्य' रसनादीनामवादयः प्रकृतयः, तत्तत्प्रतिनियतार्थग्राह-
कत्वात्, अत्रापि नियमे भूयस्त्वमेव तन्त्रम्, रसादिमत्त्वे च
रसनादीनां ग्राह्यजातीयविशेषगुणवत्त्वनियम एव प्रमाण-
मित्युक्तम्. एवञ्च विग्रिष्टादृष्टोपगृहीतकर्णशष्कुल्यवच्छिन्नो
नभोदेश एव ओचम् ॥ ६ ॥

इति श्रीशाङ्करे वैशेषिकसूत्रोपस्कारेऽष्टमाध्यायस्य
द्वितीयमाह्निकम् ।

समाप्तश्चायमष्टमोऽध्यायः ।

नवमाध्याये पृथमाह्निकम् ।

+क्रियागुणव्यपदेशाभावात् प्रागसत् ॥७॥

संयोगसमवायान्यतरसन्निकर्षजलौकिकप्रत्यक्षनिरूपणान-
न्तरं तदितरप्रत्यामत्तिजन्यलौकिकालौकिकप्रत्यक्षव्युत्पादन-
फलकं नवमाध्यायमाह ।

कार्यमिति शेषः, प्रागिति कार्योत्पत्तेः प्राक्, कार्यं घ-
टघटादि, असत् तत्कालीनस्वजनकाभावप्रतियोगीत्यर्थः, अ-
त्र हेतुः क्रियागुणव्यपदेशाभावात्, यदि तदानीमपि कार्यं

घटादि सदेव स्यात् तदा क्रियावत्त्वेन गुणवत्त्वेन च व्यप-
दिश्येत, यथोत्पन्ने घटे घटस्तिष्ठति घटश्चलति रूपवानयं
दृश्यते घट इत्यादिप्रकारेण व्यपदिश्यते न तथोत्पत्तेः प्रागपि
व्यपदेशोऽस्ति तेन गम्यते तदानीमसन्निति, स च व्यूह्यमा-
नेषु वोरणेषु योज्यमानेषु तन्तुषु चक्रारूढायां मृदि कुला-
लादिव्यापारेषु अनुवर्त्तमानेषु भविष्यत्यत्र कटः पटो घटो
वेति सार्वलोकिकी प्रत्यक्षप्रतीतिः, चक्षुर्विस्फारणनन्तरं जा-
यमानत्वात्, न च संयोगसमवायान्यतरघटिता प्रभवति, त-
स्मादिन्द्रियसम्बद्धविशेषणता प्रत्यासत्तिरत्र तन्त्रम्, ननु चा-
न्योन्याश्रयः सत्यां विशेषणतायां तत्प्रतीतिः प्रतीतौ च वि-
शेषणतेति चेन्न विशेषणता हि सदेव तदुक्तं न्यायवार्त्तिके
“समवायेऽभावे च विशेषणविशेष्यभावः” इति, स चायं प्रा-
गभावः प्रतियोगिजनकः न हि घटे जाते स एव घटस्तदा-
नीमेवोत्पद्यते तत्र कारणान्तरसत्त्वेऽपि कारणवैकल्यमनुस्मि-
यमाणं स्वप्रागभाववैकल्यमेवानुसर्तुमर्हति, तद्घटोत्पत्तौ
स एव घटः प्रतिबन्धक इति चेत्तर्हि प्रतिबन्धकाभावत्वेन
तस्य कारणत्वमवर्जनीयम्, ननु यदि घट एव तस्याभावस्त-
दा घटे नष्टे तदुन्मज्जनापत्तिरिति चेन्न घटनाशस्यापि तद्वि-
रोधित्वात् न हि विरोधिसत्त्वकालेऽपि विरोध्यन्तरप्रादुर्भाव-
इति, न ह्यनयोर्देशकतो विरोधो येन गोत्वाश्वत्ववत् समान-
कालीनत्वं स्यात् किं तर्हि कालकृतस्तथाच कथमेककाला-
वस्थायित्वम्वेत् ॥ १ ॥

*सदसत् ॥२॥

तलमिति प्रतीतिः, नित्यञ्च, कदाचिदपि घटपटयोस्तादा-
त्म्यासम्भवात् ॥ ४ ॥

+यच्चान्यदसदतस्तदसत् ॥५॥

इदानीं चतुर्थमभावमत्यन्ताभावाख्यमाह ।

अतः पूर्वोक्तादभावत्रयात्, यदन्यदसत् तदसत्, तदत्य-
न्तासत्त्वम्, असदित्युभयत्र भावप्रधानो निर्देशः, तत्रैकमस-
दुद्देश्यपरमसद्विधेमम्, तथाचोक्ताभावत्रयभिन्नो योऽभावः
सोत्यन्ताभाव इति पर्यवसन्नोऽर्थः, तत्र प्रागभावस्य उत्तरा-
वधिकत्वम्, प्रध्वंसस्य पूर्वावधिकत्वम्, अन्योन्याभावस्य प्रति-
वोगिसमानाधिकरणत्वमत्यन्ताभावस्य तु त्रितयवैधर्म्यमत-
स्तुष्टोऽयमभावः ॥ ५ ॥

+असदिति भूतप्रत्यक्षाभावात् भूतस्मृतेर्वि-
रोधिप्रत्यक्षवत् ॥६॥

इदानीं प्रकरणान्तरमारभते तत्र प्रध्वंषे तावत् प्रत्यक्ष-
सामग्र्योमाह ।

असदित्येतिकारेण प्रत्यक्षाकारं ज्ञानमाह तेनासन् घटः
नष्टो घटः, ध्वस्त इदानीं घट इति प्रत्यक्षप्रतीतिरस्ति तत्र
दृष्टान्तो विरोधिप्रत्यक्षवदिति विरोधिनी घटादेर्यथा स्पष्टं
प्रत्यक्षं तथा तत्प्रध्वंसस्यापि, तत्र कारणमाह भूतप्रत्यक्षाभा-
वादिति भूतलस्य उत्पद्य विनष्टस्य घटादेः प्रत्यक्षाभावात् ए-
तेन योग्यानुपलब्धिमाह, तत्र चायं तर्कः सहकारी, यद्यत्र
घटोऽभविष्यत् भूतलमिवाद्रक्ष्यत न च दृश्यते तस्मान्नास्तीति

सहकार्यन्तरमाह भूतस्मृतेरिति भूतस्य प्रतियोगिनो घटा-
देः स्मृतेरिति प्रतियोगिस्मरणमुक्तम् ॥ ६ ॥

+तथाऽभावे भावप्रत्यक्षत्वाच्च ॥७॥

प्रागभावे प्रध्वंसप्रत्यक्षताप्रकारमतिदिशन्नाह ।

सामान्यवाच्यप्रयमभावशब्दः प्रकरणात् प्रागभावपरः
यथाप्रध्वंसे प्रत्यक्षज्ञानं तथा प्रागभावेऽपि, कुतः भावप्रत्यक्ष-
त्वात् भावस्य व्यूह्यमानवीरणादेः प्रत्यक्षत्वात् प्रत्यक्षेण वि-
षयीक्रियमाणत्वात्, यद्वा भावस्याधिकरणस्य प्रतियोगिनश्च
प्रत्यक्षत्वात् योग्यत्वादित्यर्थः संसर्गाभावग्रहेऽधिकरणयोग्य-
तार्याः प्रतियोगियोग्यतायाश्च तन्त्रत्वात्, चकारात् प्रतियो-
गिस्मरणमुक्तञ्च तर्कं समुच्चिनोति, अनादरेरपि प्रागभावस्या-
नन्तस्यापि प्रध्वंसस्यावस्थाविशेषमात्रे प्रत्यक्षत्वम् ॥७॥

+एतेनाघटोऽगौरधर्मश्च व्याख्यातः ॥८॥

अन्योन्याभावस्य प्रत्यक्षतामाह ।

एतेनेति प्रतियोगिस्मरणाधिकरणग्रहणप्रागुक्ततर्कानति,
योग्यानुपलम्भः सर्वत्र समानः, चकार उक्तसमुच्चयार्थः, अध-
र्म इत्यतोन्द्रियस्यापि धर्मस्य सुखज्ञानादावधिकरणेऽन्योन्या
भावस्य प्रत्यक्षतां वदन् अन्योन्याभावग्रहे प्रतियोगियोग्यता
न तन्त्रं किन्त्वधिकरणयोग्यतामात्रं तन्त्रमित्युपदर्शयति, क-
थमन्यथा स्तम्भः पिशाचो न भवतीति पिशाचान्योन्याभावः
स्तम्भे गृह्येत, स्तम्भात्मतया पिशाचानुपलम्भस्य तदन्योन्या-
भावग्राहकत्वात्, तस्याप्यनुपलम्भस्य प्रतियोगिसत्त्वविरोधि-
त्वात्स्तम्भे पिशाचतादात्म्ये सत्यनुपलम्भानुपपत्तेः । तनु

प्रिशाचतादात्म्यमिह न प्रतियोगि, किन्तर्हि पिशाचः, स च
स्तम्भे वर्तमानोऽपि गुरुत्ववन्नोपलभ्यते इति तदनुपलम्भः प्र-
तियोगिसत्त्वविरोधी न भवतीति चेन्न प्रतियोग्यनुपलम्भवत्
प्रतियोगितावच्छेदकानुपलम्भस्याप्यभावग्रहकारणत्वात्, ननु
प्रतियोगित्वग्रहाधीनोन्योन्याभावग्रहः प्रतियोगित्वच्चान्यो-
न्याभावविरहात्मत्व ततश्चान्योन्याभावग्रहाधीन एवान्योन्या-
भावग्रह इति चेन्नाधिकरणावृत्तित्वेन ज्ञायमानो धर्म एव
प्रतियोगितावच्छेदको न तु प्रतियोगितावच्छेदकत्वेनापि
तदग्रहस्तन्वमित्युक्तत्वात् ॥ ८ ॥

*अभूतं नास्तीत्यनर्थान्तरम् ॥९॥

अथेदानीमत्यन्ताभावप्रत्यक्षतामाह ।

भूतमिदानीं नास्तीतिप्रतीतिध्वंसमालम्ब्यते भूतत्वं नो-
ल्लिखति किन्त्वदं नास्तीतिमात्रील्लेखिनी प्रत्यक्षप्रतीतिर-
त्यन्ताभावमालम्ब्यते, अभूतमित्युत्पादविनाशानालम्बनत्वं
द्योतयति, अनर्थान्तरत्वमपि तदभिप्रायक्रमेव, यथा जले पृ-
थिवीत्वं नास्ति पृथिव्यां न जलत्वमिति, यदि हि जलावय-
विनि पृथिवीत्वं स्यात् उपलभ्येत न चोपलभ्यते तस्मान्ना-
स्तीति तर्कपुरस्कारोऽत्रापि द्रष्टव्यः । एवञ्च यद्वस्तु यत्र न
कदाऽपि भविष्यति न च कदाचिद्भूतं तस्य वस्तुनस्तत्रात्य-
न्ताभावो मन्तव्यः । भूतभविष्यतोश्च तत्र प्रध्वंसप्रागभावाल-
म्बन एव तत्राधिकरणे नास्तीतिप्रत्ययः । अतएवायमात्य-
न्तिकस्त्रैकालिक इत्यभिधीयते ॥ ९ ॥

+नास्ति घटो गेहे इति सतो घटस्य गेहसंस-

गर्भप्रतिषेधः ॥१०॥

ननु गेहे घटाभावो नात्यन्ताभावः कदाचित्तत्र घटस्त्वात्, नापि प्रागभावप्रध्वंसौ, तयोः समवायिकारणमात्रवृत्तित्वात्, नाप्युत्पादविनाशशीलोऽत्यन्ताभाव एव, आत्यन्तिकश्चोत्पादविनाशशीलश्चेति विरोधात्, नापिचतुर्थ एवायं संसर्गाभावः, तस्य त्रैविध्यविभागव्याघातादित्यत आह ।

गेहे घटस्य यः संसर्गः संयोगस्तस्य प्रतिषेधः, स च यदि कदाचिदपि न घटस्तदात्यन्ताभाव एव, भविष्यतः प्रागभावो भूतस्य प्रध्वंसाभावः । तर्हि घटसंसर्गो गेहे नास्तीति प्रतीत्या भवितव्यमिति चेत् प्रतीत्या भवितव्यमिति कोऽर्थः, यदि तद्विषयया प्रतीत्या भवितव्यमित्यापादनार्थस्तदेष्टापत्तिः अथ तदुल्लेखिन्येति, तदा गेहे इत्यधिकरणोल्लेखस्यैव संसर्गाल्लेखपर्यवसानमाधारत्वस्यैव धर्मसम्बन्धाकारत्वात्, तत् किं घटस्तत्रास्त्येव, अस्त्येवेति कोऽर्थस्तत्र समवेतः संयुक्तो वा नाद्यः समवेतघटस्य तत्राभावात्, न हितोयः संयोगस्य निषेधात्, नन्वेवं घटादीनां केवलान्वयित्वप्रसङ्गः, तत्संयोगसमवायान्यतरस्यैव सर्वत्र निषेधादिति चेन्न तदुभयनिषेधस्यैव घटनिषेधात्मकत्वात्, तत् किं घटस्तत्संयोगश्चेत्येकं तत्त्वं, येन घटसंयोगनिषेधो घटनिषेधः स्यात्, तत् किं घटस्तत्संयोगसमवायावेकं तत्त्वं, येन तद्विधिरेव घटविधिः स्यात्, न हि तौ यत्र निषेध्येते तत्र घटान्वयो येन केवलान्वयित्वं तस्य स्यात्, तथाच यस्य यो विधिस्तन्निषेध एव तन्निषेध इति यद्वा घटस्य समवायितया गेहेऽत्यन्ताभाव एव, स

एव गेहे घटो नास्तीति प्रतीतिविषयः, कपाले संयोगितयेव
एवं सनि केवलान्वय्यत्यन्ताभावप्रतियोगितया घटोऽसन् स्या-
दिति चेत् भवेदेवं यदि संयोगित्वसमवायित्वाभ्यां सर्वत्रासन्
स्यादिति ॥१०॥

+आत्मन्योत्ममनसोः संयोगविशेषादात्मप्र-
त्यक्षम् ॥११॥

तदेवं भावाभावविषयकं लौकिकप्रत्यक्षं निरूप्य योनि-
प्रत्यक्षं निरूपयितुं प्रकरणान्तरमारभते ।

ज्ञानमुत्पद्यते इति शेषः, द्विविधास्तावद्योगिनः समा-
हितान्तःकरणा ये युक्ता इत्यभिधीयन्ते, असमाहितान्तःक-
रणाश्च ये वियुक्ता इत्यभिधीयन्ते. तत्र युक्ताः साक्षात्कर्तव्ये
वस्तुव्यापारेण मनो निधाय निदिध्यासनवन्तः, तेषामात्मनि
स्वात्मनि वरात्मनि च ज्ञानमुत्पद्यते आत्मप्रत्यक्षमिति आत्मा
प्रत्यक्षः साक्षात्कारविषयो यत्र ज्ञाने तत्तथा यद्यप्यस्मदादी-
नामपि कदाचिदात्मज्ञानमस्ति तथाप्यविद्यातिरस्कृतत्वात्
सदसत्कल्पमित्युक्तमात्ममनसोः सन्निकर्षविशेषादिति योग-
जधर्मानुग्रह आत्ममनसोः सन्निकर्षं विशेषस्तस्मादित्यर्थः ॥११॥

+तथा द्रव्यान्तरेषु प्रत्यक्षम् ॥१२॥

तत् किमात्मन्येव युक्तानां ज्ञानं तत् कुतः सार्वज्ञमि-
त्यत आह !

ज्ञानमुत्पद्यत इति प्रकरणायातम्, तथेति योगजधर्मानु-
गृहीतैव मनसा. द्रव्यान्तरेषु चतुर्ध्वेषु मनसि वायुदिका-

लाक्षाशेषु, द्रव्यपदेन तद्गतगुणकर्मसामान्यानां विशेषपदार्थ-
स्य समवायस्य प्रत्यक्षगतस्यापि गुरुत्वस्थितिस्थापकादेरात्म-
गतस्यापि जीवनयोनियत्ननिर्विकल्पकभावनाधर्माधर्मादेः
संग्रहः, सामग्र्या योगजधर्मोपग्रहस्य तुल्यत्वात् अन्यथा सा-
र्वज्ञसुक्तं न भवेत् ॥ १२ ॥

+ असमाहितान्तःकरणा उपसंहृतसमाधयस्ते-

षाञ्च ॥१३॥

युक्तानां प्रत्यक्षं ज्ञानमभिधायेदानीं वियुक्तानामाह ।

असमाहितान्तःकरणा इत्यस्यैव व्याख्यानमुपसंहृतसमा-
धय इति, यद्वा कथमसमाहितान्तःकरणा इत्यत आह उपसं-
हृतसमाधय इति उपसंहृतो दूरीकृतः समाधिर्निदिध्यास-
नात्मको यैस्ते तथा, ते हि समाधिप्रभावाद्विकरणधर्माः अ-
ग्निमाद्याः शरीरसिद्धौ दूरश्चवणाद्याश्चेन्द्रियसिद्धौ रासवन्तः
समाधावप्यलंप्रत्ययमासादयन्तः “तदेवास्य चिरं यावन्न वि-
मोक्ष्ये अथ सम्पत्स्ये” इत्यादिश्रुतिसमधिगतकृत्यान्तराभा-
वाः भोगमात्रस्य कर्तव्यतामाकलय्य तेषु तेषु प्रदेशेषु द्वीपो-
पद्वीपादिषु तेन तेन जन्मना तुरङ्गमागङ्गविहङ्गभुजङ्गादिना
यावदेव चिरं यावद्देवर्षिमानुषभावेन च पूर्वोपात्तान् कर्मा-
शयानुपभुञ्जन्महे तावत् प्राप्तैव निरपाया भूमिरित्याकलय-
न्तः सकलमर्थजातं योगजधर्मवल्लोपहंहितेन्द्रियशक्तयो व्य-
वाहितं विप्रकृष्टञ्च प्रत्यक्षीकुर्वन्ति ॥ १३ ॥

+ तत्समवायात्कर्मगुणेषु ॥१४॥

ननु न तावत्तेषु मानसं ज्ञानं मनसो वहिरस्वातन्त्र्यात्,
नापि वहिरिन्द्रियजन्यम्, तेषां सम्बद्धवर्त्तमानार्थग्राहित्वात्
यथायोगं रूपोद्भवादिसापेक्षत्वात् आलोकादिसव्यपेक्षत्वाच्चे-
त्याशङ्क्य केषुचित् पदार्थेषु प्रत्यासत्तिमुपपादयन्नाह ।

प्रत्यक्षज्ञानं जायते इति शेषः । भौतिकानीन्द्रियाणि य-
दि सन्निकर्षमपेक्षन्ते तदा परमाण्वाकाशदिक्कालसमवेतैषु गु-
णसामान्येषु स्वमनःसंयोगिसमवायात् इतरद्रव्येषु च काय-
व्यूहीपभोगार्थोपगृहीतनानापण्डमनःसंयोगात् तत्संयुक्त-
समवायात् तत्तद्द्रव्यगुणादिषु ज्ञानमुत्पद्यते, यतश्चोपपत्ति-
सौकर्यमनुरुधोक्तम्, वस्तुतो वाह्येन्द्रियेषु मनसि च योगज
एव धर्मः प्रत्यासत्तिस्तत एव सर्वानुपपत्तिशान्तेः, अगस्त्यस-
मुद्रपानं दण्डकारण्यनिर्माणञ्चात्र दृष्टान्तः ॥१४॥

+आत्मसमवायादात्मगुणेषु ॥१५॥

तत् किं स्वकोयबुद्ध्यादिष्वपि मनसो द्रव्यान्तरसंयुक्तसम-
वायादेव प्रत्यक्षं ज्ञानमुत्पद्यतेऽस्मदादीनामिवेति न तत्र स-
न्निकर्षान्तरापेक्षेत्यर्थः, तत्रेन्द्रियार्थसन्निकर्षोत्पन्नमव्यभिचा-
रिज्ञानं लौकिकप्रत्यक्षम्, अर्थजं वा, साक्षात्त्वयोगिज्ञानं प्र-
त्यक्षमिति लौकिकालौकिकमाधारणम् ॥ १५ ॥

इति श्रीशाङ्करे वैशेषिकसूत्रोपस्कारे नवमाध्यायस्या-
द्यमाह्निकम् ।

द्वितीयान्हिकम्

+अस्येदं कार्यं कारणं संयोगि विरोधि स-
मवायि चेति लैङ्गिकम् ॥१॥

तदेवं पूर्वाङ्गिके योगिप्रत्यक्षसंयोगिप्रत्यक्षञ्च कारणतः स्वरूपतो लक्षणतश्च निरूपितम्, प्रमाणं द्विविधं प्रत्यक्षं लैङ्गिकञ्चेति यद्विभक्तं तत्रलैङ्गिकमिदानीं निरूपयितुमुपक्रमते ।

ज्ञानमिति प्रकृतम्, लिङ्गाज्जातं लैङ्गिकं व्याप्तिविशिष्टः पक्षधर्मो लिङ्गम्, तत्र व्याप्तिरुक्ता, यत्सिषाधयिषाद्विरोधि-प्रमाणाभावो यत्र स तं प्रति पक्षः, तादृशं प्रमाण साधकं बाधकञ्च, तदुभयाभाववतः पक्षत्वात्, न हि साधके बाधके वा प्रमाणे सति कस्यचित् संशयः सिषाधयिषा वा, अतएव सन्दिग्धसाध्यधर्माधर्मौ सिषाधयिषितसाध्यधर्माधर्मौ वा पक्ष इति प्राञ्चः, उत्पद्यसाध्यवत्तानिर्णयनिवर्त्यसंशयोत्पत्तिप्रतिबन्धकमानत्वावच्छिन्नाभावो यत्र स पक्ष इति जीवनाथमश्र्या, सिषाधयिषाविरहसहकृतसाधकमानाभावो यत्र स पिक्ष इति केचित्, एतन्मते बाधस्थलेऽपि पक्षता, तदेतदनुमानमयूखे द्रष्टव्यम्, तदेतस्य पक्षस्य धर्मो लिङ्गमित्युक्तं भवति, लिङ्गञ्च दृष्टमनुमितं श्रुतं वा यदनुमेयरूपं ज्ञानं जनयति तल्लैङ्गिकं तदुक्तम्,

“अनुमेयेन सम्बद्धं प्रसिद्धञ्च तदन्विते ।

तदभावे तु नास्त्येव तल्लिङ्गमनुमापकम्” ॥ इति

एतन्न लिङ्गमेवानुमितिकरणं न तु तस्य परामर्शः तस्य निर्व्यापारत्वेनाकरणत्वात्, लिङ्गस्य तु स एव व्यापारः । यत्र

धूमादेरतीतत्वमनागतत्वं वा तत्र कथमनुमितिरिति चेन्न
 साध्यस्याप्यतीतानागतत्वयोस्तत्रानुमानात्, तत्रैव प्रतिबन्ध-
 त् अतीतत्वमनागतत्वं वर्तमानत्वञ्च धूमादेर्यत्र न निश्चितं
 तत्र कथमनुमितिरिति चेत्, न कथञ्चित्, तत्र साध्यस्यापि
 सन्देहात्, पूर्वापरयोः सत्त्वनिश्चये मध्यदिने तु सन्देहे कथ-
 मनुमितिरिति चेत् तद्दिनावच्छिन्नधूमादिना तद्दिनावच्छि-
 न्नवज्ज्वादेरनुमानात् तथैव व्याप्तेः कारणत्वावधारणात्, धू-
 लोपटलात् कथं धूमभ्रमादनमितिरिति चेत् व्याप्तत्वेन ज्ञा-
 तस्यैव लिङ्गत्वात् ज्ञानस्य च यथार्थाभ्यामनुमितेस्ताद्रूप्यात्
 अन्यथा तत्रापि कथं तत्र परामर्शः करणं स्यात्, अतीन्द्रिय-
 लिङ्गस्यैव परामर्शस्य तदजन्यतया कथं तद्व्याप्यत्वमिति चेत्
 तत्सत्तानिर्वाहकत्वरूपक्षैमिकसाधनतायास्तत्र व्यापारत्वघट-
 कत्वात् अन्यथा समवायस्य अवगादेर्व्यापारत्वानुपपत्तेरिति
 कार्याल्लिङ्गात् धूमालोकादेरग्न्याह्नानुमानं, कारणादपि यथा
 बधिरस्य मेरीदण्डसंयोगविशेषात् शब्दानुमानम्, यथा वा
 धार्मिकस्य यथाविधियागस्नानाद्यनुष्ठानाद्धर्मस्वर्गाद्यनुमानम्
 यथाविधिकारीर्याद्यनुष्ठानाद्वा वर्षानुमानम्, पयःपूर्णनद्यादौ
 खन्यमानप्रवाहाद्वा जलनिःसरणानुमानम्, उपरिवृष्टिदर्शना-
 द्वा नदीवृद्धानुमानम्, सचायं कार्यकारणभायलक्षण एकम-
 स्वन्धः प्रकारद्वयेनोक्तः, संयोगिनः शरीरस्य दर्शनात्त्वगिन्द्रिया-
 नुमानम्, विबोधिनी विस्फुर्जतोऽहेदर्शनाज्झटाद्यन्तरितन-
 कुलानुमानम्, समवायिना जलोष्णरेण तत्सम्बद्धतेजो-
 ऽनुमानम् ॥ १ ॥

*अस्येदं कार्यकारणसम्बन्धश्चावयवाद्भवति॥२

नन्वव्यापकमिदं परिसङ्ख्यानम्, न हि चन्द्रोदयेन समुद्रकलह्वः जलप्रसादेनागस्त्योदयस्य कुमुदप्रकाशेन चन्द्रोदयस्य चतुर्दशनक्षत्रोदयेनापरचतुर्दशनक्षत्रास्तययस्य रसेन रूपस्य रूपविशेषेण वा रसविशेषस्यानुमानमनेन संगृह्यते इत्यत आह ।

अस्येदमित्येतावदेव प्रयोजकं भवतीति, अस्य साधनस्य धूमादेरिदं साध्यं वङ्गादि यद्वाऽस्य व्यापकस्य वङ्गादेरिदं व्याप्यं धूमादि, तथाच व्याप्यत्वग्रहमात्रं तन्त्रं न तु कार्यकारणभावादिरपि, ननु पूर्वसूत्रे तर्हि परिसङ्ख्यानमतन्त्रमत आह कार्यकारणसम्बन्ध इति, अनेन चोक्तं सम्बन्धान्तरमप्युपलक्षयति सम्बन्धपदे च विषयिलक्षणा तेन सम्बन्ध इति सम्बन्धोपन्यास इत्यर्थः । कुतस्तदुपन्यास इत्यत आह अवयवात् एकदेशात् उदाहरणमात्रात् ल्यब्लोपे पञ्चमी, तेनोदाहरणमनुरुध्य कार्यकारणभावादेः सम्बन्धोपन्यास इह दर्शने साङ्ग्यादिदर्शने च भवतीत्यर्थः । एवञ्च स्वाभाविकसम्बन्धशालित्वं व्याप्यत्वम्, स्वाभाविकत्वञ्चानौपाधिकत्वम्, तच्च प्रत्यक्षाणां केषाञ्चित् साध्याव्यापकत्वनिश्चयात्, केषाञ्चित् साधनव्यापकत्वनिश्चयादेवानुपाधित्वं श्रेयम्, अतीन्द्रियाणाञ्च प्रमाणसिद्धानां केषाञ्चिदुभयव्यापकत्वम् उभयाव्यापकत्वं साधनमात्रव्यापकत्वं साधग्रमात्राव्यापकत्वं वा, तत्राद्ये साधनव्यापकत्वात् द्वितीये साधग्रव्यापकत्वात्, चतुर्थेऽपि साधनव्यापकत्वादेवानुपाधित्वं निश्चेयम्, तृतीयेऽपि व्यापकस्य

तन्मात्रव्यापकत्वानुपपत्तिरितरस्य तु कथं तन्मात्रव्यापकत्व-
मित्यत्र तर्कोऽनुसन्धेय इति तुल्ययोगक्षेमत्वादिनाऽनुपाधि-
त्वमध्यावसेयम् । भविष्यति कश्चिदत्रोपाधिरिति शङ्कापि शाची
सकलविधिनिषेधव्यवहारानास्कन्दतोत्यनादेयेत्यनौपाधिक-
त्वनिश्चयसम्भवात्, उपाधिलक्षणं व्याप्तिलक्षणोक्तम् । तच्चानु-
मानं द्विविधं स्वार्थं परार्थञ्च, तत्र स्वार्थं स्वयमेव व्याप्तिपक्ष-
धर्मतयोरनुसन्धानात्, परार्थञ्च परोदीरितन्यायजन्यव्याप्ति-
पक्षधर्मताज्ञानात्, न्यायश्च तृतीयलिङ्गपरामर्शप्रयोजकशा-
ब्दज्ञानजनकवाक्यम्, तदवयवाश्च पञ्च, तत्रावयवत्वं तृतीय-
लिङ्गपरामर्शप्रयोजकशाब्दज्ञानजनकवाक्यत्वत्, तानि च वा-
क्यत्वम्, तानि च वाक्यानि प्रतिज्ञाहेतूदाहरणोपनयनिगम-
नानि, तत्र प्रतिज्ञा उद्देश्यानुमित्यन्यूनानतिरिक्ताविषयक-
शाब्दज्ञानजनकं न्यायावयववाक्यम्, हेतुश्च प्रकृतसाधनगत-
पञ्चम्यन्तो न्यायावयवः, उदाहरणन्तु प्रकृतसाधप्रसाधनावि-
नाभावप्रतिपादको न्यायावयवः, उपनयश्चाविन्नाभावविशि-
ष्टस्य हेतोः पक्षवैशिष्ट्यापत्तिपादको न्यायावयवः, निगमनन्तु
पक्षे प्रकृतसाधप्रवैशिष्ट्यप्रतिपादको न्यायावयवः । एवञ्चप्र-
वर्तते न्यायः, शब्दोऽनित्यः कृतकत्वात्, यद् यत् कृतकं तद-
नित्यम्, अनित्यत्वव्याप्यकृतकत्ववांश्चायम्, तस्मादनित्यः ।
एतेषामेव प्रतिज्ञापदेशनिदर्शनानुसन्धानप्रत्यामूया इत्यन्व-
र्थी, वैशेषिकाणां संज्ञाः, अत्र च वादजल्पवितण्डानां प्रवृत्ति-
प्रकारश्चलजातिनिग्रहस्थानलक्षणानि च वादिविनीदेऽन्वे-
ष्टव्यानि ॥ २ ॥

+ एतेन शाब्दं व्याख्यातम् ॥३॥

प्रमाणान्तराणि लैङ्गिकेऽन्तर्भावयितुं प्रकरणान्तरमारभते ।

शाब्दं शब्दकरणकं ज्ञानमिदमिति यन्नैयायिकादौनाम-
भिमतं तदप्येतेन लैङ्गिकत्वेन लिङ्गप्रभवत्वेनैव व्याख्यातं
यथा-व्याप्तिपक्षधर्मताप्रतिसम्भानापेक्षं लैङ्गिकं तथा शाब्दम-
पि, तथाहि एते पदार्थाः मिथः संसर्गवन्तः आकाङ्क्षादिमङ्गिः
स्मारितत्वात् गामभ्यानयेति पदार्थसार्थवत्, तत्र हि आका-
ङ्क्षादिमत्पदकदम्बस्मारितत्वं पदार्थानां मिथः संसर्गवत्त्वव्या-
प्यं गृहीत्वैव संसर्गवत्त्वमनुमिनोति किं कल्पनीयप्रमाणभा-
वेन शब्देन, ननु नदीतीरे पञ्च फलानि सन्तीत्यनाप्तवाक्ये
व्यभिचारान्नेदमनुमानमिति चेन्न आप्तोक्तत्वेनापि विशेष-
णात्, आप्तत्वं हि प्रकृतवाक्यार्थगोचरयथार्थवाक्यार्थज्ञानव-
त्त्वं नत्वप्रतारकत्वमात्रं तत्र वाक्यार्थप्रतीतेः पूर्वं दुर्ग्रहमिति
चेन्न शब्दप्रामाण्यवादिभिरपि व्यभिचारिशब्दव्यावर्त्तकस्या-
प्तोक्तत्वस्य ग्राह्यत्वेनाभिमतत्वात्, तेषां प्रामाण्यग्रहणार्थं त-
दपेक्षा शाब्दन्तु ज्ञानं तद्ग्रहमन्तरेणाप्युपपद्यते तव तु या-
दृशं लिङ्गं तादृशग्रहणमावश्यकं व्याप्यन्वाप्तोक्तत्वविशिष्टमि-
ति चेन्न अयमत्राभ्रान्त इति सामान्यतो ग्रहणसम्भवात्, न-
न्वत्रेति प्रकृतसंसर्गो इत्येव पर्यवस्यति तथाच पूर्वमशकमेव
तद्ग्रहणमिति चेन्न प्रकरणसमभिव्याहारादिमाहात्म्यात्
सानान्यत आप्तत्वनिश्चयसम्भवेन लिङ्गनिश्चयसम्भवात्, कदा-
चित्तत्र विसंवादेऽपि बाष्पादौ धूमधर्मेणैवानुमानप्रवृत्तेः ।
नन्वेते पदार्थाः संसृष्टाः एवेति वा साधयाम्, सम्भावितसंसर्गा

इति वा, नाद्यः अनाप्तोक्ते व्यभिचारात्, न द्वितीयः योग्य-
तामात्रसिद्धावपि संसर्गानिश्चयान्निष्क्रम्यप्रवृत्त्यनुपपत्तेः, यो-
ग्यतायाश्च पूर्वमेव हेतुविशेषणत्वेन ज्ञातत्वात् किमनुमानेने-
ति चेन्न नियमस्यैव साधनत्वात् आप्तोक्तत्वेन विशेषणाच्च न
व्यभिचार इत्युक्तत्वात्, नन्वाकाङ्क्षा श्रोतरि तदुत्पाद्यसंसर्ग-
वगमप्रागभावः स च स्वरूपसन्नेव हेतुस्तज्ज्ञाने च संसर्ग-
ज्ञानस्य पूर्वमेव भावादनुमानवैयर्थ्यमिति चेन्न न हि संसर्ग-
वगमप्रागभावमात्रमाकाङ्क्षां ब्रूमः, किन्तर्हि स्मारिततदाक्षि-
प्ताविनाभावविशिष्टम्, तथाच विशेषणांश्च ज्ञानादेवाकाङ्क्षाया
ज्ञानात्, तर्हि तावदेवाकाङ्क्षाऽस्त्विति चेन्न विमलं जलं नद्याः
कच्छे महिषश्चरतीत्यत्रापि नदीकच्छयोरविनाभावसत्त्वे-
नान्वयबोधापत्तेः नीलमुत्पलमित्यत्र नीलोत्पलयोरविना-
भावेऽपि तदाक्षिप्तयोर्द्रव्यगुणयोरविनाभावसम्भवात्, यद्वा
पदस्मारितगीचराजिज्ञासैवाकाङ्क्षा अभिधानापर्यवसानं वा
तथापि तज्ज्ञानमावश्यकं ज्ञायमानकारणे ज्ञानोपयुक्तव्यभि-
चारिवैलक्षण्यात् व्याप्तिवत्, नतएवानन्वयनिश्चयविरहो वा,
बाधकप्रमाणाभावो वा, सजातीये दर्शनं वा, इतरपदार्थसं-
सर्गेऽपरपदार्थनिष्ठात्यन्ताभावाप्रतियोगित्वप्रमाविशेष्यत्वं वा
योग्यतास्तु, तज्ज्ञानमावश्यकम्, आसत्तेरप्यव्यवधानेन स्म-
रणरूपाया ज्ञानं तन्त्रम्, संसर्गं च संसृज्यमानविशेषादेव वि-
शेष इति नानभिमतविशेषसिद्धिः । यद्वा एतानि पदानि
स्मारितार्थसंसर्गज्ञानपूर्वकाणि आकाङ्क्षायोग्यतासत्तिमत्पद-
कदम्बत्वात्गामभ्यानयेतिपदकदम्बवदित्यनुमानात् ज्ञानाव-

च्छेदकतयाऽभिमतविशेषसिद्धिः । यत्तु एतानि पदानि स्मार्-
 रितार्थसंसर्गवन्तीति साधयाम्, तत् पदानां पदार्थसंसर्गवत्त्वं
 बाधितमित्युपेक्षणीयम्, न च लिङ्गतया संसर्गज्ञापकत्वमेव
 पदानां संसर्गवत्त्वम्, तस्यानुमानात् पूर्वमसिद्धत्वेन व्याप्ते-
 रग्रहात् । केचिच्चेष्टाप्रमाणान्तरमिति वदन्ति, तत्रोच्यते चे-
 ष्टाद्विविधा कृतसमयाऽकृतसमया च, तत्र कृतसमया अभि-
 प्रायस्थं शब्दं स्मारयति न तु संसर्गप्रमामपि जनयति लि-
 पिवत्, स्मृत्यारूढः शब्द एव तत्र प्रमाणं शब्दस्य च लिङ्गत्व-
 मुक्तं न च शब्दस्मरणं चेष्टाय अवान्तरव्यापारः, चेष्टामन्तरे-
 णापि शब्दादर्थप्रत्ययात् व्यापारत्वे तु चेष्टानैयत्यापत्तेः ।
 नन्वेवं कथमेडमूकस्य चेष्टाधीनो व्यवहारस्तस्य तत्र समय-
 ग्रहाभावादिति चेन्न तस्य चेष्टातः कथमर्थेऽपि संप्रत्यय इति
 चिन्तनीयत्वात् तस्मार्थेऽपि सङ्गतिग्रहाभावात्, व्यवहारस्तु
 तस्याविताभावग्रहात् करितुरगयोरिव कशाङ्कुशाभिघाता-
 त्तत्तद्व्यवहारपाटवोपपत्तेः । अकृतसमया तु या कृत्यान्वयि-
 नी, सा प्रयोजकाभिप्रायं स्मारयन्ती प्रयोज्यं प्रवर्तयति,
 न तु कुत्रचित्प्रमां जनयति, यथा शङ्खध्वनौ त्वया गन्तव्यमि-
 ति श्रुतशङ्खध्वनिः प्रतिष्ठते, तथा यदा मया तर्जन्यूर्ध्वीक्रियते
 तदा त्वयाऽसौ ताडनीय इति तदा ताडयति, न तु किञ्चित्
 प्रमिणोति । इत्यन्वयिनी त्वकृतसमया यथा दशानामङ्गुली-
 नामूर्द्धकरणेन दश सङ्ख्या मुद्राणां पुराणानां वा त्वया ज्ञात
 व्यतिकारकप्रधाना, हस्ताकुञ्चनदर्शनाच्चया समागन्तव्यमि-
 ति क्रियाप्रधाना, तथाचानया चेष्टया पदार्था एव स्वतन्त्राः

परं स्मार्थ्यन्ते न तु तेषां परस्परमन्वयोऽपि बोधयते, तद्धोध
ककल्वं त्वकर्मादिविभक्तिवत् प्रकृते चेष्टैकदेशानां नियतानाम-
भावात्, तर्हि संसर्गबोधमन्तरेण चेष्टातः कथं प्रवृत्तिनिवृत्ती
इति चेत् संशयप्रतिभयोरन्यतरस्मादिति गृहाण, तस्मान्न चे-
ष्टाऽपि प्रमाणमिति ॥ ३ ॥

***हेतुरपदेशो लिङ्गं प्रमाणं करणमित्यनर्था-
न्तरम् ॥४॥**

ननु शब्दः कथं लिङ्गं शब्दस्यापदेशस्वभावत्वेन लिङ्गभि-
न्नत्वादित्याशङ्क्याह ।

अपदिश्यते कथ्यतेऽनेनार्थ इत्यपदेशः शब्दः, स च हेतु-
लिङ्गपर्याय एव, प्रमाणमिति लिङ्गविधया प्रमाकरणमित्य-
र्थः, एवं करणशब्दोऽपि लैङ्गिकज्ञानकरणे लिङ्ग एव वर्तते,
द्वयो हि करणगतिः, किञ्चित् सन्निकर्षाधीनप्रवृत्ति, किञ्चि-
च्चाविनाभाववलप्रवृत्ति, शब्दस्य नु अर्थेन सन्निकर्षो नाप्य-
विनाभाव इति कथमर्थं गमयेत्, सङ्केताद्गमयतीति चेत्सङ्के-
तो हि पदार्थे न तु तत्संसर्गे, तच्चापि सङ्केत इति चेन्न त-
स्यानेकविधत्वेन सङ्केतविषयभावानुपपत्तेः, पदार्थसङ्केतव-
लादेव वाक्याथोऽपि भासते इति चेन्न अन्यसङ्केतेनान्योप-
स्थितावतिप्रसङ्गात्, शब्दस्मारितसंसर्गत्वेन नियम इति चेत्
तथाचैतन्नियमबलेनानुमानस्यैव लब्धावसरत्वात्, सङ्केतस्या-
पि इच्छामात्रत्वेनातिप्रसक्तत्वात्, ईश्वरेच्छा नातिप्रसक्तेति
चेन्न तदिच्छामन्तरेणापि गङ्गादिपदाक्षीराद्युपस्थितेरित्यलं
नैयायिकेषु धृष्टयेति ॥ ४ ॥

+ अस्यदमिति बहुपेक्षितत्वात् ॥५

उपमानादीनामपि पराभिमतानाम् अविनाभावबलप्रवृत्तिकानां लैङ्गिक एवान्तभाव इति प्रतिपादयितुमाह ।

उपमानार्थापत्तिहम्भवाभावानामिति शेषः । अस्य व्यापकस्य इदं व्याप्यमित्याकारा या बुद्धिः सा जनकत्वेनापेक्षिता येषां ते तदपेक्षितास्तस्य भावस्तदपेक्षितत्वं तस्मादित्यर्थः आहिताग्निपाठात् ज्ञान्ते न बहुव्रीहिः, तारकादिपाठादितो वा, तत्रोपमानं तावदनुमानमेव शब्दद्वारा, तथाहि गोसदृशो गवय इति वाक्यन्तावत् आरण्यकेन कीदृक् गवय इति नागरिकजिज्ञासायामभिधीयते तत्र यो गोसदृशः स गवयशब्दवाच्य इति सामानाधिकरण्यवलात् अतिदेशवाक्यश्रवणानन्तरमेव परिच्छिनत्ति वनं गतस्तु तावदं पिण्डमुपलभ्या यमसौ गवयशब्दवाच्य इति प्रतिसम्भत्ते, अतिदेशवाक्यश्रवणसमये गवयत्वं प्रवृत्तिनिमित्तं न ज्ञातमतः कथं संज्ञापरिच्छेद इति चेत् लक्षण्या तत्प्रतीतिसम्भवात्, गोसदृशो गवय इति वाक्येऽन्वयानुपपत्तिविरहात् कथं लक्षणेति चेत् तात्पर्यानुपपत्तेः सत्त्वात्, न हि व्युत्पत्सुं प्रति गोसदृश्यस्य सखण्डस्य प्रवृत्तिनिमित्तत्वेनोपदर्शनमुचितं तस्मादखण्डजातिविशेषे तात्पर्यमस्येति लक्षणासम्भवात् यद्वा गवयशब्दो गवयवाचकः असति वृत्त्यन्तरे शिष्टैस्तत्र प्रयुज्यमानत्वात् असति वृत्त्यन्तरे यः शब्दो यत्र शिष्टैः प्रयुज्यते स तस्य वाचको यथा गोशब्दो गोरित्यनुमानादेव गवयसंज्ञां परिच्छिनत्ति, तर्कश्च यस्त्वयोपमानसहकारी वाच्यः स वरमनु-

माने क्लृप्तप्रमाणभावेऽस्तु किं कल्पनीयप्रमाणभावनोपमाने-
नेति, अनुमानमयूखे विस्तरोऽत्रान्वेष्ट्यः । अर्थापत्तिरप्यनु-
मानमेव तथाहि दृष्टार्थापत्तिस्तावज्जीवतश्चैत्रस्य गृहासत्त्वे-
न दृढतरप्रमाणावधृतेन वहिः सत्त्वं कल्पयति, तत्रोपपाद्यो-
पपादकयोर्व्याप्यव्यापकभावावधारणाधीनैववह्निःसत्त्वापातो-
तिः, भवति हि जीवतो गृहासत्त्वं वहिःसत्त्वेन सहचरितं,
वह्निःसत्त्वं विना जीवतो गृहासत्त्वमनुपपन्नमिति वा ज्ञानम्
तत्राद्येऽन्वयव्याप्तिरेवान्तेऽतु व्यतिरेकव्याप्तेरेव ग्रह इति,
व्याप्तिरस्ति न तस्य ग्रहणमिहोपयुज्यत इति चेत् व्याप्तिग्र-
हमन्तरेणार्थावत्य भामानवकाशात्, स्वरूपसत्या व्याप्त्या व-
स्तुता यदुपपादकं तस्यैव कल्पना स्यादिति दिक् । संशयक-
रणिकाया विरोधकरणिकायाश्चानुमानान्तर्भाव ऊहनोयः ।
विरोधस्यापि सहानवस्थाननियमलक्षणस्य व्याप्तिघटितत्वात्
श्रुतार्थापत्तिरप्यनुमितानुमानं पीनो देवदत्तो न भुङ्ते इ-
त्यनेन वाक्येन पीनत्वमनुमितं तेन च पीनत्वेन रात्रिभोज-
नानुमानम्, देवदत्तो रात्रौ भुङ्ते दिवाऽभोजित्वे सति पी-
तत्वासम्भवादिति । सम्भवोऽप्यनुमानमेव, तदुदाहरणं हि स-
म्भवति खार्थ्यां द्रोणः सम्भवति द्रोणे आढकम् सम्भवतिसहस्रे
शतमित्यादि, तत्रेयं खारी द्रोणवती तद्वटितत्वात् यद्येन घ-
टितं तत्तेन तद्वत् यथावयवान् घटः, एवमन्यदप्युक्तम् । यत्तु
सम्भवति ब्राह्मणे विद्या सम्भवति क्षत्रिये शौर्यमित्यादि, त-
त्प्रमाणमेव न भवति अनिश्चयकत्वात् । अभावोऽपि न मा-
नान्तरं कार्येण कारणानुमानवत् कार्याभावेन कारणाभावा

नुमानस्य व्याप्तिमूलकत्वे नानुमान एवान्तर्भावात् । भट्टमत-
न्तु भूतलादावभावग्रहकं प्रमाणमनुपलम्भाख्यं, तत्कचित्
प्रत्यक्षे क्वचिच्चानुमानेऽन्तर्भूतं चक्षुरादिनैवाभावग्रहात्, न
चेन्द्रियमधिकरणग्रह एवोपक्षीणम्, अभावग्रहपर्यन्तं तद्व्या-
पारसत्त्वात् । ऐतिह्यमविज्ञातप्रवक्तृकं प्रवादपारम्पर्यम्, इति
हेतिनिपातसमुदायः पुरावृत्ते वर्तन्ते, तस्य भाव ऐतिह्यं, त-
द् यदि बाधितार्थं न भवति तदा शब्दान्तर्निवेशादनुमानम्,
यदिह वटे यक्षोमधूकतरौ गौरीत्यादि तद् यद्याप्रोक्तं तदा
पूर्ववत्, नाप्रोक्तञ्चेन्नदा न प्रमाणम्, तदेवं प्रत्यक्षमनुमानञ्चे-
ति सिद्धं द्वयमेव प्रमाणमिति ॥ ५ ॥

● आत्ममनसोः संयोगविशेषात् संस्काराच्च
स्मृतिः ॥६॥

लैङ्गिकं व्याख्याय इदानीं प्रकरणान्तरमारभते ।

उत्पद्यत इति शेषः, संयोगविशेषः प्रणिधानादिसन्निधा-
नम्, एतस्मादसमवायिकारणादात्मनि समवायिनि स्मृति-
विद्याविशेषउत्पत्ते, निमित्तकारणमाह संस्कारादिति चका-
रेण व्यापारी पूर्वानुभवः समुच्चीयते, अनुभवयाथार्थ्यायाथा-
र्थ्यमियमनुविधत्ते, रज्जुं भुजङ्गतयोपलभ्य पलायितस्य तथैव
स्मृतेः, न च सततं स्मृतिप्रसङ्गः, संस्कारोद्बोधाधीनत्वात्, त-
दुक्तं प्रशस्तदेवपादैः “लिङ्गदर्शनेच्छानुस्मरणाद्यपक्षादात्ममन-
साः संयोगविशेषात् वटुभ्यासादरप्रत्ययजनिताच्च संस्काराद्
दृष्टश्रुतानुभूतेषु शेषानुव्यवसायस्मरणेच्छाद्वेषहेतुरतोतावष-
या स्मृतिः” इति । आर्षं ज्ञानं सूत्रकृता पृथङ् लक्षितं, यो-

गिप्रत्यक्षान्तर्भावितं, पदार्थप्रदेशाख्ये तु प्रकरणे तदुक्तं तद्य-
था “आम्नायविधातृणामृषीणामतीतानागतवर्त्तमानेष्वती-
न्द्रियेष्वर्थेषु धर्मादिषु ग्रन्थोपनिबद्धेषु लिङ्गाद्यनपेक्षादात्मम-
नसोः संयोगाद्धर्मविशेषाच्च प्रातिभं ज्ञानं यदुत्पद्यते तदार्षम्”
इति तच्च कदाचिक्लौकिकानामपि भवति यथा कस्यका वद-
ति श्वो मे भ्रातागन्तेति हृदयं मे कथयतीति ॥ ६ ॥

+तथा स्वप्नः ॥७॥

तदेवं चतुर्विधा विद्यां व्युत्पाद्य इदानीमविद्यां व्युत्पा-
दयितुमर्हति, तच्च संशयविपर्ययौ प्रसङ्गात् पूर्वमेव निरूपितौ
स्वप्नं निरूपयितुमाह ।

यथात्ममनसोः संयोगविशेषात् संस्काराच्च स्मृतिस्तथा
स्वप्नज्ञानमपीत्यर्थः । उपरतेन्द्रियग्रामस्य प्रलीनमनस्कस्य
इन्द्रियद्वारेण यदनुभवनं मानसम्, तत् स्वप्नज्ञानम्, तच्च त्रि-
विधं किञ्चित् संस्कारपाटवात् कामी क्रुद्धो वा यमर्थमादृत-
श्चिन्तयन् स्वपिति तस्य तस्यामवस्थायां प्रत्यक्षाकारं ज्ञानं
पुराणादिश्रवणजनितसंस्कारवशाज्जायते कर्णाजुनीयं युद्ध-
मिदमित्याकारम्, किञ्चिद्वातूनां वातपित्तश्लेष्मणां दोषात्,
तच्च वातदोषादाकाशगमनवसुन्धरापथ्येऽटनव्याघ्रादिमयपला-
यनादीनि पश्यति, पित्तोपचयदोषमहिम्ना वह्निप्रवेशवह्नि-
ज्वालालिङ्गनकनकपर्वतविव्युल्लताविस्फुरणदिग्दाहादिकं प-
श्यति, श्लेष्मदोषप्राबल्यात्तु समुद्रतन्तरणनदीमज्जनधारासा-
रवर्षणरजतपर्वतादि पश्यति, अदृष्टवशादपि तज्जन्मानुभूतेषु
जन्मान्तरानुभूते वा सिद्धोपप्लुतान्तःकरणस्य यज्ज्ञानमुत्प-

द्यते तत्र शुभावेदकं धर्मात् गजारोहणपर्वतारोहणकृत्रलाभ-
पायसभक्षणराजसन्दर्शनादिविषयकः, अधर्मात् तैलाभ्य-
ञ्जनाभ्यकूपपतनोष्ट्रारोहणपङ्कमज्जन-स्वविवाहदर्शनादिविष-
यकं स्वपूजानमुत्पद्यते त्रयाणां मिलितानामेवात्र कारणत्वं
गुणप्रधानभावमाश्रित्यायं विभागोद्वष्टव्यः ॥ ७ ॥

+स्वप्नान्तिकम् ॥८॥

ननु यज्ज्ञानं स्वप्नमध्ये स्वपूजानानुभूतस्यैवार्थस्य स्मृ-
तिरूपं जायते तत्र स्वप्नत्वं न वर्तते स्वप्नस्यानुभवरूपत्वात्
तथाच कस्मात् कारणात्तदुत्पत्तिरित्यत आह ।

तथेति पूर्वसूत्रादनुवर्तते तेनात्ममनसोः संयोगविशेषात्
संस्काराच्च यथा स्वप्नस्तथा स्वप्नान्तिकमप्येत्यर्थः । एतावानेव
विशेषो यत् स्वपूजानं पूर्वानुभवजनितात् संस्कारात्, स्वप्ना-
न्तिकन्तु तत्कालीत्यन्नानुभवजनितसंस्कारादेव, तदुक्तं प्रश-
स्तदेवाचार्यैः “अतीतज्ञानप्रत्यवेक्षणात् स्मृतिरेव” इति ।
उक्तञ्च वृत्तिकारैः “अनुभूतवस्तुस्फुरणार्थतया न स्मरणाद-
र्थान्तरं स्वपूजानम्” इति । स्वप्नमध्येप्रमाभूतं यज्ज्ञानं तत्
स्वप्नान्तिकमिति केचित् यथाशय्यायांशयानोऽस्मीत्यादि ॥८॥

+धर्माच्च ॥९॥

स्वप्नस्वप्नान्तिकयोः कारणं समुच्चिनोति

अधर्मममुच्चयार्थश्चकारः कृतव्याख्यानमेतत् ॥ ९ ॥

+इन्द्रियदोषात् संस्कारदोषाच्चाविद्या ॥१०॥

इदानीं पर्यायमधिकृत्याह ।

अविद्येति सामान्यवाच्यपि पदं विपर्यये वर्तते प्रकर-
णात् संशयस्वप्नानध्यवसायानामुक्तत्वात् तत्रेन्द्रियदोषो वा-
तपित्ताद्यभिभवकृतमपाटवम्, संस्कारदोषो विशेषादर्शनसा-
हित्यं तदधीनं हि मित्याज्ञानं जायते जायते ॥१०॥

+तद्दुष्टज्ञानम् ॥११॥

अविद्यासामान्यलक्षणमाह ।

तदित्यव्ययपदं सर्वनामसमानार्थकमविद्यां परामृशति,
परामृशति, साऽविद्या, दुष्टज्ञानं व्यभिचारिज्ञानमतस्मिंस्त-
दिति ज्ञानं अधिकरणप्रकारावच्छिन्नं विशेष्यावृत्तिप्रकारक-
मिति यावत्, दोषश्च ज्ञानस्यानिश्चयरूपत्वमपि, तेनैककोटि-
सत्त्वेऽपि संशयो दुष्ट एवानवधारणात्कृत्वा, तददेन संश-
यविपर्ययस्वप्नानध्यवसायानाञ्चतुर्णामप्युपग्रहः ॥११॥

+अदुष्टं विद्या ॥१२॥

ज्ञानमित्यनुवर्तते अदुष्टमदुष्टेन्द्रियजन्यं यच्च यदस्ति
तच्च तदनुभवो वा समानाधिकरणप्रकारानुभवो वा विशेष्या-
वृत्त्यप्रकारकानुभवो वा विद्येत्यर्थः, तच्चाध्यक्षं लैङ्गिकञ्च
द्वयमेव ॥१२॥

+आर्षं सिद्धदर्शनञ्च धर्मैर्म्यः ॥१३॥

नन्वार्षमपि ज्ञानं समानाधिकरणप्रकारकमेव तच्च ने-
न्द्रियजन्यमसन्निकृष्टार्थगोचरत्वात्, न लैङ्गिकं लिङ्गानुसन्धा-
नमन्तरेच जायमानत्वात्, तथा चैतत्करणं तृतीयं प्रमाण-
मायातमत आह ।

ऋषीणां गालवप्रभृतीनां प्रदतीतानागतविषयकं ज्ञानं तदार्पम्, यच्च सिद्धानां मन्तौषधिगुटिकाञ्जनादिना व्यवहितविप्रकृष्टार्थगोचरज्ञानं प्रतिसिद्धगतानां यद्दर्शनं तदुभयं धर्मेभ्यो यथार्थसाक्षात्कारिज्ञानं ज्ञायते, तद्योगिप्रत्यक्षेऽन्तर्भा, वान्न विद्यान्तरमिति वृत्तिकृतः, आर्षं ज्ञानं चतुर्थीं विद्यैव सा च ऋषीणां लौकिकानाञ्च भवति, तच्च मानसं प्रत्यक्षमेव उत्प्रेक्षासहकृतेन मनसा जनितं नियमसन्दर्शनादिलिङ्गजनितं वा, प्राग्भवोयसंस्काराधीनैवात्र व्याप्तिधीः, स्तनपानेष्टसाधनताव्याप्तिग्रहवत् । प्रशस्ताचार्यास्तु सिद्धदर्शनं न ज्ञानान्तरमित्याहुः तथाहि यदि सिद्धानां गुटिकाञ्जनादिसिद्धनिमित्तप्रभवं व्यवहितविप्रकृष्टविषयं तदुच्यते तदा प्रत्यक्षमेव, यदि तु दिव्यान्तरिक्षभौमानां ग्रहनक्षत्रसञ्चारादिनिमित्ताधीनं तदा तत्क्षैर्ज्ञिकमेव तथा सहचारदर्शनेन व्याप्तिपरिच्छेदादिति ॥ १३ ॥

इति श्रीशाङ्करे वैशेषिकसूत्रोपस्कारे नवमाध्यायस्य

द्वितीयमार्गिकम् ।

समाप्तश्चायं नवमोऽध्यायः ।

दशमाध्याये प्रथमाह्निकम् ।

+इष्टानिष्टकारणविशेषाद्विरोधाच्च मिथः सु-

खदुःखयोरर्थान्तरभावः ॥१॥

आत्मगुणानां कारणतो भेदव्युत्पादनं दशमाध्यायार्थः,

तत्र “आत्मशरीरेन्द्रियार्थबुद्धिमनःप्रवृत्तिदोषप्रेत्यभावफलदुःखापवर्गास्तु प्रमेयम्” इति गौतमीये प्रमेयविभागसूत्रे सुखस्यानभिधानात् दुःखाभिन्नमेव सुखमिति भ्रमनिरासार्थं सुदुःखयोरेव प्रथमं भेदमाह ।

सुखदुःखयोर्मिथः परस्परमर्थान्तरभावो भेदो वैजात्यमिति यावत् कुत इत्यत आह इष्टानिष्टकारणविशेषात् इष्टं इष्ट्यमाणं स्रक्चन्दनवनितादि, अनिष्टमनिष्ट्यमाणमहिकण्टकादि, तद्रूपं यत्कारणं तस्य विशेषाद्भेदात् कारणवैजात्याधोनं कार्यवैजात्यमावश्यकं यतः, भेदकान्तरमाह विरोधात् सहानस्थानलक्षणात् न ह्येकस्मिन्नात्मन्येकदा सुखदुःखयोरनुभवः । चकारादनयोः कार्यभेदं भेदकं समुच्चिनोति, तथाहि अनुग्रहाभिष्वङ्गनयनप्रसादादि सुखस्य, दैन्यमुखमालिन्यादि दुःखस्य कार्यमिति ततोऽप्यनयोर्भेदः । तदुक्तं प्रशस्ताचार्यैः “सनुग्रहलक्षणं सुखं स्वगाद्यभिप्रेतविषयसान्निध्ये सति इष्टोत्पन्नधोन्द्रियार्थसन्निकर्षाच्चर्माद्यपेक्षादात्ममनसोः संयोगाद् यदनुग्रहाभिष्वङ्गनयनादिप्रसादजनकमुत्पद्यते तत् सुखम्” इति, तदितमतीतेषु स्रक्चन्दनादिषु स्मृतिजमनागतेषु सङ्कल्पजम्, गौतमीये सूत्रे सुखापरिगणनं वैराग्याय सुखमपि दुःखत्वेन भावयती वैराग्यं स्वादेतदर्थमिति ॥१॥

+संशयनिर्णयान्तराभावश्च ज्ञानान्तरत्वेहेतुः २

नन्वास्तां सुखदुःखे परस्परं भिन्ने ज्ञानादभिन्ने स्यातां स्मृत्यनुभववदित्यत आह ।

सुखदुःखयोर्ज्ञानान्तरत्वे ज्ञानभिन्नत्वे संशयनिर्णयाभ्य-

न्तरत्वाभावो हेतुर्लिङ्गमित्यर्थः, तदयमर्थः सुखं दुःखं वा ज्ञानं भवत् स शयरूपं वा स्यात् निर्णयरूपं वा, नाद्यः कोटिद्वयानुल्लेखित्वात्, न द्वितीयः एककोट्यनुल्लेखित्वात्, तथांच यावद्विशेषवाधात् सामान्यबाधः, द्वावेव हि ज्ञानस्य विशेषो संशयत्वं निर्णयत्वञ्च, तदुभयञ्च सुखे दुःखे च बाधितमिति ज्ञानत्वमिति तत्र बाधितम्, चकारादनुभवबाधं समुच्चिनोति सुखदुःखयोरहं सुखो दुःखीति मानसोऽनुभवो नत्वहं जाने सन्देह्य निश्चिनोमीत्याकारोऽनुभव इति ॥ २ ॥

+तयोर्निष्पत्तिः प्रत्यक्षलैङ्गिकाभ्याम् ॥३॥

भेदकान्तरमाह ।

तयोः संशयनिर्णयोर्निष्पत्तिरुत्पत्तिः प्रत्यक्षास्तिङ्गाच्च सुखं दुःखं वा न प्रत्यक्षसामग्रीजन्यं न वा लिङ्गजन्यम्, चतुर्विधं हि सुखं वैषयिकं मानोरथिकम् आभिमानिकमाभ्यासिकञ्च, तत्र त्रयाणामिन्द्रियसन्निकर्षप्रभवत्वं नास्त्येव प्रथममिन्द्रियार्थसन्निकर्षजत्वात् ज्ञानं स्यादिति चेन्न सामग्रेयकदेशस्य कार्यस्य साजात्यानापदकत्वात् अन्यथा दिक्कालसाधारण्येन सकलकार्यैकजात्यापत्तेः, किञ्च इन्द्रियार्थसन्निकर्षानुत्पद्यमानं सुखं निर्दिक्कल्पकं वा स्यात् सविकल्पकं वा, नाद्यः अतीन्द्रियत्वप्रधङ्गात्, न द्वितीयः विशेष्यविशेषणभावेन द्वयोरनाकलनरूपत्वात्, किञ्च सुखदुःखयोरवश्यसंवेद्यत्वात् ज्ञानस्यावश्यसंवेद्यत्वेऽनवस्थाप्रसङ्गात्, लैङ्गिकमिति लिङ्गमेव वैषयिकवत् । वृत्तिकृतस्तु तयोर्ज्ञानसुखयोर्निष्पत्तिः प्रत्यक्षलैङ्गिकाभ्यां प्रत्यक्षलैङ्गिकज्ञानव्याख्यानाभ्यां व्याख्याता, प्रत्यक्ष

ज्ञानमिन्द्रियजम्, लैङ्गिकन्तु लिङ्गजम्, सुखाद्रिकन्तु नैतादृ-
शमिति व्याचक्रुः ॥३॥

+अभूदित्यपि ।४॥

लैङ्गिकज्ञानात् सुखादेः प्रकारभेदाधीनं भेदमाह ।

इति शब्दः प्रकारे, अपिशब्दो भविष्यतीत्याकारान्तरसमु-
च्चये, तथात्र पर्वते वङ्गिरभूङ्गविष्यति वेति लैङ्गिके ज्ञानेऽतो-
तादिः प्रकारो दृश्यते न चैवंप्रकारं सुखं दुःखं वा उत्पद्यमा-
नमुपलब्धम् ॥ ४ ॥

*सति च कार्यादर्शनात् ॥५॥

भेदकान्तरं समुच्चिनोति ।

सति इन्द्रियार्थसन्निकर्षे सति च व्याप्तिपक्षधर्मतादिप्र-
तिसम्बन्धे कार्यस्य सुखस्य दुःखस्य वाऽदर्शनात् न प्रत्यक्ष-
मात्रं सुखं दुःखं वा न लैङ्गिकमात्रं वा, तदयमर्थः ज्ञानसा-
मान्यं तावत् सुखदुःखे न भवत इत्युक्तं ज्ञानविशेषः प्रत्यक्ष-
ज्ञानं वा भवेदनुमितिरूपं वा इन्द्रियार्थसन्निकर्षे स्वकचन्द-
नादिप्रत्यक्षे सुखत्वानुभवाभावात्, न द्वितीयः चन्दनाद्यनुमि-
तौ वङ्गाद्यनुमितौ वा सुखत्वदुःखत्वान्यतराननुभवात् एवं
प्रत्यक्षविशेषेऽनुमितिविशेषे वा सुखदुःखयोरनुभवाच्च तद्वि-
शेषोऽपीति ॥ ५ ॥

+एकार्थसमवायिकारणान्तरेषु दृष्टत्वात् ॥६॥

भेदकान्तरमाह ।

सुखदुःखयोरिति शेषः, सुखं प्रति एकार्थसमवेतानि अ-
साधारणकारणानि, धर्मः, सुखे रागः, सुखकारणेच्छा, तदु-

पादानयत्रः, स्रक्चन्दनादिज्ञानम्, दुःखं प्रति तु अधर्मः, अ-
निष्टकण्टकादिज्ञानम्, एषु एकार्थसमवायिषु कारणेषु दृष्ट-
त्वादित्यर्थः, ज्ञानन्तु निर्विकल्पकमेकार्थसमवेतमसाधारण-
कारणं नापेक्षत एव, सविकल्पकन्त्वपेक्षते विशेषणज्ञानं तन्न
कारणान्तरं स्वविजातीयं कारणं न भवति, मनःसंयोगस्तु
साधारणत्वादविवक्षितः । यद्यपि स्मृतिः संस्कारमसाधार-
णपेक्षते तथापि तद्भेदः स्फुटसिद्ध एवेत्यनुभवभादाय भेदचि-
न्तनात् । लैङ्गिके यद्यपि व्याप्तिस्मृतिपक्षधर्मतादिज्ञानापेक्षा
तथाप्यन्तरशब्देनैव तद्व्युदासः । तदयं प्रमाणार्थः सुखदुःखे
अनुभवभिन्ने स्वसमानाधिकरणस्वजातीयासाधारणकारण-
जन्यत्वात् स्मृतिवदाद्यशब्दवच्च ॥ ६ ॥

*एकदेशे इत्येकस्मिन् शिरः पृष्ठमुदरं मर्मा-
णि तद्विशेषस्तद्विशेषेभ्यः ॥७॥

ननु यदि कारणभेदाधीनो ज्ञानात् सुखदुःखयोः सुखा-
च्च दुःखस्य स्तम्भकुम्भादिवदेव परस्परं भेदः तदा शरीरस्य त-
दवयवानाञ्च शिरःपादपृष्ठोदरादीनां न परस्परं भेदः स्यात्
तत्र हि परमाणुद्वयणुकादीनां लोहितरेतसोर्वा कारणानाम-
विशेषादित्यत आह ।

एकदेश इति अवयवे इत्यर्थः, एकस्मिन्निति शरीरे इत्यर्थः
शिर इत्येकदेशः उदरं पृष्ठं मर्माणि च स्नायुप्रभृतीनि, तेषां
विशेषो वैजात्यम्, तद्विशेषेभ्यस्तत्कारणविशेषेभ्यः, तत्रापि
कारणवैजात्यादेव वैजात्यं न हि यज्जातीयं शिरःसमवायि
कारणं तज्जातीयमेवोदरपृष्ठादेरपि, तन्तुकपालाद्युपादानवै-

जात्यात्, पटघटादौ वैजात्यवत् तत्रापि वैजात्यसम्भवात्
तन्तुकपालादेरपि अंशुशर्करादिवैजात्यात्, एवं तत्र तत्राप्य-
न्वेष्टव्यं परमाणूनां साधारण्येऽपि स्वस्वोपादानवैजात्यस्य
सर्वत्र वैजात्यप्रयोजकत्वात्, द्रव्यत्वेन तूपादानसाजात्यं न
वैजात्यप्रयोजकमिति दिक् ॥ ७ ॥

इति श्रीशङ्करे वैशेषिकसूत्रोपस्कारे दशमाध्यायस्य
प्रथमाह्निकम् ।

द्वितीयाह्निकम् ।

+कारणमिति द्रव्ये कार्यसमवायात् ॥१॥

इदानीं प्रसङ्गतस्त्रयाणां कारणानां विशेषविवेचनमारभते ।

कारणं समवायिकारणमिदमिति प्रतीतिप्रयोगौ द्रव्ये
द्रष्टव्यौ, कुत एवमत आह कार्यसमवायात्, कार्याणि द्रव्य-
गुणकर्माणि तत्रैव सभवयन्ति यतः ॥ १ ॥

•संयोगाद्वा ॥२॥

तत् किं समवायिकारणत्वमात्रं द्रव्याणामत आह ।

पटोत्पत्तौ तन्तूनां समवायिकारणत्ववत्, निमित्तकारण-
त्वमपि, तुरीतन्तुसंयोगस्यापि पटकारणत्वात्, तत्संयोगद्वा-
रा तुर्यास्तन्तोश्च पटनिमित्तकारणत्वमपि, वाकारः समुच्चये
तुरीतन्तुसंयोगं प्रति तन्तोः समवायिकारणत्वेऽपि पटं प्रति
तद्द्वारा निमित्तकारणत्वात् ॥२॥

+कारणे समवायात् कर्माणि ॥३॥

कर्मणि यादृशकारणत्वं तदाह ।

असमवायिकारणानीति शेषः असमवायिकारणत्वञ्च कार्यकारणभावसम्बन्धेऽकार्यसमवेतकारणत्वं तच्च कार्यैकार्यसमवायात् कारकैकार्यसमवायाद्वा तत्राद्या लघ्वी द्वितीया स-
हतीति वैशेषिकपरिभाषा, तत्र कयाप्रत्यासत्या संयोगविभा-
गस स्कारान् प्रति कर्मणामसमवायिकारणत्वमित्यत आह
कारणे समवायात् कारणे संयोगादिसमवायिकारणे स-
मवायात् तथाच कार्यैकार्यसमवायलक्षणया लघ्व्या प्रत्या-
सत्या संयोगादौ कर्मणोऽसमवायिकारणत्वमित्यर्थः ॥ ३

•तथा रूपे कारणैकार्यसमवायाच्च ॥४॥

रूपादीनां गुणानामवयववर्त्तिनामवयवविगुणादिषु की-
दृशो कारणतैत्यपेक्षायामाह ।

रूप इति रूपरसगन्धस्पर्शसङ्ख्यापरिमाणपृथक्त्वगुरुत्वद्रव-
त्वस्नेहाद्युपलक्षयति, तथेत्यसमवायिकारणत्वमतिदिशति,
कारणैकार्यसमवायादिति अवयविरूपादीनां समवायिका-
रणं यद्वयविवि तेन सहैकार्य समवायेन महत्यासत्याऽवयवि-
रूपादिकमारभते, तद् यथा कपालरूपादि घटे रूपादिक-
मारभते इति सर्वत्र द्रष्टव्यम्, चकारादमोषां क्वदिन्निमित्त-
त्वमपि समुच्चिनोति ॥४॥

+कारणसमवायात् संयोगः पटस्य ॥५॥

द्रव्यारम्भे संयोगस्यासमवायिकारणस्य लघ्वो प्रत्यासत्ति-
माह ।

कारणे समवायिकारणे समवायात् संयोगोऽपि पटादौ

कार्ये कार्यैकार्थसमवायनक्षणाया प्रत्यासत्याऽसमवायिकार-
मित्यर्थः, पटपदेन कार्यद्रव्यमात्रमपनक्षयति यदि त्ववयवा-
वयवसंयोगोऽपि पटादेरसमवायिकारणं तदा कारणैकार्थ-
समवायोऽपीति कश्चित् ॥५॥

+कारणकारणसमवायाच्च ॥६॥

संयोगस्य क्वचित् महत्या प्रत्यासत्या कारणत्वमित्याह ।
तूलपिण्डावयवे वर्तमानः प्रचयाख्यः संयोगस्तूलपिण्डे-
महत्त्वमारभते तत्रकारणैकार्थसमवायः प्रत्यासत्तिरित्यर्थः ॥६॥

+संयुक्तसमवायोद्गुर्वैशेषिकम् ॥७॥

एवं समवायिनिरूपितां कारणतां निरूप्य निमित्तका-
रणतां निरूपयितुं प्रकरणान्तरमारभते ।

अग्नेर्वैशेषिकं विशेषगुणमौष्ण्यं संयुक्तसमवायात् पा-
कजेषु निमित्तकारणम् । उपनक्षणाच्चैतत् ज्ञानं प्रतिसर्देषां
निमित्तकारणत्वं बुद्धिमुखदुःखेच्छाद्वेषप्रयत्नधर्माधर्मभाव-
नानां निमित्तकारणत्वमेव सुखादीनां भेदप्रतिपादनाय प्र-
पञ्चोऽयं द्रष्टव्यः ॥७॥

+दृष्टानां दृष्टप्रयोजनानां दृष्टाभावे प्रयोगो-

ऽभ्युदयाय ॥ ८॥

इदानीमाम्नाय प्रामाण्यं द्रढयितुमुक्तमेवार्थमाह ।

दृष्टानां प्रमाणत उपलब्धानां कर्मणां यागदानस्नानादी-
नां दृष्टप्रयोजनानां दृष्टमुपदिष्टं प्रयोजनं येषां तथाहि “स्व-
र्गकामो यजेत” “अग्निहोत्रं जुहुयात् स्वर्गकामः” इत्यादौ

विधिसमभिव्याहृतमेव फलम्. कचिदार्थवादिकं यथा “य एता
रात्रोरधोयीततस्यपितरं घृतकुल्याः मधुकुल्याः क्षरन्ति” इत्यादौ
कचिच्चीपादानिकम्, यथा “विश्वजिता यजेत” इत्यादौ, अत्र
हि न विधिसमभिव्याहृतं नार्थवादोपस्थितमित्यौपादानिकं
काल्पनिकं स्वर्गस्यैव स्वतः सुन्दरस्य फलस्य कल्पनीयत्वात्,
तथाचांशुतरविनाशिनामेतेषां कर्मणां चिरभाविने फलाय
कारणत्वमनपपद्यमानमत एतेषां प्रयोगोऽनुष्ठानमभ्युदयाया-
पूर्वायेत्यर्थः । ननु श्रुतिप्रामाण्ये सति स्यादेवं तदेव तु दुर्ल-
भं न हि मीमांसकानामिव नित्यनिर्दोषत्वेन श्रुतिप्रामाण्यं
त्वयेष्यते पौरुषेयत्वेनाभ्युपगमात्, पुरुषस्य च भ्रमप्रमादवि-
प्रलिप्सादिसम्भवादत आह दृष्टाभार इति दृष्टं पुरुषान्तरेऽ-
स्मदादौ भ्रमप्रमादलिप्सादिकं पुरुषदूषणं तदभावे सतीत्य-
त्यर्थः । चितिकर्तृत्वेन वेदवक्तृत्वेन वाऽनुमितस्य पुरुषधीरे-
यस्य निर्दोषत्वेनैवोपस्थितेः, तथाच तद्वचसां न निरभिधे-
यता न विपरीताभिधेयता न निष्प्रयोजनाभिधेयता, भूते-
न्द्रियमनसां दोषात् भ्रमप्रमादकरणापाटवादिप्रयुक्ता एव
वचसामविशुद्धयः सम्भाव्यन्ते, नचेश्वरवचसि तासां सम्भवः,
तदुक्तम् “रागाज्ञानादिभिर्वक्ता ग्रस्तत्वादन्तुतं वदेत् । ते चे-
श्वरे न विद्यन्ते स ब्रूयात् कथमन्यथेति ॥८॥

•तद्वचनादाम्नायस्य प्रामाण्यमिति ॥९॥

ननु तेनेश्वरेण वेदः प्रणीत इत्यत्रैव विप्रतिपत्तिरत आह ।

इति शास्त्रपरिसमाप्तौ तद्वचनात्तेनेश्वरेण वचनात् प्रण-
यनादाम्नायस्य वेदस्य प्रामाण्यं तथाहि वेदास्तावत् पौरुषे-

